




نینهن جانعرا

ڊاڪٽر عطا محمد ”حامي“

Gul Hayat Institute



سنڌي ادبي بورڊ

ڄام شورو/حيدرآباد
ع ۱۹۹۲/۱۴۱۲

سچل سرمست جي ۷۰هين ورسي جي موقعي تي
شايع ڪيو ويو.

نينهن جا نعرا

سچل سرمست جي ساقي نامي فارسي مثنوين
جو منظوم سنڌي ترجمو

پروفيسر ڊاڪٽر عطا محمد حامي (مرحوم)

سهيڙيندڙ ۽ سموهيندڙ

ڊاڪٽر نواز علي شوق

Gul Hayat Institute



سنڌي ادبي بورڊ

ڄام شورو/حيدرآباد سنڌ

۱۹۹۲/۵۱۴۱۲ع

(حق ۽ واسطا محفوظ)

چاپو پهريون: مارچ ۱۹۸۳ع
چاپو ٻيو: مارچ ۱۹۹۲ع
تعداد: ٻه هزار
چاپيندڙ: آزاد ڪميونڪيشنز، ڪراچي.
چپائيندڙ: سنڌي ادبي بورڊ، ڄامشورو.

ملھ: ۶۰ روپيا

Gul Hayat Institute

ملڻ جو هنڌ
سنڌي ادبي بورڊ جو بؤڪ اسٽال
تلڪ چاڙهي، حيدرآباد سنڌ.

فهرست

۵	ناشر جو نوٽ
۷	به اکر
۱۳	ديپاڇو
۱۵	مقدمو
۱۵	حسب نسب
۱۵	خاندان
۱۶	درزا، درگاه جو سلسلو
۲۰	ميان عبدالحق
۲۱	سخي قبول محمد اول
۲۲	زندگيءَ جو احوال
۲۳	پيشن گوئي، ننڍپڻ جي تعليم
۲۴	بيعت، شادي
۲۵	حليو ۽ لباس
۲۶	سير سفر، طالب، تصنيفات
۲۷	بيماري ۽ وصال
۳۰	سچل سائين جو زمانو
۳۰	سياسي حالتون
۳۱	مذهبي حالتون، فقراهي خانقاهون
۳۲	ادبي ماحول
۳۳	بيا فاروقي شاعر
۳۵	صاحب ڏنو
۳۶	ميان عبدالحق
۳۷	سخي قبول محمد اول، محمد حيات، حاتم

۳۸	گل محمد
۳۹	عبدالهادي
۴۰	محمد صالح، باغي علي
۴۱	محمد نشان، بيا شاعر
۴۲	عالمن جا رايا
۴۴	اصناف سخن
۴۶	موضوع سخن
۵۸	ساقی نامو ۽ مثنوين جو مختصر تعارف
۶۷	ساقی نامو
۷۱	تار نامو
۸۷	راز نامو
۱۰۱	گداز نامو
۱۷۵	عشق نامو
۱۹۱	درد نامو
۲۰۱	رهبر نامو



Gul Hayat Institute

پبلشر پاران

سنڌ جي صوفي بزرگن جو ڪلام ڪنو ڪري شايع ڪرڻ سنڌي ادبي بورڊ جي پروگرام جو هڪ حصو رهيو آهي. هن سلسلي ۾ بورڊ پاران ڪجهه ڪتاب ڇپجي پڌرا ٿي چڪا آهن. خاص طور سچل سرمست تي هن وقت تائين ٽي ڪتاب شايع ٿي چڪا آهن. سچل سرمست جو سنڌي ڪلام، سچل سرمست جو سرائڪي ڪلام ۽ سچل جو سنڌيو.

سنڌي ادبي بورڊ جي چيئرمين قبل سائين مخدوم محمد زمان طالب الموليٰ صاحب جن جي هدايتن ۽ ارشاد موجب اسين هيءُ ڪتاب ”نينهن جا نعرا“ شايع ڪري رهيا آهيون. جيڪو مرحوم عطا محمد جو لکيل آهي. حامي مرحوم جي قبل سائين طالب الموليٰ صاحب جن سان نيازمندي هئي ۽ سائين کين گهڻو پيارو گهرندا هئا. کين حامي مرحوم جو هيءُ ڪتاب پسند آيو ۽ ارشاد فرمايائون ته ڪتاب ملي جي موقعي تي شايع ڪيو وڃي.

اپريل ۱۹۹۲ع ۾ سچل بين الاقوامي سيمينار جي موقعي تي سچل سرمست جو سنڌي ڪلام ڇپائي پڌرو ڪنداسون.

سچل سائين جون مثنويون اڻ لپ آهن. پر جيڪڏهن اهي ڳولي تحقيق ڪري ڇپرايون وڃن، تڏهن به فقط فارسي ڄاڻڻ وارا ان مان فيض حاصل ڪري سگهندا. تنهن ڪري اهو ضروري هو ته انهن مثنوين جو منظوم ترجمو ڪرائي اهي سنڌي ۾ ڇپرايون وڃن. وڏي خوشيءَ جي ڳالهه آهي ته اهو تمام ڏکيو ڪم ڊاڪٽر عطا محمد حامي مرحوم تمام سهڻي نموني سرانجام ڏنو.

مثنوين جي منظوم ترجمي وارو ڪتاب پهريون ڀيرو سنڌ جي سڄاڻ اديب ڊاڪٽر نواز علي شوق پنهنجي اداري ڪافي پبليڪيشن پاران ڇپائي پڌرو ڪيو هو. هنن ان جو ٻيو ڇاپو سندن اجازت ۽ ٿورن سان شايع ڪري رهيا آهيون. هنن مثنوين ۾ تصوف جا باريڪ نکتا بيان ڪيل آهن. مرحوم حامي مثنوين جو اهڙو ته سهڻو ترجمو ڪيو آهي، جو اهي ترجمو نه پر اصل معلوم ٿين ٿيون اميد ته پڙهندڙ هن ڪتاب مان فيض حاصل ڪندا.

محبوب سروري

سيڪريٽري

ب اکر

اها هڪ حقيقت آهي ته سنڌ جي صوفي شاعرن تي خاطر خواه ڪم ڪونه ٿيو آهي. ڀٽ شاه ثقافتي مرڪز پاران، شاه لطيف تي جيڪو ڪم ٿيو آهي، سو هر لحاظ کان تعريف جي لائق آهي. باقي ٻين صوفي شاعرن خاص طور سچل سرمست جهڙي عظيم شاعر تي هن وقت تائين جيڪو ڪم ٿيو آهي، تنهن کي خاطر خواه سڏي نه ٿو سگهجي. هن سلسلي ۾ سنڌي ادبي بورڊ، سچل سرمست يادگار ڪميٽي ۽ قاضي علي اڪبر درازي (مرحوم) جون خدمتون ساراهه جوڳيون آهن. جڏهن کان شاه لطيف يونيورسٽي خيرپور ۾ سچل چيئر قائم ٿي آهي ۽ سنڌي زبان جو مهان شاعر اديب عالم ۽ محقق ڊاڪٽر تنوير عباسي ان جو ڊائريڪٽر مقرر ٿيو آهي، تڏهن کان ٿوري ئي عرصي اندر هن چيئر هڪ مثالي ڪم ڪيو آهي. پر اڃا گهڻي ڪم ڪرڻ جي ضرورت آهي.

منهنجو مهربان استاد سائين ڊاڪٽر عطا محمد حامي، جنهن کي مرحوم لکندي هٿ ڏڪن ٿا، قلم ڪنبي ٿو ۽ دل مان دانهن نڪري ٿي. جيڪو نه فقط هڪ وڏو اديب، عالم، شاعر، نقاد ۽ محقق هو، پر هڪ اعليٰ انسان واريون سڀ خوبيون منجهس موجود هيون. جنهن نه صرف بنده راقم تي مهربانيون ڪيون، پر هن هر ڪنهن سان ڀلائيءَ جا پيرا ڪيا سنڌ جي عظيم دانشور سائين راشدي مرحوم جي رحلت وارن قتن اڃان ڪرنديون ئي نه ٻڌيون هيون، ته وري هن وڇوڙي ويل ڪري ڇڏيو!

سورن سانگهارو، ڪڏهن تان ڪونه ڪيو،
آيل اويارو، ٻائڙ ٻٽو ٻوڙ وهي! (شاه)

استاد سائين ڊاڪٽر عطا محمد حامي مرحوم جون سڀ ادبي خدمتون ساراھ جوڳيون آهن. سندس ڪلام فڪر توڙي فن جي لحاظ کان افضل ۽ اعليٰ آهي، سندس تحقيقي مضمون ۽ مقالا پڻ سنڌي ادب ۾ وڏي اهميت رکن ٿا. خاص طور سچل سرمست تي سندس مطالعو تمام وسيع هو. اهوئي سبب آهي جو سچل سائين جي فڪر جي کين وڏي ڄاڻ هئي. بنده ڪيترائي ڀيرا کين گذارش ڪئي، ته پنهنجو ڪو ڪتاب ڏيو، ته ڪافي پبليڪيشن پاران ڇپرائي پڌرو ڪيو وڃي. پر هر دفعي ائين چئي منهنجي ڳالهه تاري ڇڏيندا هئا ته ”الله بس، باقي هوس“ پر مان کين مڃڻ تي مٿون ڪندو آيس.

هڪ ڀيري کين گذارش ڪيم ته، ”ڇو نه اوهان جو هڪ اهڙو ڪتاب ڇپرايو وڃي جنهن ۾ سچل سرمست جي فارسي مثنوين جي منظوم ترجمي سان گڏ هر هڪ مثنوي جو مختصر تعارف به هئڻ گهرجي ۽ پاڪستان پبليڪيشن پاران ڇپرايل اوهان جي ڪتاب منصور ثاني حضرت سچل سرمست وارو مقدمو پڻ ان ڪتاب ۾ شامل ڪيو وڃي“ بنده راقم جي اها گذارش قبول ڪيائون. سچل سرمست جي هڪ مثنوي ”رهبر نام“ جو منظوم ترجمو ۽ ان سان گڏ مثنوين جو مختصر تعارف پهرين فيبروري ۱۹۸۲ع تي موڪلي ڏنائون. اڳ ۾ ڇپيل مثنوين ۽ مقدمي جي فوٽو ڪاپي محترم محمد علي حداد مهرباني ڪري موڪلي ڏني.

مارچ ۱۹۸۲ع ۾ سچل نيشنل سيمينار جي موقعي تي مون سائين واعدو ڪيو ته انشاءِ الله سندن ڪتاب سچل سرمست جي ميڙي جي موقعي تي پڙهندڙن آڏو پيش ڪيو ويندو. الاجي ڇو ڌڪويل انداز ۾ چيائون ته ”ظالم جلدي ڪم ساھ تي ويساھ ناهي، ڪتاب منهنجي حياتيءَ ۾ ڇپجي، ته جيئن مان پاڻ اهو ڏسي سگهان.“ مون کين چيو ته، ”سائين الله اوهان کي وڏي حياتي ڏيندو. اهڙيون ڳالهيون ڇو ٿا ڪريو؟ انشاءِ الله ڪتاب اوهان پاڻ ڏسندؤ، پڙهندؤ، بس ميڙي جي

موقعي تائين مهلت گهران تو.

هڪ ڏينهن اوچتو اطلاع مليو ته: سائينجن جي طبيعت نيڪ نه آهي، جناح اسپتال ۾ داخل آهن. اهو ٻڌي ڏاڍو ڏک ٿيو اسپتال ۾ به اڪثر ڪتاب جي باري ۾ پڇندا رهندا هئا. هڪ ڀيري وري ڏکويل لهجي ۾ اهائي ساڳي ڳالهه ڪيائون، جيڪا سچل نيشنل سيمينار جي موقعي تي ڪئي هئائون. مون اهي ئي ساڳيا الفاظ دهرايا ته ”سائين ڪتاب اوهان جي حياتي ۾ ڇپجي ويندو، اوهان پاڻ ڏسندؤ ۽ خوش ٿيندؤ.“ پر شايد کين ان ڳالهه جي پڪ نه هئي، نيٺ هڪ ڏينهن (۳ جون ۱۹۸۲ع) اسان سڀني کي رٽنڊو ڇڏي، پاڻ مرڪندي وڃي پنهنجي مالڪ حقيقي سان مليا.

سندن باجهاري طبيعت ۽ پيار ڀريون ڳالهيون هر هر ياد اچن ٿيون. مرحوم ڪيڏو نه صحيح فرمايو آهي ته:

ياد ڪندين هن حامي کي اي يار مرڻ کان پوءِ گهڻو قرب جا گستاخاڻا ڪيائون ۽ ڪلڄ ۾ به ٻڌائي ٿو.

بيو ته ڪجهه منهنجي وس ۾ نه آهي، بس سندن هن يادگار ڪتاب کي عقيدت طور سڀني سان لائي، دردن ڀري دل کي اٿت ڏيڻ جي ڪوشش ڪريان ٿو. ان ۾ ڪو شڪ ڪونهي ته اڄ استاد حامي اسان جي نظرن کان دور آهي، پر هو هزارن دوستن، عزيزن، مٿن مائٽن ۽ شاگردن جي دلين ۾ آباد آهي. جيئن پاڻ فرمايو اٿس ته:

حامي تياسون دور نظر کان ته ڇا ٿيو،

دل کان اسان کي دور رکي ڪير ٿو سگهي؟

فارسي ۾ سچل سائين جون ڪُل اٺ مثنويون موجود آهن. جن مان ستن مثنوين جو منظوم ترجمو ڏنو ويو آهي. افسوس جو حامي مرحوم کي موت مهلت نه ڏني، تنهنڪري مثنوي ”وصلت نام“ جو ترجمو ٿي نه سگهيو. (۱) ڪن مثنوين جو منظوم سنڌي ترجمو

(۱) هيءَ مثنوي سڀني مثنوين کان ڊگهي آهي. هن ۾ ڪُل ۹۰۵ شعر آهن. منڍ ۾ حمد، بعد ۾ منقبت ۽ پوءِ اهل بيت جي شان ۾ شعر ڏنل آهن، هن مثنوي جو اهم عنوان تخليق آدم آهي. گهڻي ۾ گهڻا شعر هن موضوع تي ڇيل آهن. (ن-ش)

فقير هادي بخش ولد نذر محمد شڪارپوري ڪيو هو. جن مان فقط رازنامو بنده جي مطالعي هيٺ آئي. جيڪا محمد شريف وينل مڌ نزديڪ اميرپير سنه ۱۹۱۴ع ۾ نقل ڪئي هئي. حامي مرحوم واري ترجمي ۾ جيڪا سلاست ۽ رواني آهي، سا هادي بخش واري ترجمي ۾ نظر نه ٿي اچي. هادي بخش وارو ترجمو پنهنجي جاءِ تي هڪ سهڻي ڪوشش آهي، پر حامي مرحوم واري ترجمي جو مٿي نه ٿو سگهي. ممڪن آهي ته سچل سائين جي ڪنهن ٻئي عاشقن مثنوين جو منظوم ترجمو ڪيو هجي پر اهو بنده راقم راقم جي نظر مان ڪونه گذريو آهي.

سچل سائين جي دور ۾ سندن چاچو ۽ مرشد ميان عبدالحق هڪ وڏو صوفي بزرگ هو. تصوف جي رازن ۽ رمزن کان واقف هو. ڪيترائي ماڻهو سندن خدمت ۾ حاضر ٿي. تصوف جا نُڪتا سکڻ ۽ سمجهڻ لاءِ وٽن ايندا رهندا هئا. جيئن سچل سائين فرمايو آهي:

پير عبدالحق اسان جو رهنما
جنهن اڳيان هڪ شخص آيو پارسا.
با ادب ٿي ان چيو اي شاهِ دين!
مون کي سمجهايو اوهان عين اليقين.

سچل سائين پنهنجي مثنوي ۾ ٻڌائي ٿو ته پير عبدالحق ان شخص کي علم اليقين، عين اليقين ۽ حق اليقين ٿيئي مرحلا سهڻي نموني سمجهايا. سچل سرمست کي به پنهنجي چاچي عبدالحق وٽان ئي فيض مليو. اهو ئي سبب آهي جو ڪيترن ئي هندن تي پنهنجي چاچي (مرشد) جي تمام گهڻي ساراه ڪئي اٿن. اهو عام دستور آهي ته پير فقير ورد وظيفن تي گهڻو زور ڏيندا آهن. جيڪو ڪنهن پير جو مريد ٿيندو آهي ته ان کي ڪونه ڪو وظيفو ڏسيو ويندو آهي. اڪثر پير طب جفر ۽ رمل جي فن جا ڄاڻو هوندا هئا. پر اهي عشق واري علم کان اڻ ڄاڻ هوندا هئا. اهوئي سبب آهي جو سچل سائين فرمايو آهي:

علم يوناني سڄو مڪر ۽ فساد،
عاشقي جي علم ۾ ڪر اجتهاد.
عاشقي جو علم آندو مصطفيٰ ص،
پر ڪيو ظاهر زبان مرتضيٰ
فلسفوءَ جادوءَ طبابت يا رمل،
آهي هر ڪو علم شيطاني عمل.

سچل سرمست پنهنجي مثنوين ذريعي تصوف جا اونها اسرار
چٽيءَ ريت کولي بيان ڪيا آهن ته جيئن ماڻهو ورد وظيفا ڇڏي،
صوفيائي تعليم حاصل ڪري. عشق جي فضيلت مان ۽ مرتبي کان
واقف ٿئي. ڇاڪاڻ ته عشق جو درجو تمام مٿاهون آهي. سلطان
باهو روح فرمايو آهي:

ايمان سلامت هر ڪوئي منگي، عشق سلامت ڪوئي هو،
جهڙي منزل عشق پڄاوي، ايمان خبر نه ڪائي هو.

ايران يا هندستان جي شاعرن فارسي زبان ۾ جيڪي مثنوين
چيون آهن، تن ۾ اڪثر بادشاهن جا قصا بيان ڪيا ويا آهن. پر
سچل سرمست اها پراڻي وات ڇڏي، هڪ نئين راه روشن ڪئي،
اهڙيءَ ريت مثنوين ۾ هڪ نواڻ پيدا ڪئي. بادشاهن جا ڊگها قصا
ڇڏي، ڪن مشهور شخصيتن جا مختصر مثال ڏيئي، ڪي حقيقتون
ظاهر ڪيون آهن ۽ اها ئي نصيحت ڪئي آهي ته پنهنجو پاڻ سڃاڻڻ
گهرجي. پاڻ سڃاڻڻ کان پوءِ ئي پنهنجو رب سڃاڻي سگهيو. فرمائي ٿو:

هن ۾ ناهن بادشاهن جا قصا،
معرفت وارا ٿا سمجهن ماجرا.

جيڪڏهن پنهنجي حقيقت ڄاڻين،
غير کان هر حال ۾ پاسو ڪنين.

بيشڪ سچل سرمست جون سموريون مثنويون اسان سنڌ واسين
لاءِ فردوسي ۽ نظامي جي مثنوين کان مٿاهون درجو رکن ٿيون.
ڇاڪاڻ ته انهن ۾ بادشاهن جا قصا ۽ قصيدا بيان ڪيل آهن. پر
هنن ۾ تصوف جا نڪتا نروار ڪيا ويا آهن، تنهنڪري هي مثنويون

محض شاعري نه آهن، پر اهي آيتون آهن، جيڪي پڙهڻ، هيٺين سان
 هنڊائڻ ۽ عمل ڪرڻ جي لائق آهن: جيئن پاڻ ئي فرمايو اٿن:
 ناهي فردوسي نظامي جو جواب،
 دُرُ يگانو آهي منهنجو هيءُ ڪتاب
 هن سُخن کي شعر گوئي تون نه ڄاڻ
 آيتن وانگر مٿس ايمان آڻ

- نواز علي شوق



Gul Hayat Institute

ديپاچو

ديوان آشڪار کان سواءِ سچل سائين جو سمورو فارسي ڪلام ظني آهي، ڇو جو اهو ڪنهن به مستند نسخي تان حاصل نه ڪيو ويو آهي. ڪجهه سالن کان محترمي علي اڪبر درازي ڪجهه فارسي ڪلام شايع ڪرايو آهي. پر ان تي تنقيدي نگاهه وجهڻ سان معلوم ٿيندو ته اهو ڪلام ڪنهن تحقيق کان سواءِ ڇاپرايو ويو آهي. ڇو جو ان ۾ علم عروض ۽ زبان جون ڪافي غلطيون آهن. سچل سائين جهڙو عظيم شاعر اهڙيون ۽ ايتريون غلطيون ڪري نٿو سگهي. مان سمجهان ٿو ته اهو ڪلام اهڙن ڪاتبن لکيو آهي، جيڪي فارسي زبان جا ڄاڻو نه هئا. ۽ اهڙن ڪاتبن جي هٿان اُتارجي اُتارجي موجوده حالت تي پهتو آهي.

۱۹۵۴ع ڌاري مون به سچل سائين جي مثنوين جو منظوم ترجمو ڪيو هو. انهن مان ڪجهه مثنويون ماهنام ”نئين زندگي“ ۾ مختلف وقتن تي شايع ٿيون هيون. وري ۱۹۶۴ع ۾ پاڪستان پبليڪيشن جي شايع ڪرايل منهنجي ڪتاب ”سچل سرمست“ ۾ ”رهبر نامي“ کان سواءِ سموريون مثنويون ڏنيون ويون آهن. مثنوي ”رهبر نامو“ منهنجي ڪتابن ۾ هيٺ مٿي ئي وئي هئي، جيڪا هينئر هٿ آئي آهي ۽ نقل ڪري محترمي ڊاڪٽر نواز علي شوق جي اصرار تي سندس حوالي ڪري رهيو آهيان.

مون انهن مثنوين جا ٻه نسخا پيٽيا هئا: هڪ مرحوم محبوب علي چنا صاحب جو. جيڪو محترمي قاضي علي اڪبر صاحب جي نسخي سان پيٽل هو، ۽ ٻيو ڪرم علي فقير جو، جيڪو مرحوم محمد پناه سومري راڻپور واري جي نسخي (۱۲۶۰ هجري ۾ لکيل)

تان اُتاريل هو. انهن ٻنهي نسخن ۾ گهڻي ڦير ڦار ٿيل هئي. مون
 ڪرم علي فقير واري نسخي تي گهڻو اعتبار ڪيو هو، ڇو جو اهو
 تيرهين صدي هجري جي پراڻي ۽ مستند نسخي تان نقل ٿيل هو. ان
 هوندي به مان پنهنجي ترجمي ڪيل مثنوين کي ايترو مستند نٿو
 سمجهان، جيترو سمجهڻ گهرجي. انهن سڀني نسخن جي ادبي ۽
 تحقيقي چنڊچاڻ جي سخت ضرورت آهي.

- عطا محمد حامي

پهرين فيبروري ۱۹۸۲ع



Gul Hayat Institute

مقدمو

حسب نسب

خاندان

سچل سرمست عرب جي مشهور و معروف فاروقي خاندان سان تعلق رکي ٿو. سندس مورث اعليٰ شهاب الدين اول بن عبدالعزيز بن عبدالله بن عمر سنه ۹۳ هجري ۾ سنڌ جي فاتح محمد بن قاسم سان گڏجي سنڌ ۾ آيو. ان وقت سپه سالاري جا فرائض محمد بن قاسم انجام ڏنا، ته عباسي خاندان مان شيخ محمود بن محمد بن علي بن عبدالله بن عباس تي خطبي پڙهڻ جي ڏيوتي هئي ۽ پيش امامي جو ڪم شيخ شهاب الدين کي سونپيل هو. سنڌ فتح ڪرڻ بعد محمد بن قاسم شيخ شهاب الدين فاروقي کي سيوهڻ جو حاڪم مقرر ڪيو. هي سنڌ جو پهريون مسلمان حاڪم هيو. هن کان پوءِ سندس ڇهه پيڙهيون لڳاتار ديني خواهه دنوي حڪومت جون واڳون سنڀالينديون رهيون. آخرڪار سن ۲۱۷ هجري ۾ سلطان محمود غزنوي سنڌ فتح ڪري ان وقت جي فاروقي حاڪم محمد کي پينشن مقرر ڪري ڏني. جيڪا هو سال بسال وٺندو رهيو ۽ تاريخ ۲ رمضان ۲۲۱ هجري ۾ وفات ڪيائين. ان کان پوءِ زماني جي انقلاب سبب هن خاندان جي ٻانهن خداآباد جي ڀرسان نوريجن جو ڳوٺ ٻڌو، جتي ڪيترا فاروقي به لڏي اچي ويا. آخرڪار محمد فاروقي

جي اولاد مان اڻويهين پيڙهي مخدوم نورالدين بن وحيدالدين جا ٻه فرزند مخدوم ابوسعيد ۽ مخدوم بدرالدين سنه ۶۶۵ هجري ۾ غوث بهاءالدين جي خليفي مخدوم شاه جمار جا مريد بڻجي صاحب ڪماليٽ ٿيا. ۽ مرشد جي قرب حاصل ڪرڻ لاءِ سيوهڻ ۽ نوريجن کي خيرباد چئي، گاگن واري پرڳڻي (گاگڙي) ۾ اچي سڪونت پذير ٿيا. مخدوم شاه جمار جو مقبرو گمبٽ تعلقي جي شهر گڏيجي جي ڀرسان آهي ۽ مخدوم ابوسعيد جو مقبرو ديهه راڻي پور مڪان مرسجي ۾ آهي.

مخدوم ابوسعيد ۽ مخدوم بدرالدين مرشد کان فيض حاصل ڪرڻ بعد ڪافي رياضتون ۽ مجاهدا ڪيا، ايتريقدر جو جهنگ ۾ گاهه ۽ ڌڌ ڪاٺي پيٽ جو پوراڻو ڪندا هئا. شيخ بهاءالدين ذڪريا ملتاني جڏهن سنه ۾ آيو، تڏهن پنهنجي پائرن کي ڏوٽيڙن جي لقب سان ياد ڪيائين. انهي مخدوم ابوسعيد جي نائين پيڙهي خواجه محمد حافظ عرف ميان صاحبڏنو درازن جي موجوده درگاه جو باني ٿيو.

دراز

درازن جي شهر تي اهو نالو فاروقين جي هڪ نوڪر جي نالي پٺيان پيو. اهو هئن جو فاروقين مان هڪ شخص ميان احمد نالي سرڪاري ملازمت ۾ هو، جنهن جي ايمانداري سان نوڪري ڏيڻ جي عيوض گمبٽ ۽ راڻي پور جي وچواري زمين فاروقين کي جاگير طور ملي هئي. فاروقين اها زمين پنهنجي ٻن نمڪ حلال نوڪرن دراز ونڊير ۽ ڪاجن ونڊير کي آبادي لاءِ ڏني، جتي هو پنهنجا ڳوٺ ٻڌي ويا، ۽ سندن نالن پٺيان دراز ۽ ڪاجن جا ڳوٺ مشهور ٿي ويا. انهن مان ڪاجن جو ڳوٺ ڦٽي ويو آهي. باقي دراز جي عمر هميشه دراز آهي.

درگاه جو سلسلو

درازن جي درگاه سچل سائين جي نالي کان مشهور آهي. پر انهي کي قائم ڪندڙ سچل سائين جو ڏاڏو خواجه محمد حافظ ولد ميان

عبدالوهاب آهي، جيڪو سنہ ۱۱۰۱ھجري ۾ مٽي جي ملڪ تي آيو. کيس صاحبڏنو موراڳي ۽ سوائي جي نالي سان به سڏيندا هئا. ان وقت جي رواج موجب عربي ۽ فارسي علوم ۾ تحصيل ڪري سرڪاري ملازمت ۾ داخل ٿو. موره جي ديهه ۾ ڪلهوڙن طرفان فصلي ضابطه جو ممتاز عهدو مائٽائين. هڪ دفعي جيئن گهوڙي تي سوار ٿي نوڪري تي وڃي رهيو هو، تيئن ڪوٽڙي ڪير ۽ ڏيوڻي جي وچ تي هڪ مجذوبه عورت گهوڙي جي واڳ جهلي، سندس رستو روڪي بيهي رهي ۽ ڪجهه بيت ڏيئي چوڻ لڳي: ”خدا توکي ٿو ڳولي، تون ڪنهن جي ڳولا ۾ آهين.“ مجذوبه جي گفتگو ٻڌي، خواجه صاحب تي حال پئجي ويو ۽ نوڪري وغيره ڦٽي ڪري، جهنگل وسائي چله ڪشي ڪيائين. چاليهن چلن ڪيڻ بعد شاه عبيدالله جيلاني اچي کيس مريد ڪيو. اهو قصو سچل سرمست پنهنجي مشهور تصنيف ”راز نام“ ۾ هن ريت منظوم ڪيو آهي:

نام جدمِ مشتھر صاحبڏنہ
 هم محمد حافظ است در سلسلہ
 روز یک مي رفت بیرون از شهر
 بود خواجه بر تماشائي دگر
 درميانِ ڪوٽري و ديونہ
 دید یک دیوانہ زن بد برهنہ
 بيبي بصري بود ظاهر نام او
 کس نمي دانست او را تارمو
 ناگهان دیوانہ زن پيش رسيد
 گفت با آن خواجه و آهي کشيد
 بشنو از من راز اي مرد خدا
 آن خدا در کار تو تو تا کجا
 بيٽها سندي بگفتا از زبان
 آن به بيش تو همي سازم عيان.

- ۱- چري ڪري بصري، ڪري تان ڪرناهن،
وئي پرائي، وهانءِ تنهنجو هيٺڙو تا هئين ٿيو.
- ۲- جئان گهڻو جڳ م، پر جم نه جيئڻ ڏئي،
باب نه پڙهڻ بي، هج آلوده الف سان.
- ۳- ور سان وجهيو ڪاڻ، ڪر سان ڪليو سمهين،
آيل هي اهڃاڻ، جو ڪڻ ڇڏي ته ابهين.

از شنیدن خواجه آن بيخود شده
باز پس گردید عاشق خود شده
پارچه عمامه را از سر کشید
جرعه از می خانۀ الفت چشید
آمده بشگافت جنگل گوشه یافت
جز محبت هر چه بُد روئی بتافت
چهل چلم اندر آن بیشه کشید
بعد مدت شه. عبیدالله رسید
دست بیعت خواجه را داد آن زمان
کشف بخشید از مکان تا لامکان.

شاه عبیدالله شيخ عبدالقادر جيلاني جي اولاد مان هيو ۽ پنهنجي
بن پائرن هر هڪ شاه ڪليم الله ۽ شاه عبدالملڪ سان گڏجي سنڌ
۾ آيو هو. شاه ڪريم بلڙي واري شاه ڪليم الله کان باطني فيض
حاصل ڪيو هو ۽ شاه عنايت الله صوفي جهوڪ واري شاه عبدالملڪ
جي مريدي اختيار ڪئي. شاه عبیدالله خواجه محمد حافظ سان روح
رچنديون ڪري اجمير شريف هليو ويو. سندس مزار به اتي خواجه معين
الدين چشتي جي درگاه عاليه ۾ آهي.

خواجه محمد حافظ جي چلم ڪشي واري وقت ۾ شاه
عبداللطيف ڀٽائيءَ به ساڻس ملاقاتي ٿيو هو. اهو مخدوم محمدي جو
زمانو هيو ۽ نه مخدوم احمدي جو، جيئن مرحوم مولانا محمد صادق

رائيپورائي سچل سرمست جي سرائڪي ڪلام ۾ لکيو آهي. انهيءَ ملاقات جو ذڪر تذڪره مخاديم ڪهڙا ۾ هن ريت آيل آهي: ”شاه صاحب سير و سفر ڪندي اتفاقاً ڪهڙن جي ٻاهران چنهيه فقير جي کوه تي اچي منزل انداز ٿيو ۽ مخدوم صاحب وٽس دعوت لاءِ ماڻهو موڪليو. شاه صاحب مخدوم صاحب ڏانهن هيٺيون بيت چورائي موڪليو.

”اڃ نه آيس آءُ صبح ايندس سپرين،
توتي جنهنجو نانءُ ڪٿي بار ڪهين جو.“

صبح سان شاه صاحب مخدوم صاحب جو مهمان ٿيو ۽ پورو هفتو مخدومن سان رهاڻيون ڪري درازن ۾ اچي خواجه محمد حافظ سان ملاقات ڪيائين. چون ٿا ته شاه صاحب جي اچڻ وقت خواجه صاحب هڪ غار ۾ معتڪف هو. شاه صاحب غار جي مٿان بيهي چيو: ”هتي پڪل گذري جي پوءِ ٿي اچي.“ پوءِ اندر وڃي خواجه صاحب سان مليو ۽ چيائين، ”يار ڪي لڪائڻ نه گهرجي،“ ساڻس روح رچنديون ڪري ٻاهر لوڙهي ۾ آندائين. تذڪره مخاديم ۾ اهو به لکيل آهي ته شاه صاحب خواجه صاحب کي امانت جي صاحب ٿيڻ جي نشاني ڏني ۽ اتي ساڻس گڏجي کوهي به کوٽيائين. واللہ اعلم بالصواب.

درحقيقت هي اها کوهي هئي جنهن متعلق متواتر روايتون آهن ته جڏهن شاه صاحب ۽ خواجه صاحب اندر هئا تڏهن ڪنهن کي به اندر اچڻ جي اجازت ڪانه هئي. مگر چنهيه فقير اچڻ شرط اچي ٿيو ڏٺو. جنهن تي شاه صاحب کيس چيو: ”تنهنجي چ ڪڍي نسورو ئي ”نينهن“ بڻائي ٿا ڇڏيون. فقيري جو ويس اسان ٿا ڏيون ۽ طلب صاحبڏني کان وٺ.“ انهي وقت کان وٺي چنهيه فقير ۽ سندس خاندان جو ويس نيرو هلندو ٿو اچي. اهو چنهيه فقير مخدوم عبدالرحمان شهيد جي دعا سان ڄائو هو ۽ مخدوم صاحب ننڍپڻ ۾ ئي فرمايو هو: ”هن چوڪر کي طريقت جي امانت فاروقي خاندان مان

حاصل ٿيندي.

خواجہ محمد حافظ کي شاه عبيدالله جي نظر فيض اثر ذري مان آفتاب بڻائي ڇڏيو. ٿوري صحبت ۾ ئي طريقت جا سمورا مرحلا طئي ڪري حقيقت ۽ معرفت جو صاحب بڻجي پيو. مرشد کان خلافت جو خرقو حاصل ڪري درگاه جو سلسلو جاري رکيائين.

شاه عبيدالله موڪلائڻ وقت خواجہ صاحب کي فرمايو ته: درگاه جو سجاده نشين لوڙهي ۾ رهي خاندان جو هر فرد سجاده نشين جي بيعت ڪري ۽ پيو ڪوبه بيعت نه وٺي. انهي حڪم تي تعميل اڄ تائين ٿيندي رهي ٿي. ڪتاب ”دولہ درازي“ ۾ قاضي علي اڪبر صاحب لکيو آهي ته: گمبٽ ۽ راڻي پور ۾ اڳ ۾ ئي جيلاني بادشاهن جون ٻه مشهور گاديون هيون. ٻئي بادشاه (خواجہ محمد حافظ جي) ايتري رجوعات ڏسي تعجب ۾ پيا ته هي ڪير فقير آهي، جنهن اسان جي وچ ۾ اچي ديرو دمايو آهي. اها روايت بلڪل غلط آهي ڇو ته خواجہ محمد حافظ جي درگاه جو بنياد مخدوم محمدي جي ڏينهن ۾ پيو، جڏهن ساڻس شاه عبداللطيف جي ملاقات به ٿي هئي. گمبٽ ۽ راڻيپور جون ٻئي درگاهون مخدوم احمدي جي وقت سنه ۱۱۷۱ هجري کان پوءِ محمد شاه ۽ احمد شاه جيلانين اچي قائم ڪيون. صاحبڏنه ساڻين جي درگاه انهن جي اچڻ کان اڳ ۾ ئي قائم دائر هئي.

خواجہ صاحب ۹۱ سال ناسوتي ملڪ جو سير ڪري ۱۱۹۲ هجري ۾ ابدي وصال ماڻيو. کيس ٻه فرزند هيا: ۱- ميان صلاح الدين ۲- ميان عبدالحق. ملفوظات پير محمد راشد ۾ ذڪر آهي ته پاڳارن جي درگاه جو باني پير محمد بقا شاه مخدوم محمد اسماعيل جي وفات بعد ميان صاحبڏني وٽ روحاني فيض جي اضافي لاءِ آيو هيو.

ميان عبدالحق

ميان عبدالحق خواجہ محمد حافظ جو ننڍو فرزند هو. مگر شاه

عبداللہ مسند نشینی جي سلسلي ۾ وڏي فرزند میان صلاح الدین جي بدران سندس ئي نالو لکيو هو. تنهن ڪري خواجه عبدالحق مسند نشین ٿيو. مرزا علي قلي بیگ جي اها روایت غلط آهي ته جڏهن میان صاحبڏنہ وفات ڪئي، تڏهن سندس وڏي پٽ خوشيءَ سان ننڍي ڀاءُ کي هٿن سان گاديءَ تي ويهاريو. ڇو ته میان عبدالحق جي گادي نشین ٿيڻ کان گهڻو اڳ میان صلاح الدین وفات ڪري ويو هو.

میان عبدالحق ۱۱۲۰ هجري ۾ هن مٿي جي ملڪ تي آيو ۽ پنهنجي والد بزرگوار جي وفات بعد خلافت تي ويٺو. هو پنهنجي زماني جو هڪ وڏو عارف ۽ جيد عالم ٿي گذريو آهي. سندس ديني فتويٰ کي حرف آخر ڪري ڄاتو ويندو هو. ڪيترائي روحانيت جي فيض جا پياسي ڏورانهن ڏيهن تان پنڌ ڪري وٽس اچي پنهنجي پياس پوري ڪندا هئا. سچل سرمست وٽ جيڪڏهن ڪوبه ماڻهو مريد ٿيڻ ايندو هو ته کيس پنهنجي مرشد میان عبدالحق ڏانهن رجوع ڪندو هو ۽ سندس گهڻي عزت رکندو هو. رازنام ۾ سندس تعريف ڪندي آخر ۾ چئي ٿو ڏئي:

مدح او از ماضي گردد تمام
هرچه گفتم آن بود بس والسلام.

میان عبدالحق دنيا کان بي نیاز رهي حقيقت ۽ معرفت جو ملڪ وسائي آخرڪار سن ۱۲۱۳ هجري ۾ برقعو مٽايو. کيس پنج پٽ هئا، جي پڻ وڏا عارف ٿي گذريا آهن. سندن نالا مبارڪ هي آهن: ۱- قبول محمد ۲- زين العابدین ۳- دين محمد ۴- ولي محمد ۵- خدا داد.

سخي قبول محمد اول

میان عبدالحق کان پوءِ سندس وڏو فرزند سخي قبول محمد اول مسند نشین ٿيو. هو سن ۱۱۸۱ هجري ۾ ڄائو ۽ ۱۲۴۵ هجري ۾ وفات ڪيائين. انهي سخي قبول محمد جي وصال کان ٽي سال اڳ سچل سرمست برقعو مٽايو. هو هڪ وڏو پرهيزگار متقي ۽ متوڪل

درويش ٿي گذريو آهي. جيڪي هٿ ايندو هوس اهو في سبيل الله ڏئي ڇڏيندو هو. تنهن ڪري کيس هرڪو سخي جي نالي سان پڪاريندو هو. کيس ڇهه فرزند هئا:

- ۱- خواجه نظر محمد ۲- خواجه محمد حافظ ۳- خواجه محمد سعيد
 - ۴- خواجه سرور علي ۵- خواجه موجود علي ۶- خواجه محمد غوث.
- سخي قبول محمد اول کان پوءِ هيٺيان بزرگ فقيري جي خلافت کي رونق بخشيندا رهيا آهن.

خواجه نظر محمد	ولادت ۱۲۰۱ هجري	وصال ۱۲۵۲ هجري
خواجه نجم الدين	ولادت ۱۲۳۹ هجري	وصال ۱۲۷۲ هجري
سخي قبول محمد ثاني	ولادت ۱۲۶۱ هجري	وصال ۱۳۴۳ هجري
خواجه صاحبذنه ثاني	ولادت ۱۳۰۷ هجري	وصال ۱۳۵۰ هجري
خواجه قبول محمد ثالث	ولادت ۱۳۳۲ هجري	وصال ۱۳۷۱ هجري

هن وقت خواجه عبدالحق ثاني مسند نشين آهي. سندس تاجپوشي ۲۵ جنوري ۱۹۵۲ع تي ٿي هئي. x

زندگيءَ جو احوال

ولادت ۽ نالو

سچل سائين جي ولادت باسعادت سن ۱۱۵۲ هجري مطابق ۱۷۳۹ع ۾ ٿي. هو خواجه محمد حافظ جي وڏي فرزند ميان صلاح الدين جو هڪڙو ئي پٽ هو. سندس نالو پڙڏاڏي جي نالي تي عبدالوهاب رکيائون. مگر هو سچل، سچيندو ۽ سچو جي نالي سان مشهور آهي. سندس چاچو ۽ مرشد ميان عبدالحق کيس پيار مان انهن نالن سان پڪاريندو هيو. پاڻ به سنڌي سرائڪي خواه اردو ڪلام ۾ تخلص طور اهي ئي نالا ڪم آڻيندو هيو. باقي فارسي ۾ سندس تخلص اشڪار ۽ خدائي آهي.

x استاد حامي هيءُ مقدمو گهڻو اڳ ۾ لکيو هو. خواجه عبدالحق ثاني وصال ڪري ويو آهي. هينئر قبول محمد سائين گادي نشين آهن. (ن. ش)

پيشن گوئي

سچل سائين جي بالڻ وقت ئي شاه عبداللطيف خواجه محمد حافظ سان ملاقات ڪئي هئي. ان وقت سچل سائين جي پيشاني ۾ ولايت جا آثار ڏسي خواجه صاحب کي چيو هئائين: ”اسان جيڪا عشق جي ديگ چاڙهي آهي، ان جو ڍڪ هي ٻار لاهيندو.“ اها اڳڪٿي حرف بحرف صحيح نڪتي. مرزا علي قلي بيگ ۽ مولانا محمد صادق رائيپوري پنهنجي ڪتابن ۾ لکيو آهي ته: شاه صاحب اها پيشنگوئي ان وقت ڪئي هئي جڏهن ميان عبدالحق جي پنجن پٽن سان گڏ سچل سائين ڏٺو هئائين. مگر حقيقت ان جي برعڪس آهي، چو ته ميان عبدالحق جي مسند نشين ٿيڻ کان اڳ ۾ ئي شاه صاحب رحلت ڪري چڪو هو ۽ ميان عبدالحق جو وڏو فرزند ميان قبول محمد ئي شاه صاحب جي وفات کان پوءِ سن ۱۱۸۱ هجري ۾ ڄائو هو. شاه صاحب صرف خواجه محمدحافظ جي وقت ۾ درازن ۾ آيو هو ۽ سچل سائين سان گڏ ميان عبدالحق کي ڏٺو هوندائين، جنهن جي عمر سچل سائين جي ولادت وقت ٻٽيه سال هئي.

ننڍپڻ ۽ تعليم

سچل سائين اڃا ڇهن سالن جو مس هيو ته سندس والد بزرگوار برقعو مٽائي ويو ۽ هن در يтим جي سنڀال خواجه محمدحافظ ۽ ميان عبدالحق ڪئي.

سچل سائين انهيءَ ماحول ۾ پرورش پاتي جيڪو ديني خواه دنيوي لحاظ سان اتم هو. خواجه محمد حافظ خواه سندس جاءِ نشين ميان عبدالحق پنهنجي وقت جا وڏا ولي ۽ جيد عالم هئا. وٽن رات ڏينهن ظاهري خواه باطني علوم جي محفل گرم هوندي هئي. انهي ئي فيض جي چشمي مان سيراب ٿيل حافظ عبدالله قريشي صديقي کي سچل سائين جي پڙهائڻ جو ڪم سونپيو ويو. ڪامل استاد وٽ فهم طبع واري ذهن شاگرد ڪافي پرايو ۽ توري عرصي ۾ ئي قرآن ڪريم حفظ ڪري ورتائين. عربي ۽ فارسي علوم جي تڪميل ميان

عبدالحق وٽ ڪيائين. قرآن، حديث، فقه، منطق، فلسفہ ۽ تصوف جون رمزون بہ پنهنجي چاچي وٽان سڳيو.

ڪتاب ”دولہ درازي“ ۾ قاضي علي اڪبر صاحب هڪ عجيب روايت پيش ڪئي آهي تہ سچل سائين کي سندس استاد عبدالله قريشيءَ نہ پڙهڻ ڪري چماٽ هنئي، جنهن ڪري سندس ٻانهن سڳي پٽي، جيڪا بعد ۾ سچل سائين جي هٿ گهمائڻ سان نيڪ ٿي وئي. اول تہ حافظ عبدالله قريشي جهڙو فاضل ۽ ڪامل استاد، جيڪو ميان عبدالحق جهڙي عارف وٽان ظاهري خواه باطني فيض حاصل ڪري چڪو هو، سو سندس ڀائٽي کي چماٽ ڪيئن هڻندو، پر جيڪڏهن خدا نخواستہ هن چماٽ هنئي بہ هجي تہ بہ انهيءَ ۾ سندس نيت نيڪ هوندي. اهڙي نيڪ نيتي جي ڪري ٻانهن جو سڳو عجيب ڳالھ آهي.

ازانسواءِ انهيءَ عبدالله قريشي لاءِ سچل سائين جي تصنيف ”ڪيل قطع تاريخ موجود آهي. جنهن ۾ سرمست سائين کيس محرم راز، عارف بالله ۽ واصل بحر ذات الاله تسليم ڪيو آهي. اها روايت ڪنهن بہ تذڪرہ ۾ آيل ڪانه آهي. پتو ناهي تہ قاضي صاحب ڪنهن وٽان ٻڌي پنهنجي ڪتاب ۾ آندي آهي.

بيعت

سچل سائين فقيري جي سلسلي ۾ ميان عبدالحق جو دست بيعت مريد هيو. هن وٽان ئي طريعت جا مرحلا طئي ڪري حقيقت ۽ معرفت جو صاحب بڻيو. پنهنجي مرشد سان بيحد عقيدت هيس، ايتري قدر جو سندس آڏو پٺڪ بہ نہ ٻوليندو هو ۽ هميشہ غلامي ۾ گذاريندو رهيو. مرشد جي اولاد جي بہ حد کان وڌيڪ عزت رکنندو هو. ميان عبدالحق جي وفات کان پوءِ سخي قبول محمد اول جو خاص خليفو ٿي رهيو.

شادي

سچل سائين کي شادي بہ سندس چاچي ۽ مرشد ميان عبدالحق

پاڻ وٽان ڪرائي. بيبي صاحبه ٻه سال حيات هئي، مگر ڪوبه اولاد ڪونه ٿيو.

حليو ۽ لباس

مرحوم عثمان علي انصاري جي تحقيق موجب سچل سائين جو قد وچولو، رنگ صفا، پيشاني کليل ۽ بهڪندڙ ۽ وار ڊگها هيس. مٿي تي سائي رنگ جو تاج پائيندو هو ۽ بدن تي اچو چولو.

سچل سائين ننڍپڻ کان وٺي نهايت بردبار ۽ مانيڻي طبيعت وارو انسان هو. گهڻو ڪري صبر سانت ۽ فڪر ۾ گذاريندو هو. عيش ۽ آرام جو خيال دل ۾ ڪين ايندو هيس. ايتريقدر جو حياتي ۾ ڪڏهن ڪٿ تي نه سمهيو. ڪاٺ جي صندل تي يا هيٺ ڌرتيء تي سمهندو هو. گهڻو ڪري پيراڳڻ جي ٽيڪ تي ذڪر فڪر ۾ رات گذاريندو هو. عمر ڀر نه ڪنهن شڪار جي ويجهو ويو ۽ نه ڪنهن جانور کي ذبح ڪيائين. نشيدار شين کان دور رهندو هو.

شيخ محي الدين، ابن عربي، فريدالدين عطار، احمد جام ۽ ٻين صوفي بزرگن جي تصنيفات جو مطالعو سندس خاص وندر هئي. راڳ ۽ ويرايو جو ايترو شوق هيس جو ڪنهن ساز تي هٿ لڳڻ سان بيخود ۽ سرشار ٿي ويندو هو.

مٿين سڀني ڳالهين جي باوجود درگاه جو انتظام سندس هٿ ۾ هو. سمورو ڪاروبار پنهنجن بالڪن جي معرفت پاڻ سنڀاليندو هو. پنهنجي چاچي ميان عبدالحق خواه سندس پٽ سخي قبول محمد پنهنجي جو خليفو ٿي رهندو هو. ۽ سندن پاران شادي غمي خواه ٻين ڪمن لاءِ پاڻ ويندو هو. وقت جي حاڪمن خاص ڪري مير سهراب خان ۽ مير رستم خان سان سٺا تعلقات هيس. رائيپور، گمٽ، ڪهڙا، پيرڳوٺ ۽ ٻين درگاهن سان چڱا لاڳاپا هيس. ڪن سڄڻن لکيو آهي ته: ڪهڙن جا مخدوم برخلاف هيا. پر اها ڳالهه حقيقت جي برعڪس آهي. ان لاءِ تذڪره مخاديم جو هي حوالو ڪافي آهي ته: هڪ دفعي مخدوم محمد عاقل اول سان سندس ڀاءُ مخدوم محمد جو

جاگیرن جي سوال تي تڪرار ٿي پيو ۽ هو مير سهراب خان وٽ پڪاري پڪاري ٿڪجي پيو. پر سندس ڪجهه به نه وريو. آخرڪار هو سخي قبول محمد ۽ سچل سائين وٽ دانهن کڻي ويو. سچل سائين مخدوم محمد عاقل وٽ سفارش لاءِ آيو. ته مخدوم صاحب پنهنجي مهر کڻي سچل سائين جي حوالي ڪئي. جنهن فيصلو ڪري ملڪيت جو مناسب حصو مخدوم صاحب جي پاءَ کي ڏياري پنهنجي کي کير کنڊ بڻائي ڇڏيو. اهو مخدوم محمد عاقل مخدوم محمد اسماعيل پريالوءَ واري جو داماد هو.

سير سفر

سچل سائين درگاه جي خلافت سبب دور دراز ملڪن جو سير ڪونه ڪيو. البت مرشدن جي ڪم ڪار سان سکر، روهڙي شڪارپور ۽ لاڙڪاڻي تائين ڪڏهن ڪڏهن ويندو هو.

طالب

سچل سائين ڪنهن به طالب کي پنهنجو دست بيعت مريد نه ڪندو هو. جيڪو وٽس طلب وٺڻ ايندو هو ان کي پنهنجي مرشد ڏانهن رجوع ڪندو هيو. سندس مرشد وري اهڙن طالبن کي ذڪر ڏئي سچل سائين جي صحبت ۾ رهڻ جو حڪم ڪندو هيو. سندس اهڙن طالبن مان هيٺيان مشهور آهن.

- ۱- فقير نانڪ يوسف اڳڙن وارو ۲- فقير محمد صالح قادري لاڙڪاڻي وارو ۳- فقير محمد صلاح دونهن وارو ۴- فقير گهرام جتوئي ۵- فقير شير خان پيڙو ۶- جانو فقير شڪارپوري ۷- سيد خير شاه ۸- سيد پير شاه ۹- حاجي عثمان چاڪي ۱۰- سيد حسن شاه ۱۱- فقير محمد صديق ۱۲- فقير شير علي ۱۳- حيدر شاه.

تصنيفات

سچل سائين وڏو پُرگو ۽ بلند پرواز شاعر ٿي گذريو آهي. سنڌ

جو ٻيو ڪوبه شاعر ڪونهي جنهن مختلف ٻولين ۾ ايترو ڪلام چيو هجي. عام روايت آهي ته سچل سائين پنهنجي آخري عمر ۾ پنهنجو اهو ڪلام ضايع ڪري ڇڏيو، جيڪو شطحيات تي مبني هيو. مرزا علي قلي بيگ جي تحقيق موجب هو پنهنجي انتقال وقت جيڪو ڪلام ڇڏي ويو ان جو تعداد نو لک چئيه هزار ڇهه سو ڇهه بيت هيو. هن وقت سندس مطبوع ۽ غير مطبوع ڪلام جو تفصيل هي آهي:

۱- سنڌي ۽ سرائڪي ڪافيون ۽ دوهڙا

۲- اردو غزل

۳- مرغ نام سنڌي

۴- وحدت نام سنڌي

۵- قتل نام سنڌي

۶- جهولڻا ۽ گهڙوليون

۷- سنڌي مرثيا

۸- ديوان آشڪار فارسي

۹- رازنامو فارسي

۱۰- وحدت نامو فارسي

۱۱- رهبرنامو فارسي

۱۲- عشق نامو فارسي

۱۳- گدازنامو فارسي

۱۴- وصلت نامو فارسي

۱۵- تارنام فارسي

۱۶- ساقي نامو فارسي

۱۷- بحرطويل فارسي

بيماري ۽ وصال

سچل سائين جي صحت هميشه سالم رهندي هئي. مگر پڇاڙي ۾ خوني اسهال سبب بيمار ٿي پيو. ڪيترن ئي ڀرن جي

پانڊيٿڻن کي معرفت جي منزل تي پهچائي تاريخ ۱۴ - رمضان ۱۲۴۲ هجري مطابق ۱۸۲۹ع ۾ انتقال فرمايائين. بيدل فقير سندس وفات جون تاريخون هڪ سنڌي ۽ ٻه فارسي ۾ چيون آهن. جي ٿيئي هت ڏجن ٿيون.

سنڌي

عشق جو يارو درازن ۾ عجب اسرار هو
مست سالڪ شه سچل عاشق اتي اظهار هو
برهه جي برسات جو تنهن وير تي وسڪار هو
ظاهر ۽ باطن تنهن وٽ درد جو ڏڪار هو
وجد وحدت جو سدا خاصو تنهن خمّار هو
مرد سو منصور وانگر عشق جو اوتار هو
منجهه سخن ان جي الوهيت سندو آثار هو
جنگ جذب جوش مستي ۾ مثل عطار هو
پانهنجي رائي پرين نوي ورهيه نروار هو
پوءِ وصل جي موج ماڻي ذوق کان ذخّار هو
سن ٻارهن سو بائيٽاليهه ۾ تيار هو
چوڏهين رمضان جي هادي اهو هسوار هو
قربدارن جي ڪٽڪ ۾ مرد منصبدار هو
در تنهن داتا جي ”بيدل“ ڀرت جو پينار هو.

قطعه تاريخ فارسي

در بيعنائِي ازل ترڪيد شد مخرج عشق
کف ز دريائي محبت کرد بيرون موج عشق
از خدا بودي صديق و پيش احمد شد سچو
از علي صادق يقين و پيشوا مخرج عشق

سال اورا منشيء بر لوح تقدير اين نوشت
بود بر برج هدا و آفتاب اوج عشق.

۱۲۴۲

قطعه تاريخ فارسي

چون سالک سچو زين طلسم مجاز
سوي آشيان رفت چون شاهباز
زهي صاحب وجد منصور وقت
که بي مثل بوده به سوز و گداز
به هنگام سرجوشيء حالتش
نگاهش همي بود طالب نواز
به نيم التفاتي کزو يافتند
به یک لحظه طي گشته راه دراز
زهر دو جهان دست شست آن کسي
که شد محرم راز آن عشق باز
چون شد جان او عازم وصل اصل
شنيد ارجعي با هزار عز و ناز
دلم جست سال وصالش ز جان
بگفتا: که دريائي ذخائر راز.

۱۲۴۲

Gul Hayat Institute

سچل سائين جو زمانو

سياسي حالتون

سچل سائين انهي زماني ۾ پرورش پاتي جيڪو سياسي لحاظ کان پراڻو هو. سياست ساندي وانگر ستي رنگ ظاهر ڪري رهي هئي. شاه عنايت جهوڪ واري ۽ مخدوم عبدالرحمان ڪهڙن واري جي شهادت جي ياد پراڻي نه ٿي هئي. ڪيترا ماڻهو جيئرا هيا، جيڪي مٿين واقعن وقت موجود هئا. ميان غلام شاه ڪلهوڙي ۽ سندس ڀاءُ عطر خان جي ويڙهه، مير بهرام خان جو پنهنجي پٽ مير صوبدار خان سميت بي دردي سان قتل ٿيڻ، ميان سرفراز خان جو شهيد ٿيڻ، ۽ مير بجار خان جو دغا سان قتل ٿيڻ وغيره سمورا واقعا سچل سائين جي وقت ٿيا. انهن کان سواءِ ڪلهوڙن جي ڪمال جو سج لهڻ ۽ ٽالپرن جي اقبال جو افتاب اڀرڻ سچل سائين پنهنجي اکين سان ڏٺا. هي اهو زمانو هو، جڏهن مدد خان پٺاڻ سنڌ ۾ اچي پنهنجي قهر جو طوفان کڙو ڪيو هو. مير سهراب خان جو ڀاءُ مير غلام محمد خان عمرڪوٽ جي قلعي وٽ راجپوتن هٿان مارجي چڪو هو. مير صاحبان راجپوتن، سکن ۽ دائودپوٽن جي بچاءُ کان حربي قلعن

نھرائڻ ۾ مصروف هئا. مطلب ته ملڪ ۾ جابجا خوف و هراس جي باه پڙڪا کائي رهي هئي. هوڏانهن فرنگي سياست جو چار هندستان مان هلي سنڌ ۾ شيطان جي انڊي وانگر ور وڪڙ کائي رهيو هو.

مذهبي حالتون

سياسي بي اعتدالين سان گڏ مذهبي حالتون به نراليون هيون. ڪهڙن جي مخدومن جو ايڏو زور هو، جو ٿوري گهڻي ڳالهه تي هندن کي زوري مسلمان ڪندا هئا. ان وقت جا حاڪم خواه پير ۽ عالم انهن جو ساٿ ڏيندا هئا. مخدومن جي فتويٰ حاڪمن خواه رعايا وٽ حرف آخر جي حيثيت رکندي هئي. انهن ڳالهين جي ڪري اقليت وارا هميشه حڪومت ۽ مخدومن جي خلاف سازشون ستيندا رهندا هئا. اهوئي سبب آهي جو هو انگريزن جي اچڻ وقت سندن ٻانهن بيلي ٿي پيا.

فقراهي خانقاهون

سچل سائين جي وقت ۾ سياسي خواه مذهبي ماحول اطمينان جوڳو نه هو. تڏهن به فيض وارن فقيرن جون خانقاهون امن ۽ آرام سان طريقت جي طالبن کي معرفت جي مٺي سان مست ڪري رهيون هيون. گمبت ۽ رائيپور ۾ ابراهيم شاه ۽ صالح شاه قادري وڪر وهائي رهيا هئا ته ڪهڙن ۾ محمد ذاڪر ۽ رازقند فقير درازن جي درگاه کان ورتل نينهن جو نعرو هنيون ويٺا هئا. هنگورجن ۾ سيد محمد عطا ولد سڪيل شاه حسيني فيض ٿي ڏنو ته دونهن (پيرلوءِ) ۾ سيد ابراهيم شاه الاهي درد جو دونهن ڊڪايون ويٺو هو. تجل ۾ شاه عنايت شهيد جي فرزند مخدوم سلام الله ٿرڙي جي گادي مخدوم سلطان علي شاه وسايو ويٺو هو ته ڪنڊڙيءَ ۾ وري روجل فقير جا فرزند بر ۾ بره جي بازار لڳايو ويٺا هئا. روهڙي ۾ سيد جان الله شاه ثاني ۽ بيدل بادشاه عشق جو آکاڙو لاتو هو ته نوشهري ۾ پير شهاب الدين ۽ پير عبدالحق نقشبندي نالو نروار ڪري رهيا هئا. پيرڳوٺ ۾ وري پير محمد راشد روزه ڌڻي ۽ سندس فرزند پير

صبغت الله شاه تجرڌڻي قادري ۽ نقشبندي ٻنهي سلسلن جو ميثاق ڪري وينا هئا. ان وقت درازن ۾ ميان عبدالحق سجاده نشين هو ۽ سندس خليفو سچل سرمست الاهي موج ۽ مستي سان شعر و شاعري ذريعي وحدۃ الوجود جو پرچار ڪري رهيو هو. مٿين سڀني درگاهن جو پاڻ ۾ سهڻو سلوڪ هو ۽ وقت جا حاڪم خواه عالم ۽ عام ماڻهو سندن گهڻو خيال رکندا هئا.

ادبي ماحول

سچل سائين وارو زمانو ادبي لحاظ کان سونهري زمانو هو. اڳ ۾ ڪلهوڙن ۽ پوءِ مير سهراب خان ۽ رستم خان جي حڪومت هئي. انهن دربارين ۾ علم و ادب جو چرچو لڳو پيو هوندو هو. حاڪم پاڻ شاعر ۽ شاعر نواز هئا. تنهنڪري پري پري جا اديب اچي پنهنجا جواهر پارا پيش ڪري خراج تحسین حاصل ڪندا هئا. مير رستم خان جا بيت ۽ ڪافيون سوز ۽ گداز جي ساک ڀريندا هئا. ازانسواءِ مير عالي خان ۽ مير مبارڪ خان ٻئي سٺا شاعر ۽ سخندان هئا. انهن سڀني وٽ بيت بازون ۽ ادبي معرڪا ٿيندا رهندا هئا. آخوند محمد حيات حاتم، محمد نشان فاروقي، قاضي محمد ڪامل لقمانِي ۽ خان محمد پيرزادو گڏجي وارو فارسي جا قادرالڪلام اديب ۽ شاعر هئا. پيرڳوٺ ۾ پير محمداشد ۽ پير صبغت الله شاه جي ادبي محفل پنهنجو مٽ پاڻ هئي. خليفو محمود نظاماڻي، آئل فقير، ابوبڪر ۽ عبدالله ڪاتيار سندن درگاه سان منسلڪ هئا. گمبٽ ۽ راڻي پور جا پير ابراهيم شاه جيتوڻيڪ پاڻ شاعر نه هئا تڏهن به وڏا فيض وارا ۽ ادب نواز بادشاهه هئا. پير غلام محي الدين شاه جو استاد آخوند چٿو ڄامڙو، شير خان ميساوو ۽ پير محمد شاه ثاني انهن درگاهن سان واسطو رکندڙ شاعر ۽ اديب هئا. ڪهڙن ۾ مخدوم احمدي، مقيم مولودي، محمد ذاڪر اچڻ ۽ رازقڏن اچڻ وڏا مداح، مولود خوان ۽ اهل دل شاعر هئا. سگهڙن مان صادق شاه گامبٽو، خير شاه پنجابي، الهرکيو مير بحر ۽ بچو فقير پنهنجو مٽ پاڻ هئا. ازانسواءِ صوفي

شاعرن مان محمد شريف فاروقي، عبدالرحيم گروھڙي، پير عبدالحق خاڪي، جان الله شاه عاشق، مراد فقير، غلام علي فقير، دريا خان ۽ ٻيا ڪيترا درويش درد جا دفتر کولي رهيا هئا. مطلب ته شعر و شاعري جو ميدان تمام وسيع هو ۽ جتي ڪٿي علم ادب جو چرچو هوندو هو.

ٻيا فاروقي شاعر

ادبي دنيا ۾ سنڌ جو فاروقي خاندان فقط ميان صاحبڏني، پير عبدالحق ۽ سچل سائين جي ڪري مشهور آهي. مگر جيڪڏهن ڳوڙهي نظر سان تاريخ جي ورق گرداني ڪبي ته معلوم ٿيندو ته هن خاندان ۾ ٻيا ڪيترائي عالم فاضل اديب ۽ شاعر ٿي گذريا آهن، جن تي سنڌ جيترو فخر ڪري اوترو بجا ٿيندو. ڪلهوڙن خواه تالپرن جي ڏينهن ۾ وقت جا امير پنهنجا خواه پنهنجي ٻارن جا اتاليق گهڻو ڪري هن خاندان جي ماڻهن مان مقرر ڪندا هيا، ڇو ته هن خاندان ۾ علم فضل ٻين جي نسبت ۾ گهڻو هوندو هو. هن خاندان مان جيڪي شاعر ٿي گذريا آهن، تن مان پهريان ذوق ۽ حقيري فاروقين جا نالا اچن ٿا. افسوس آهي جو فقط سندن تخلص ۽ ذات جو پتو پوي ٿو. باقي سندن نالن ۽ زندگي جي احوال جي ڪا خبر ڪانهي. سندن ڪلام قلمي بياض عرف ديوان عجائب مؤلف محمد ابراهيم عشق باز مان ڪافي انداز ۾ ملي ٿو. سچل سائين خود پنهنجي مشهور تصنيف ديوان اشڪار ۾ کين ياد ڪيو آهي: ”بسي شاعر نھان شد اشڪارام ڪجا ذوق ڪجا رفته حقيري.“ هتي ذوق ۽ حقيري جو هڪ هڪ غزل نموني طور پيش ڪجي ٿو.

غزل ذوق

نڪتہ اسرار حق يا ساغر صہبا است این
يا دھانِ دلستان يا گوھر يکٿا است این

پرتو خورشید و مه یا شمع بزم افروز دل
 لاله گل یاسمن یا عارض زیبا است این
 سنبل گلزار حسن و سلسله مستان عشق
 زلف زنجیر حزن یا رهن دلها است این
 خازن گنجینه گل یا دانه دام مراد
 زنگیء در گلستان یا خال پر سودا است این
 عقد پروین است یا گوهر خوش آب پرتغال
 یا در دندان او یا لؤلؤی لاله است این
 بلبل داستان سرا یا مست مجنون صفا
 عندلیب دلکشا ذوقیء لیلی است این

غزل حقیری

از ازل دل درخمر ابروی جانان بسته ام
 تا ابد بر خاک راه یار خود بنشسته ام
 غمزه مشرگان او تاجان من بر بوده است
 خاکساری حاصل شد از خودی وارسته ام
 خال رخسارش بسی موزون و دلکش شد ولی
 زلف مشکینش چنین بیتاب کرد آهسته ام
 نیم جانی خود به شب میخواستم قربان کنم
 تا بپرشد گویم اینک هر دو دست بسته ام
 مصرع خسرو حقیری دل ز دستم برده است
 گر بپرشد کیستی گو هیچ اینجا بسته ام

ذوقی ۽ حقیری کان پوءِ آخوند عبدالقوي جو نالو اچي ٿو.
 سندس تخلص طالع ۽ قویطالع هئا. هو میان نورمحمد کلهوڙي جو
 درباري شاعر هو ۽ میان نورمحمد جي وفات تي هڪ وڏو مرثيو
 لکيائين، جنهنجو ذڪر صاحب تڪملہ مقالات الشعراء به ڪيو آهي.
 آخوند عبدالقوي میان صاحبڏندہ جي سلسلي ۾ ستين ڪڙي مخدوم

شهاب الدين جي ناني جي اولاد مان شيخ علاء الدين جو فرزند هو. کيس چھ پٽ هئا. ۱- مير گولہ ۲- صيغت اللہ ۳- محمد زاهد ۴- فيض محمد ۵- محمد حيات ۶- محمد تقی. سندس ڪلام مان هڪ غزل پيش ڪجي ٿو.

دل ز من رنجيد چون آن دلستان رنجيد رفت
 طفل را مکتب بود ماتم چو روز عيد رفت
 هر که سر افراخت بر درياي دوران چون حباب
 از طلاطم شور شر گرداب وش پيچيد رفت
 خوش نفس آن کس که بهر رنگ و بوي اين جهان
 دل نه بسته در چمن مانند گل خنديد رفت
 گر ره ليلي روي مجنون صفت بگذر ز هوش
 گرچه اين صحرای چون ريگ روان غلطيد رفت
 اي ”قويطالع“ به پيش هر که گفتم درد دل
 گوش خود را کرد کرو حال ما نشنيد رفت

صاحبڏنو

قويطالع کان پوءِ درازن جي درگاه جي باني خواجہ محمد حافظ عرف صاحبڏنو سائين جو نالو ٿو اچي. هو هڪ بيظير عالم ۽ باڪمال بزرگ هجڻ سان گڏ پنهنجي زماني جو هڪ وڏو شاعر به هيو. شعر ۾ ڪٿي صاحبڏنو ڪٿي حافظ نالو آندو اٿس. سندس ڪلام اسلامي اخوت ۽ مساوات جو آئينه دار آهي. جنهن ۾ ذات پات جي پيد ۽ فرق پرستي جي بوءِ به ڪانهي. سنڌ جي هڪ وڏي عارف پير محمد راشد روزه ڌڻي جي ملفوظات ۽ بيدل فقير روهڙي واري جي سندالموحدين ۾ سندس ڪلام کي سند طور ڪم آندو ويو آهي. ڪتاب دولهه درازي ۾ قاضي علي اڪبر صاحب جيڪو ڪلام ڏنو آهي تنهن مان اڌ کان گهڻو صاحبڏني شاه بلڙي واري جو آهي. ڪلام جو انتخاب هيٺ ڏجي ٿو.

- ۱- آدم آهي چوڻ ۾، پر آهي پاڻ الله،
سريرئون ساه، صاحبڏني صحيح ڪيو.
- ۲- الله سڃاڻڻ سٿرو، پاڻ سڃاڻڻ ڏک،
تيتريانءَ ۾ سڪ، جيتري سر سڃاڻين نه پنهنجو.
- ۳- ڪنين جو نينهن نهر سان، ڪنين دٻايا درياھ،
صاحبڏني جي ساه، سارو سمنڊ سمائيو.

- ۴- ڪي ٻڌڻ سان ٻڌجي ويا، ڪي چريا منجه چاه،
صاحبڏن جي ساه، سارا ورق ورائيا.
- ۵- پاڻ پنهنجو پاڻ ۾، جن پسيون پيهي،
صاحبڏنا صورت جي، ڪل تنين ڪيهي
تن وهامي ويئي، چپ چٽيندي راتري.

ميان عبدالحق

صاحبڏن سائين کان پوءِ ميان عبدالحق پنهنجي زماني جو چڱو شاعر ٿي گذريو آهي. شعر ۾ ڪٿي پنهنجو سڄو نالو ۽ ڪٿي پنهنجو تخلص ”خاڪي“ آندو اٿس. سنڌي ۽ فارسي ۾ ڪافي مداحون چيون اٿس. ڪڏهن ڪڏهن غزل جي زمين ۾ به طبع آزمائي ڪري هم اوست جو سر آلاپيو اٿس ۽ بين الاقوامي برادري جي دعوت ڏني اٿس. انتخاب طور سندس فارسي مدح مان ڪجهه شعر هت ڏجن ٿا:

اي سرور دو عالم
يا مصطفيٰ مدد شو.
اي برگزيده آدم
يا مصطفيٰ مدد شو.
بر عرش حق رسيدي
حق را پديد ديدي
قول خدا شنيدي

يا مصطفيٰ مدد شو.
روشن جهان ز رويت
خوشر ز خلد کويت
ظلمت شبي ز مويت
يا مصطفيٰ مدد شو.
دل از فراق ريشم
بردار پرده پيشم
بنما لقائي خويشم
يا مصطفيٰ مدد شو.
در گور در قيامت
خواهم ز تو شفاعت
مارا توئي حمايت
يا مصطفيٰ مدد شو.

سخي قبول محمد اول

ميان عبدالحق کان پوءِ سندس وڏو فرزند ميان سخي قبول محمد
اول ڪڏهن ڪڏهن سالڪن کي سلوڪ جا سبق سمجھائيندي في
البديه شعر به چئي ويندو هيو.
سندس ڪلام ناياب آهي. بيدل فقير پنهنجي ڪتاب
”سندالموحدين“ ۾ هيٺيون شعر ڏنو آهي، جو پيش ڪجي ٿو:

جامن تي جامان ۽ ”پرين“ پھري آئيو،
ڪامان ڙي ڪامان ۽ ڪيڏو لڪ ڪريم ڪيو.

محمد حيات ”حاتم“

قوي طالع جو پڙ پوٽو محمد حيات ولد محمد واسع هڪ وڏو
اديب ۽ شاعر ٿي گذريو آهي. سندس تخلص حاتم هيو. هو مخدوم
نورمحمد بوبڪائي جو همعصر هو. هڪ دفعي مير ڪرم علي خان
جي درٻار ۾ ويٺو هو ته مخدوم نورمحمد به آيو. ادبي محفل گرم

هئي. مخدوم صاحب فارسي شاعر هلالي جي شهادت جو واقعو بيان ڪيو، جنهن تي مير صاحب کيس هڪ لونگي عطا ڪئي. وري جڏهن محمديا جي وارو آيو ته مخدوم صاحب جي ذڪر ڪيل بيان مان ڪجهه غلطيون ڪڍي صحيح واقعو پيش ڪيو. جنهن تي سڄي دربار ۾ واه واه جو شور برپا ٿي ويو ۽ کيس خلعت سان گڏ ٻه لونگيون مليون. مخدوم صاحب پڻ پنهنجي لونگي کيس ڏئي ڇڏي. اهو ذڪر محمد ابراهيم فاروقي جي قلمي بياض تان نقل ڪيو ويو آهي.

آخوند محمديا ان وقت عالم خان نظاماڻي جي فرزندن جو اتاليق هيو. ان کان پوءِ هو مير سهراب خان اول جي فرزند مير مبارڪ خان جو استاد ۽ درباري شاعر ٿي رهيو. هو ميان عبدالحق جو مريد هيو ۽ سن ۱۲۵۵ هجري ۾ وفات ڪيائين. سندس هڪ غزل انتخاب طور ڏجي ٿو.

تار محبت است که بسيار نازک است
از تار جان نزاکت اين تار نازک است
ساقی به جام جم چه مئي ناب مي دهی
مل را بگل فگن که لب یار نازک است
ور تار مویء رشتہ جان بس نزاکت است
لیکن از این میان کمر یار نازک است
دلہای خلق جمع به طاق دو زلف تست
هشدار بار شیش به این تار نازک است
مشکن دل رقیب خدا را بکوي دوست
فهمیده پاگذار که این خار نازک است
آخر سوال ما به جوابي نمی رسد
با تندخو مناظره بسيار نازک است

گل محمد

آخوند محمد حيات جو وڏو پاءُ گل محمد به هڪ وڏو اهل دل

۽ درويش صفت شاعر ٿي گذريو آهي. سندس شعر ۾ جا بجا تصوف جو رنگ نظر ايندو. فارسي مدح ۽ غزل ۾ طبع آزمائي ڪئي اٿس. سن ۱۲۶۸ هجري ۾ وفات ڪيائين. سندس هڪ غزل پيش خدمت آهي.

يار من آمد با نقش نگاري عجيبي
 سرم سا نرگس سرمست خماري عجيبي
 برخ آويخته ازان زلف بلند آغشته
 هر سر تار سيم مار قطاري عجيبي
 تاختم آورد به صد ناز تجمل جولان
 اشهب شوخ عجب شاه سواي عجيبي
 کرد يغما دل من آن به نگاهي ناگاه
 چشم سالاس نما شعبده ڪاري عجيبي
 گل محمد هم تن ڪاسه شد اندر عشقت
 سر خود کرد فدا در ره ياري عجيبي

عبدالهادي

گل محمد کان پوءِ عبدالهادي ولد صادق علي فاروقي جو نالو اچي ٿو. هو سچل سائين جي وفات جو صدمو سهي نه سگهيو ۽ ٻئي ڏينهن تاريخ ۱۶ رمضان ۱۲۴۲ هجري ۾ وفات ڪري ويو. سندس هڪ غزل هيٺ ڏجي ٿو.

در وصف نگنجد که چه سيمين ذقن است آن
 بگذشت ز گلبرگ که نازک بدن است آن
 رویش هم نور است چون روشن م تابان
 مویش هم مشک است ویا آهو ختن است آن
 آن زلف که آراست خم اندر خم جانان
 ماریست سیم یا ز کمند رسن است آن
 یا من به مقالات بجز تلخ نه گوید

با مردم بیگانه چو شیرین دهن است آن
 آن تلخ جوابی ز زبانش که بر آید
 راحت دل و جان است که بس خوش سخن است آن
 هادی به در خدمت تو سیر شد اکنون
 دورش مکن از خویش که یار کهن است آن

محمد صالح

عبدالهادي جو سؤتي سئوت محمد صالح ولد محمد اسماعيل به
 هڪ چڱو شاعر هيو. سندس هڪ غزل هت ڏجي ٿو.

گر دورم از تو باتو سوال و جواب چیست
 و ر با توام همیشه مرا اضطراب چیست
 گر دورم از تو جان مرا راحت از کجا است
 و ر با تو ام در آتش هجر و عذاب چیست
 از راه معنی ار آمده در میان جان
 و از راه ظاهرت سبب اجتناب چیست
 گفتمی که صالح از الم عشق فارغ است
 از سینۀ پر آتش چشم پر آب چیست

باغ علي

عبدالهادي سان گڏ سندس هڪ عزيز باغ علي فاروقي جو نالو
 شاعرن جي قطار ۾ اچي ٿو. سندس ناصحانه ڪلام مان هڪ غزل
 پيش ڪجي ٿو.

هر کسي صاحب نظر ديدم
 بهر لقمه اي در بدر ديدم
 مرد دل هلاڪ بهر سيز
 کيس نادان پر از گهر ديدم

مسخره هم دروغ گوئي سخن
نزد شاهد عزيز تر ديدم
جهلا را به سيم زر دستاز
عالمان را برهنه سر ديدم
هر کسي هوشمند با دانش
او به غم سوخته جگر ديدم

محمد نشان

ان کان پوء محمد نشان ولد گل محمد فاروقي پنهجي زماني جو وڏو عالم اديب ۽ شاعر ٿي گذريو آهي. سن ۱۲۶۹ هجري ۾ وفات ڪيائين. سندس ڪلام ناپاب آهي. فقط ٻه قطع تاريخون ملن ٿيون. جيڪي هن مير سهراب خان ۽ مرثيه گو شاعر محمد عالم اول جي وفات تي لکيون هيون. سندس تصنيفات مان هڪ فارسي لغات (قلمي) راقم الحروف وٽ محفوظ آهي.

بيا شاعر

انهن کان سواءِ هيٺين فاروقي شاعرن جون تصنيف ڪيل قطع تاريخون ملن ٿيون.

- ۱- خوش محمد ولد محمد ذاڪر وفات ۱۲۳۶ هجري.
 - ۲- آخوند خان محمد ولد محمد ضياءُ الدين وفات ۱۲۵۸ هجري.
 - ۳- نورعلي ولد مسعودعلي وفات ۱۲۷۶ هجري.
- جيڪڏهن ڪوشش ڪري سندن ڪلام هٿ ڪيو وڃي ته جيڪر ادب جو وڏو خال ڀرجي وڃي.

عالمن جا رايا

- ۱- منجهه سخن تنهنجي الوهيت سندو آثار هو
جنگ جذبي جوش مستي ۾ مثل عطار هو.
(بيدل)
- ۲- سچل سائين تي هميشه الاهي عشق جو غلبو هوندو هو ۽ حال ۾
اچي ڪلام چونڊو هو.
- مخدوم الله بخش عباسي، مؤلف تذڪره مخاديم ڪهڙا
- ۳- سندس ڪلام تصوف جي متن تي آهي ۽ مضمون رڳو معرفت ۽
حقيقت بابت آهي.
- مرزا علي قلي بيگ
- ۴- شاهه درازي جي شعر ۾ گهڻو ڪري سندس عشق جا اوچتا آلاپ
۽ الفت جا الست امنگ آهن.
- آغا غلام نبي صوفي مؤلف سچل سرمست
- ۵- سچل جي ڪلام ۾ واکا ڪري سوليءَ کي سڏيو ويو آهي.
- چيئمل پرسرام، مؤلف سنڌ ۽ صوفي
- ۶- جهڙو جوش ۽ جلال، جواني ۽ جمال سندس باڪمال هستيءَ ۾
هميشه نمايان هو. اهوئي جوش جذبو، جمال ۽ جلال سندس شعر
۾ ظاهر آهي.
- عبدالرزاق ميمڻ رفعت، مؤلف گلزار نظم
- ۷- سچل جي ڪلام ۾ عرفان، حق ۽ تصوف کان سواءِ واردات

عشق، هجر و وصال جو ذکر ۽ عاشقانه پيار الفت جون ڳالهيون
به ملن ٿيون.

- اردو شاعر نسيم امروھوي

۸- سچل سرمست دين ۽ بي ديني، ڪفر ۽ اسلام جي وچ وارا پرڏا
عشق حقيقي جي آتش ۾ ڦٽا ڪري ڇڏي ٿو.

- محمد صديق ميمڻ، مؤلف سنڌي ادبي تاريخ

۹- سچل جو ڪلام معرفت جو شراب آهي، جنهن سان دل مست
ٿيو پوي.

- رحيم داد خان مولائي شيدائي

۱۰- سندس ڪلام عين بي باڪي جو آئينو آهي ۽ منجهانس رندي ۽
مستي پيئي بڪي. ائين پيو ڀانئجي ته گويا وجد ۾ اچي نچندي شعر
چيو اٿس ۽ ذوق مان پڙهندڙن جي دل تي به اهڙي ئي ڪيفيت
طاري ٿئي ٿي.

- ڊاڪٽر دائود پوٽو

۱۱- ڪلام چوڻ وقت فقير صاحب حق جي سير ۾ مشغول هوندو
هو، جتي فقط مستي ۽ محويت آهي.

- نماڻو فقير هندستاني

۱۲- سچل جو ڪلام توحيد ۽ معرفت الاهي جو وسيع ۽ بي نظير
خزانو آهي.

- رحيم بخش ميمڻ

۱۳- سچل جي ڪلام ۾ بي ڊپائي بي ڌڙڪي موجود آهي.

- سنڌي ادبي سنگت، ڪراچي

۱۴- سندس شعر اعليٰ خيال ۽ جذبي وارو آهي.

- ميران محمد شاهه، مؤلف گلزارخيال

۱۵- سڄو ڪلام عشق و محبت جي سرمستين ۽ تصوف جي
باريڪين سان معمور آهي.

- رشيد احمد لاشاري

۱۶- (سچل سائين) مدهوشي ۾ هوش جون ڳالهيون ڪندو ٿو رهي ۽ هوش ۾ مدهوشي جا راڳ الپيندو ٿو رهي.

- عثمان علي انصاري

۱۷- ڪٿي ڪٿي شطحيات به آهن، ورنه سموري ٻي تصنيفات سوز گداز، درد ۽ غم سان ڀرپور آهي.

- مولوي محمد صادق راڻيپوري

۱۸- سندس ڪلام جي خاص خوبي اها آهي جو نهايت آساني سان هر خاص و عام جي فهم ۾ جلد اچي سگهي ٿو.

- قاضي علي اڪبر، مؤلف دولهه درازي

اصناف سخن

سچل سائين کان اڳ سنڌي شاعري اوائلي ڪبت- دوهڙي ۽ ڪافي يا وائي تي مبني هئي. ڪبت ۾ فقط فقه جا مسئلا، معجزا ۽ مداحون وغيره چيا ويندا هئا جي اڄ ڪلهه متروڪ ٿي چڪا آهن. وايون يا ڪافيون گهڻو ڪري ٻه ٽيون هونديون هيون جن ۾ مولود، مناجات يا محبوب جي سراپا وغيره جو بيان ٿيندو هيو. انهن جو مضمون هن وقت جي شاعري جي لحاظ کان اڻپورو هيو. باقي دوهڙو پنهنجي ترقي جا ڪافي مرحلا طئي ڪري چڪو هيو. سچل سائين مٿين سڀني صنفن ۾ طبع آزمائي ڪئي آهي. ڪبت ۾ سندس وحدت نامو مخدوم محمد هاشم جي زادالفقيه، مخدوم عبدالله جي ڪنزالعبرت خواهه مخدوم عبدالرحيم گروهڙي جي حقيقت محمدي يا تفسير وغيره کان گهڻو اڳيرو آهي ڇو ته ان جي زبان وڌيڪ سليس سلوڻي ۽ صاف آهي. ازانسواءِ منجهس روزمره جو به گهڻو خيال رکيو ويو آهي. ساڳي ريت قتلنامو ۽ جهولڻا وغيره سنڌي شاعري ۾ پهرين ڪوشش هجڻ جي باوجود اڄ ڏينهن تائين پنهنجو مٽ پاڻ آهن. انهيءَ طرز ۾ ڪوبه شاعر اڃا ايترو ڪامياب ڪونه ٿيو آهي.

مرثيه جي ميدان ۾ سچل سائين سنڌ جو پهريون شاعر آهي. هن کان اڳ دوهڙن ۽ بيتن جي زمين ۾ شاهه عبداللطيف ڀٽائي، احسان

فقير ۽ ٻين ڪن شاعرن سر ڪيڏارو آلاپيو آهي. مگر مرثيه جي صنف سخن جو موجد اسان جو سچل سائين آهي، جنهن کان پوءِ ثابت علي شاه، عالم ڪربلائي ۽ ٻين شاعرن هن فن ۾ پنهنجي قلم جا جوهر ڏيکاريا آهن. سنڌي دوهڙي جي زمين شاه عبداللطيف اڳ ۾ ئي هموار ڪري ڇڏي هئي، باقي ان جي آبياري ۽ گلڪاري جو ڪم سچل سائين اچي پورو ڪيو. هيررانجهو ۽ روجهن جا داستان جيڪي اڳ ۾ ڪنهن به سنڌي شاعر بيان نه ڪيا هيا، تن کي سچل جي زبان حق ترجمان بيان ڪري سنڌي ادب ۾ اضافو آندو. ازانسواءِ سنڌي خواه سرائڪي دوهڙن ۽ بيتن ۾ حسن و عشق جي راز و نیاز جون اهي موشگافيون ڪيائين، جن جي تقليد مولوي لطف علي ۽ خواجه غلام فريد جهڙن شاعرن کي ڪرڻي پئي. بيدل، حمل ۽ ٻيا ڪيترا سنڌي شاعر سچل سائين جي ڪلام کان متاثر ٿي شعر چوڻ لڳا.

سنڌي ڪافي ۾ سچل سائين جو مقام سنڌ جي سڀني شاعرن کان مٿي آهي. هن صنف ۾ سچل سائين ساخت خواه مضمون ۽ معنيٰ جي لحاظ کان جيڪي ايجادون ڪيون تن ۾ اڄ ڏينهن تائين ڪوبه اضافو ڪري نه سگهيو آهي.

سنڌي موزون ڪلام ۾ اوليت جو سهرو هالن جي شاعر مخدوم عبدالرؤف ڀٽي جي سر تي آهي، مگر سندس ڪلام صرف قديم مولودن ۽ مداحن تائين محدود آهي. سچل سائين جون ڪيتريون ڪافيون ۽ غزل به علم عروض جي قاعدن موجب آهن. ازانسواءِ زبان جي صفائي، خيال جي گهرائي خواه مضمون آفريني ۾ سچل سائين جي ڪلام جو درجو بلند آهي.

سچل سائين اردو ۾ به ڪجهه غزل چيا آهن جي ان وقت جي لحاظ کان هڪ معجزاتي جي حيثيت رکن ٿا. ڇو ته ان وقت اردو شاعري پنهنجون ابتدائي منزلون طئي ڪري رهي هئي. سراج الدين خان آرزو جي وفات وقت سندس عمر سترهن سال هئي. اردو زبان جو هڪ وڏو عالم ۽ شاعر نسيم امروھوي پنهنجي رسالي ۾ سچل سائين

جي ڪلام تي تبصرو ڪندي لکي ٿو ته: سچل سائين ان وقت به اردو غزل ۾ اهڙا صوفيانہ ۽ اخلاقي مضمون نظم ڪيا، جيڪي اڄ به انقلابِ ذهنت جي باوجود هر طبقي ۾ مقبول آهن.

فارسي ۾ سچل سائين غزل، مستزاد، قطع ۽ مثنوي ۾ طبع آزمائي ڪئي آهي. انهن سڀني صنفن ۾ مثالن ذريعي وحدت الوجود جي وضاحت ٿيل آهي. خيال جي بلندي ۽ معنيٰ جي گهرائي سان گڏ صنايع ۽ بدائع به چڱا استعمال ٿيل آهن، مگر زبان جي بندش ۽ صفائي اهڙي نه آهي جهڙي هڪ اهل زبان شاعر جي ڪلام ۾ هئڻ گهرجي. ممڪن آهي راوين ۽ ڪاتبن جي غلطي سبب ڪلام جي اصلي صورت سالم نه رهي هجي. بهرحال سندس قادرالڪلامي ۾ ڪوبه شڪ ناهي.

موضوع سخن

سچل سائين پنهنجي زماني جو هڪ بي نظير شاعر ٿي گذريو آهي ۽ اڄ ڏينهن تائين ڪائونس پوءِ سنڌ سندس درجي جو شاعر پيدا نه ڪري سگهي آهي. هو هڪ مجذوب سالڪ ۽ الاهي اسرار جو عارف هيو. تصوف جو ڪو اهڙو نڪتو ڪونهي جو سچل سرمست نروار نه ڪيو هجي.

هو ٻڌائي ٿو ته هي جهان اصل عدم جي اوڙاه ۾ هيو، مگر جڏهن ذات الاهي پنهنجي صفات جي مظهر کي ظاهر ڪرڻ چاهيو تڏهن ”ڪن“ جي اشاري سان ڪائنات جو ڪتاب جڙي راس ٿي پيو ۽ هي سموري هنگام آرائي نستي مان نڪري نروار ٿيل هستي واري نئين چيز مان پيدا ٿي پئي. سچل اهو سمورو مضمون هيٺين ٻن ستن ۾ هن طرح ادا ٿو ڪري:

ز ناچيز شده يڪ چيز پيدا

ڪو او در هر دو عالم شد هويدا.

وري جڏهن وحدت جي وادي ۾ اها ڪثرت جي ڪچهري

لڳي، تڏهن هن ساري ڪچهري جو مير مجلس ۽ روح روان حضرت
انسان کي ئي قرار ڏنو ويو ۽ تخليق جو سمورو راز ان جي سيني ۾
سمايو ويو.

نديدم سر از انسان بيرون
هم ملڪ خدا گر ديده ام.

صورت سڀ انسان جي، اتي عشق اصل،
خلق الله آدم علي صورته، جزو تهڙو ڪل،
الانسان سري و اناسره، سچ سچا پيو سل،
پول نه بي تون پل، هتي هتي هڪ ٿي.

انسان کي ڪائنات جو جوهر ۽ اشرف المخلوقات بڻائي ساري
خدائي جون واڳون سونپيون ويون، مگر انسان وري ٻي مخلوق تي
حڪم هلائڻ بدران انسانن تي حڪومت هلائڻ شروع ڪري ڏني.
ذات پات جو پيدم ندي وڌائي جا درجات ۽ دوئي جا طلسمات ان کي
ويڙهي حقيقت جي نقطي تان هٽائي ويا. سچل سائين اها حالت ڏسي
هڪ همدر ناصح جي صورت ۾ هن طرح هدايت ٿو ڪري:
آءُ سالڪ ڪر صحيح تون هن طلسمات کي،
پڇ دوئي تان ڪل پوئي دور ڪر درجات کي.

دوئي جا بند پڇي ڪثرت جي طلسم توڙڻ بعد وري ساڳيءَ
وحدت جي وادي ۾ قدم ٿو پوي ۽ هيڪڙائي جو عالم نظر ٿو اچي.
سچل اها هيڪڙائي واري هستي پنهنجو پاڻ ۾ ٿو پسي ۽ سڀ
ڪجهه پنهنجو ئي مظهر تصور ڪري ببانگ دهل پڪاري ٿو:
پاڻ پنهنجو پاڻهي، صورت منجهه سڃاڻ،
الله الله چو چوين، پاڻ ئي الله ڄاڻ،
ناهي شڪ گمان، سچو سائين هيڪڙو.

انهيءَ مٿئين منزل ماڻڻ لاءِ کيس ڪنهن به اڪتسابي علم ۽
هنر جي ضرورت نٿي پوي. اها شيءِ شيخن مشائخن وٽان نٿي ملي

چو ته اها امانت فقط الاهي عشق جي عطا آهي جنهن لاءِ ڪوبه ٺڳي
جو ٺاه ڪارگر نٿو ٿي سگهي.

بزرگ شيخ مشائخ يارو، نا مخدوم ٿياسي،
نڪي قاضي، نڪي ملا، معلم پير بٿاسي،
نڪي ٺاه ٺڳي جا ٺاهي، رنگ رساءِ رکياسي،
سچا ٻاجهئون عشق الله جي، ڪوئي هنر نه سکياسي.

سچي ۽ الاهي عشق لاءِ عقل ۽ اختيار جو ڪم ناهي. اتي
محبت جي ميخاني مان بيخودي جي شراب جي ضرورت آهي، جنهن
جي پيئڻ سان خدائي خمار چڙهي ٿو ۽ ان مدامي مستي سان ئي
الستي عشق حاصل ڪري الاهي اسرار جو راز حاصل ڪري ٿو
سگهي.

مست رهي ميخاني اندر، منگ وٽي سي مستي،
مستي سان نا سر سڃاڻي، تنهن جو ڪم ڪم بختي،
بيون سڀ ڪوڙيون ڳالهيون، سچا! سچو عشق الستي.

الاهي عشق حاصل ڪرڻ سان سالڪ کي پنهنجي هستي جي
سموري حقيقت معلوم ٿي وڃي ٿي. هو عبدیت جي اولي کان ٻاهر
اچي خدائي رنگ ۾ رنگجي ٿو وڃي. اهڙي حال حاصل ڪرڻ بعد
ئي سچل سائين پنهنجي وقت جي غلامانه ذهنيّت خلاف صدا۽
احتجاج بلند ڪئي هئي ۽ علام اقبال کان هڪ سؤ سال اڳ خودي
جو نعرو بلند ڪيو هيو. سندس ڪلام ۾ اها هڪ اهم
خصوصيت آهي جو هو تقليدي رسم و رواج جا بند پيچي تحقيقي
مرحلن طئي ڪرڻ جي تلقين ڪري ٿو.

تون ئي مالڪ ملڪ جو، ٻانهو پاڻ ۽ م پاڻ،
لا خير في عبدي، اهو اٿئي اهيڃاڻ،
صورت منجهه سڃاڻ، پاڻ پنهنجو پاڻهڻي.



ٿوڙ رواج ۽ رسمون ساريون، مرد ٿئين مردانن،
 پاڻ بيگانن مول نه ڄاڻين، آهين يار يگانن،
 ونفحت فيہ من روحي، بلڪل ڇڏ بهانن،
 وهر سچل ڪڍ پانهپ وارو، شملو ٻڌ شهانن.



طبل وڄائج وحدت وارو، غازي ڇڏ گڏائي،
 هيڏي هوڏي تون ئي آهين، ڪانهي جاءِ جدائي،
 الانسان سري و انا سره، آهين خاص خدائي،
 بر بحر ۾ تنهنجو، سچا آهي سير سدائي.



چوڙ گمان گڏائي والا شملا ٻڌ چا شاهي دا.

هو وحدت جو طبل وڄائيندي انساني برادري جي وسيع پيماني تي دعوت ٿو ڏئي. خواه مذهب جي فروعِي ۽ منجهيل مسئلن کان سندس منزل مٿي آهي. ڪا به گروه بندي ڪانه آهي، هو هر ڪنهن جي صورت ۾ پنهنجي محبوب جو مشاهدو ٿو ماڻي:

نه بي ديني بندي ۾، نه اسم اسلامي،
 هندي سنڌي ناھي، هو شاه نا شامي،
 نڪا حرڪت هن کي، نڪي آهي آرامي،
 خواجہ خدائي، پنهنجي ڪري پاڻ ٿو.

ايتري فراخ دل ۽ بين الاقوامي برادري جي مبلغ هجڻ جي باوجود سچل سائين ائين ڪڏهن به نه ٿي چاهيو ته ڪا هڪ قوم دغا ۽ دولاب سان ٻي تي غابو حاصل ڪري وڃي. سندس زماني ۾ جڏهن فرنگي سياست جو چار سڄي هندستان ۾ پکڙجي چڪو هيو، جابجا سندس عياري ۽ مڪاري پنهنجو ڪم ڪري رهي هئي ۽ خود ملڪ کي حريص نگاهون پنهنجي آماجگاهه بڻائڻ لاءِ سوچي رهيو هيو،

تڏهن فقط هن شاعر جي دوربين ۽ موقع شناس نظر پنهنجي وض
واسين کي ايندڙ خطري کان خبردار ڪري رهي هئي ۽ هو وقت جي
تقاضا موجب هندو-مسلم اتحاد تي زور ڏئي بار بار پڪاري رهيو هو:

وقت اها ٿي ويل، دوئي دور ڪرڻ جي،
ڪي مذاهب من مان، ساجهر ساڻ سويل،
هندو مومن سان ملي، محبت جا ڪر ميل،
متان ٿئي اوڀل، اولهه سج نه الهی.



اولهه سج نه الهی، متان ٿئي اوڀر،
ميڙي ويندءِ مغربي، تاريخي ۾ تير،
چڏي ويندڙي چيرين، ڏوندين سدا دير،
مرد ڏين ٿا مام ۾، ماڻيڪي مٿير،
وجه اٿي وجهه پاڻ ۾، هيڪڙائي جي هير،
ناسودي ناخير، نيٺ پوءِ نابود ڪر.

نه فقط ايترو مگر فرنگين جي دريائي تاشي ۽ هنرمندي ۾ خلوص
نه ڏسي مٿن اکيون ٻوٽي ويساهه رکڻ جي خطرناڪ نتيجن کان به
قوم کي کولي کولي واقف ڪري ويو آهي.

مڪڙي ڏنم موج ۾، تنهن ۾ مير ملاح،
مڇيون مارن اوچتي، بانڪا بيپرواهه،
لهر بحر جا حاڪم ڄاڻي، شوربا وتن شاهه،
واٽرا رڪن تن مٿان، ويچارا ويساهه،
آسرا اڙين جاءِ آهن منجهه الله،
ڏئي پاند پناهه، رکي وٺندو راج کي.

مٿين بحث مان معلوم ٿيندو ته هو هڪ بي نظير قومي ۽
بين الاقومي شاعر آهي ۽ قدم قدم تي انساني برادري ۽ مساوات جي
تبليغ ڪندو ٿو رهي.

ان کانسواءِ حسن و عشق جون سموريون ڪيفيتون سندس
 ڪلام جو حصو آهن. مجاز ۽ حقيقت جون اهي موشگافيون ڪيون
 اٿس، جتي ڪنهن عام شاعر جي رسائي مشڪل ۽ محال ٿيندي.
 حسن جي حملي جو منظر ڏسو.

چالي چشم چٽڪ، ماريو محبوبن جي،
 قاتل فوج حسن جي، آئي ڪاهون ڪاه ڪٽڪ،
 اچي وڌائون اوچتي، سيني سيف سٽڪ،
 عاشق ٽپي آڻيا، اٽڪجي اٽڪ،
 جهت پٽ سان جهٽڪ، سر سٿائون ست ۾.

ساڳي نموني مجازي محبوب جي سراپا بيان ڪندي ان جي
 ڪنڊن جي وصفن جي تصوير ٿو ڪڍي. سندس منهن کي مصحف
 سمجھي تلاوت ٿو ڪري ۽ برهم جا سمورا باب ختم ڪري ٿو ڇڏي.

ابرو ڪنڊا قرب ڄام وار ڪنڊا ڪارام،
 اکين ڪنڊيون عجيب جون، ماڻڪ مڇارا.



محرابي مرغول، ڪنڊا پيشاني پارام،
 مٺا مڇارا، سدا منهنجا سپرين.



ڪجا ڪج محراب، منهن تي محبوبن جي،
 ڌنگا ونگا ورهم ورهم، مصحف جا اعراب،
 سئون سيارن جون، پڙهڻ ٿيون ثواب،
 برهم سندا باب، سچل سڀ ختم ڪيا.

اهو ساڳيو مضمون ٻئي هنڌ ٻئي پيرائي سان بيان ٿو ڪري.

مصحف پاڻ چوان، منهنڙو محبوبن جو
 آيتون منجهه عشق جون، مطالع ڪيان،

قاري اچي ڪو پڙهي، هجي هي روان،
حرف سڀ سنوان، ڏنگو ڏسان ڪونه ڪو.

محبوب جي ابروءَ خمدار کي قوس قرح سان تشبيهه ڏئي نيهن
جي نظاري کي ڪيئن نه خوش اسلوبي سان بيان ٿو ڪري.

قوس قرح ڪمان، ابرو عجيبن جاءِ
ضرب ظلم جي زور سان، اچلن الامان،
سل هڻن ٿا سيني ۾، پٺڙين جا پيڪان،
نيزا نيهن نشان، سچل سر سهائيا.

محبوب جي منهن تي پگهر جي پاڻي جي تصوير ڪڍڻ لاءِ
ڪهڙا نه رنگين لفظ استعمال ٿو ڪري.

قطرا آبِ عرق، سونهن سڄڻ منهن تي،
جرڪن جهلڪن ٿا ائين، جئن پني ماڪ مرڪ،
داڻا ڪن درڪ، دل ۾ درديلن جي.

وري محبوب جي منهن تي زلفن جي پڪڙجڻ جون تشبيهون
ملاحظه ڪيو.

مو پڪيڙيا منهن تي، چپيلن چيلا،
سنبل چڻ ڪي سلا، صبح ڪڍيا ساجهري.
مو پڪيڙيا منهن تي، چپيلن چيلا،
واسينگن ولا، وره وارن تي ڏٺا.

Gul Hayat Institute

چپيلن چيلا، مو پڪيڙيا منهن تي،
نيم شبي مهتاب جان، منهن ٻرن مشعلا،
تاريڪي ۾ تيجارا، تڪا ڏين تجلا،
عاشق ات اجهلا، سر ڏين ٿا ست ۾.

يار جي رخسار تي ڪاري تر جو منظر جيئن سچل سائين ڏيکاريو
آهي تيئن سڀ ڪو شاعر ڏيکاري نٿو سگهي. سندس حسن بيان ۽
حسن تشبيه جو انداز لڳايو.

حبين حبشي، پهرو رکيو پاڻ تي،
اندر اچڻ کان اڳي، کاتي تنهن ڪشي،
رخ انهيءَ رشي، ڪروڙين قتل ڪيا.

مجازي محبوب جي سراپا بيان ڪرڻ کان پوءِ هن جي مرغامي
۾ عاشقانه خط و ڪتابت جا راز و نياز به عجيب نموني سان آيل آهن
جن ۾ زبان جي سلاست سان گڏوگڏ نازڪ خيالي ۽ بلند پرواز جا
اهڙا مثال ملن ٿا، جي سڀ ڪنهن جي ڪلام ۾ نه ٿيندا. سندس
پرٽ جي ٻني جون تمثيلون ڏسو.

ٻني ۾ پيغام، لکي مڪا سڄڻين،
سي نه سمجهن عام، جي آهن منجهه اشارتين.



الوهيڙو عشق جو، ساڻي ساڻ نيءِ
ڪامي پاڻ پيو، خوني خط پرينءَ جو.



منجان ڪئين لکي، ڪتابت قريب ڏي،
ساڻي واٽ سڪي، بدائي نه ٻين کي.



اڃا عبارت، لکڻ لڳس پرينءَ ڏي،
روئندي پريون رت، اوڻڻ پئي اڪيون.



جارون لکيم جو، ڪاغذ قريب ڏي،
حقيقت جا حال جي، واچڻ ويٺو ڪو،

پڙهندي پٺو سو، تنهن کي آنديون آيون.



پينر ڪئين پٺو، هي جو نامو نيهن جو،
خط خمار ڏنو، جيڪس پڙهندي پرينءَ کي.

سوز و گداز سچل سائين جي رڳ رڳ ۾ سمايل هيو. سندس
عقيدي موجب بي درد نامرد آهي ۽ محبت جي مرحلن طئي ڪرڻ لاءِ
درد کان سواءِ ٻيو ڪوبه رهبر ڪونهي.

درد در دل هر ڪم باشد مرد اوست
حرف بيدردان موثر نيست نيست.



ورتم دڳ درد جو، تنهن سڀ ڪا واٽ وساري،
چنڊ اڀري آيو، وئي سڀ انداري.



گوندر جن گذاريو، آءُ تنين گولي،
هينئڙي ۾ هولي، هوندي ڏڪن وارين.

سچل سائين هڪ عارف ۽ عاشق شاعر هجڻ سان گڏ فطرت
جو به وڏو نقاش آهي. هو قدرت جي نظارن کي اهڙي نموني سان چڻي
ٿو وڃي جو اهي نظارا ڄڻ اسان جي اکين جي سامهون اچي ٿا
بيهن. سر سارنگ ۾ سندس منڊائتي مينهن جو منظر ڏسو-

Gul Hayat Institute

ٻه ٻه ڪندا آيا، ٻيهر ٻڪروال،
ڪڪرن جي ڪڙڪاٽ کان ويا تهه مال،
آهن ۾ اچي پئي، چونگن سني چال،
منڊائتي منڊل ڪيا، جر انا جال،
پلر سان پُسي پيا، پنهورن پلال،
جهري پيون جهوپيون، جهانگيڙن اجهال،

ننگو ڪج نه ندر ڪي، نمائن ننگ پال،
جن جا ههڙا حال، تن پرور پت رکيج تون،



هڪ وسڻ پيو وڃڻ، ٿيون لهي پيو سيءُ،
جهوري وڌين جهوپيون، ڇن وڌائين ڇيءُ،
رزن جو رڻ ۾ والي وسيلو ٿيءُ،
حال جنين جو هيءُ، تن پرور رک پناه ۾.

مٿين ٻن بيتن ۾ مينهن وسڻ وقت هڪ واهڻ ۾ جيڪو
ماحول پيدا ٿئي ٿو ان جي هوبهو تصوير اسان جي سامهون آهي ۽ اها
تصوير اهڙن دلڪش مناسب ۽ موزون لفظن ۾ ڪڍي وئي آهي
جيڪي سندس نيچرل شاعري جي ساڪ ٿا پرن. ازانسواءِ سندس
روجهن جو داستان پڙهيو ته سندس مضمون آفريني ۽ جدت جو اندازو
لڳائي سگهيو. مثال طور ٻن بيتن تي اڪتفا ٿي ڪجي.

قوڙائي جون ڦٽيون، ڦٽيون ٿيون ڦولھين،
ابر سنڌي آسري، ٽڪر ٿيون ٽولين،
ڳوليو ٿيون ڳولين، ترايون تر پريون.



پاندوڙيون پهاڙ جون، رڻين ڪوه رهن،
لوچي سي لهن، جن سڄو ٻڌو سندرو.

سچل سائين جي ڪلام جو گهري نظر سان مطالعو ڪبو ته
معلوم ٿيندو ته کيس زبان تي وڏي دسترس ۽ عبور حاصل آهي. الفاظ
جي نشست، بندش جي چستي، بيان جو جوش ۽ زبان جو زور سندس
قادرالڪلامي جو ڪلمو پريندا نظر ايندا. الفاظ سندس حڪم موجب
زبان جي صفائي سان فرمانبردار نوڪرن وانگر پنهنجي پنهنجي مناسب
جڳهه تي ازخود ايندا ويندا، محاورا، ضرب المثل ۽ اصطلاح بلڪل
روزمره جي مطابق هوندا. مجال آهي جو هڪ حرف بي مهل استعمال

ٿيل هجي. مطلب ته هر شيءِ منڍيءَ جي ٽڪ وانگر پنهنجي جاءِ تي جڙيل نظر ايندي. ڪمال اهو آهي جو زبان جي صفائي سان گڏ صنايع بدائع جي سرخي به شامل هوندي آهي ۽ ان ۾ ڪونه ڪو ناصحانه پهلو به موجود هوندو، مثال طور سندس محبت جي باغ من به چار عقيدت جا گل پيش ڪجن ٿا.

مون ۾ آهين تون، تو ۾ آهيان مان،
بجلي بادل سان، آهي جيئن سپرين.



هڪ جوءِ بي جوءِ، ڇڏي ڪين جوان،
اهي سڀ انسان، ننگن تان نثار ٿيا.



سر سنواريو سر ڪي، سر سنواريون سر،
جو آهي سورٺ ور، سو ڏيڻ کان ڪٿي ڌري.



مور نه محبت کان مڙان، هتي اچي هاڻ،
ڪاڻ ڪني جي ڪاڻ، ڳئون چاريندس ڳوٺ جون.



ڪچو سچو ڪين ٿئي، توڙي اچي رنگ،
سڄي سنڌي سنگ، ڪچا سڄا ٿي ويا.

Gul Hayat Institute

حرف حلال هيڪڙو، ٻيا سڀ حرف حرام،
عاشقن انجام، اهو آهي عجيب سان.



ڪاتي ريءَ ڪهي ڇڏيو، راڻا تنهنجي رنج،
سڪون سڀ سهنج، سوڍو ساڻ ڪٿي ويو.



سودا هن سڙيءَ جو، لهي وڃ سماءَ،
 ويرين وڌو وڃ ۾، آهي وير وڌاءَ،
 مون تي لڳندو ڪونه ڪو، پيارا پاڻي پاءَ،
 هيڪر هيڏي آءُ ته پير لوي پڌري ٿئي.

مطلب ته سچل سائين جي ڪلام ۾ فصاحت ۽ بلاغت جو
 درياه چوليون ماريندو نظر ايندو. خيال جي گهراڻي، فڪر جي بلندي،
 ٻولي جي سلاست ۽ بيان جي خوش اسلوبي سندس ڪلام جون اهم
 خصوصيتون آهن. حاصل ڪلام شاهه عبداللطيف ڀٽائي رح کان
 سواءِ سنڌ جو ڪوبه شاعر ڪنهن به لحاظ کان سندس مد مقابل ٿي نه
 سگهندو.

- حامي

Gul Hayat Institute

ساقِي نامي ۽ مثنوين جو مختصر تعارف

ساقِي نامو

هن ۾ ڪل اڪويهه قطعا بحر رمل جي ٻن وزنن تي آهن. پهريان ٻارهن فاعلاتن مفاعلن فعلن تي ۽ باقي نو فاعلاتن فاعلن (يا فاعلات) تي آهن. انهن قطعن ۾ ازل جي ساقِي کان معرفت جي شراب ۽ حقيقي عشق جي درد حاصل ڪرڻ جي صدا ڪئي وئي آهي. شاعر وڏي واڪين انگوري شراب کان عاري ٿو بڻجي ۽ عرض ٿو ڪري، ته اهو شراب مثل دل کي زندگي بخشي نه سگهندو، تنهن ڪري سندس التماس آهي ته کيس اهڙو شراب عطا ڪيو وڃي، جيڪو هن کي مٽيءَ جي هٿان به هميشه لاءِ زندهه رکي.

راز نامو

هيءَ هڪ ڊگهي مثنوي آهي، جيڪا بحر رمل مسدس محذوف تي چيل آهي. هن ۾ ڪل اٺ سؤ اٺونجاهه شعر آهن. هن مثنوي متعلق شاعر جو پنهنجو قول آهي ته:

ناهي فردوسي نظامي جو جواب،
دُر يگانو آهي منهنجو هي ڪتاب
هن ۾ ناهن بادشاهن جا قصا،
معرفت وارا ٿا سمجهن ماجرا،
ڪين آهي هي مسائل جو ڪتاب،
منهنجي مرشد جي اڳيان ٿيو مستجاب.

تار نامو

هيءَ هڪ سؤ چائيتاليهه شعرن جي مثنوي آهي جيڪا بحر رمل
مسدس محذوف (فاعلاتن فاعلاتن فاعلن) تي چيل آهي. هن ۾ هڪ
طنبوري جي تار جي زباني معرفت جون رمزون بيان ڪيون ويون آهن.
تار پنهنجي حقيقت بيان ڪندي ٻڌائي ٿي ته: کيس ڪاڻ مان ڪڍي،
ڪوري ۾ پچائي، وڌائڻ ۽ مٽڪن جون مارون ڏنيون ويون آهن. ۽
موجوده صورت ۾ آڻي ڪاڻ جي طنبوري سان ملايو ويو آهي.
طنبوري واري ڪاڻ کي به ڪوري، تڪليفون ڏئي، موجوده صورت
۾ آندو ويو آهي. طنبورو ۽ تار وڃائڻ واري آڱر جا محتاج آهن، ۽ ان
جي اشاري سان وڇوڙي جا ورلاپ ڪري درد وارن کي سوايو سوز
بخشين ٿا. آخر ۾ مرشد شاعر کي سمجهائي ٿو:

جسم طنبورو ته تار آهي زبان،
ٿي ڪري اسرار مولِي جا عيان.
قلب طنبورو ٿيو ۽ تار جان،
آهي ڪاريگر جي آڱر جو بيان.
درد دل جي سان لکيم هي ماجرا،
خود قلم کي حڪم فرمايو خدا.
رازنامو آهي منهنجو هي ڪتاب،
جو به پڙهندو سوئي ٿيندو ڪامياب.
عشق جي غم جو منجهس آهي بيان،
جو زبان مان ناهي آهي دل منجهان.

هن مثنوي ۾ خدا تعاليٰ ۽ رسول مقبول صه جي تعريف کان پوءِ
سڪندر ۽ نوشابه جي تشيل ۾ ابن عربي جي مشهور وحدة الوجود
واري فلسفي جي اپتار ڪئي وئي آهي. ۽ چيو ويو آهي، ته حقيقي
محبوب احد مان احمد جي اوت ۾ سفير بڻجي آيو آهي، اهو آقا عبد
بڻجي، پنهنجي صفتن جا مختلف روپ ظاهر ڪري رهيو آهي. انهيءَ
حقيقت جي خبر عشق جي درد کان سواءِ ڪنهن کي نٿي پوي. تنهن

ڪري سالڪ لاءِ ضروري آهي ته هو ڦيل ۽ ڦال وارا مسئلا ڇڏي،
 عشق جي جذب ۽ حال واري منزل ۾ اچي ۽ لامڪاني سير ڪري.
 ان کان پوءِ مختلف تشبيهن جي ذريعي هم اوست جو سبق
 سمجهايو ويو آهي. اهو سبق سمجهايندي ننڍيون ننڍيون حڪايتون
 بيان ڪيون ويون آهن، ۽ اناالحق جي رازن ۽ رمزن جي اُڀتار ڪري،
 منصوري ۽ فرعوني دمر جو فرق ٻڌايو ويو آهي.
 آخر ۾ معرفت جا نڪتا بيان ڪندي، درازن جي درگاه ۽ فقيري
 سلسلي جو احوال قلمبند ڪيو ويو آهي.

گداز نامو

هيءَ مثنوي بحر رمل مسدس محذوف تي چيل آهي. هن ۾ به
 سؤ چوويه شعر آهن. هن مثنوي ۾ به وحدة الوجود جي تبليغ ڪئي
 وئي آهي. شاعر چوي ٿو ته: ”پنهنجي هستي کي فنا ڪري، حق جي
 هستيءَ ۾ قائم رڪڻ گهرجي.“ هو برف جي تشيل ۾ سمجھائي ٿو
 ته: جڏهن برف ڳري ويندي، تڏهن پاڻي ٿي ويندي، جنهن مان نرالا
 ڪم پيدا ٿيندا ۽ گل ڦل ٿري گلزار بڻجي پوندا. اهڙيءَ طرح
 جيڪڏهن سالڪ پنهنجي جسماني هستي کي فنا ڪندو، تڏهن ئي
 حقيقي بقا ماڻي سگهندو. جڏهن عبد معبود سان گڏبو، تڏهن غير
 فاني ٿي ويندو ۽ معبود جي هستي وڃي بچندي.

هو ٻڌائي ٿو ته: هن جسماني ڪائي ۾ روح جو نوراني ڌيو
 وڃن ٿو رهي. مگر انهيءَ ڪائي جي ڪري اُن جي روشني ظاهر
 نٿي ٿئي. اهو ڪاٺو پيچندو ته روحاني ڌڻي جي روشني ظاهر ٿي
 وڃي.

اڳتي هلي شاعر چوي ٿو ته: حقيقي محبوب پاڻ کي عبد سڏائي
 ٻانهي جي ٻولي ٿو ٻڌائي. اها سندس پنهنجي مرضي آهي ته ڀلي پاڻ
 عبد سڏرائي، پر اسان سندس شان کي سڃاڻون ٿا. اسان کي ڪيس
 ٻانهي سڏڻ جي ڪا مجال ناهي. وري ڪڪڙ جي آني جي تشيل ۾
 ٻڌائي ٿو ته لاهوتي پکي آني ۾ لڪل آهي، پرواز ڪري نٿو سگهي.

کيس اهو جسماني ڪوٽ ڀڄي ٻاهر وڃڻو ۽ اڏامڻو آهي.
آخر ۾ پنهنجي مرشد جي مهرباني مڃيندي ٻڌائي ٿو ته: سندس
فيض واري نظر سان ”مان ۽ اسان“ وارا سمورا حجاب دور ٿي ويا ۽
هر طرف حق ئي حق نظر اچڻ لڳو.

مون کي مرشد راهه ڏيکاري ڇڏي،
دل وٺي سڀني خيالن تان ڪڍي.
هي خدائي دم غلامي جو پٿر،
اُن جي در جي خاڪه سَرمو ٿو ڪري.

عشقنامو

هيءَ مثنوي بحر رمل مسدس محذوف تي آهي. هن ۾ هڪ سؤ
ايڪونجاه شعر آهن. هن مثنوي ۾ انسان جي عظمت جو بيان ڪيو
ويو آهي. عارف سچل سائين ٻڌائي ٿو ته: کيس پنهنجي پير عبدالحق
وٽان ان حقيقت جي پتو پيو آهي، ته در اصل آدم جو گهر حق جي
گهر آهي. هو جو ڪجهه بولي يا ٻڌي ٿو. اهو حقيقت ۾ حق آهي.
ظلم ۽ جهل بيئي سندس ئي فعل آهن. ظلم مان سندس مراد پنهنجو
نفس ڪهڻ ۽ جهل مان مراد پنهنجو پاڻ کان پاسي ٿيڻ آهي. هو
الستي عهد ۽ قالوالبلي ٻنهي کي عشق جا گستاخ ٿو سمجهي. حق جي
ذات انسان ۾ لامڪان جا راز ۽ رمزون رکي عشق آڳ لائي ڇڏي
آهي، جنهن جي نتيجي ۾ هو لامڪان جو شهباز بڻجي پيو آهي. پوءِ
انسان کي جنت جا سير ڪرائي، زندگيءَ جون نعمتون عطا ڪيون
ويون. ان کان پوءِ هن کي مٽيءَ جي ملڪ تي آندو ويو، جتي کيس
محنت ۽ محبت جي مڪان ۾ رهڻو پيو.

مٽي ذڪر ڪيل حقيقت بيان ڪرڻ کان پوءِ عشق ۽ عقل جو
بحث چيڙي، عقل کي عشق جو دربان ثابت ڪيو ويو آهي. پڇاڙيءَ
۾ ٻڌايو ويو آهي ته:

عقل اٽڪيل ٿو رهي تقليد ۾،

عشق هر دم ٿو رهي توحيد ۾ .
 عقل سان دنيا جو درشن ٿو ڪجي ،
 عشق سان پسجي ٿو حق جي ذات کي .

درد نامو

هيءَ مثنوي بحر رمل مسدس محذوف ۾ ڇيل آهي، هن ۾
 ڪل چهاڙهي شعر آهن. هن ۾ پنهنجي مرشد وٽان ورتل درد جو
 سبق دهرابو ويو آهي ۽ عارف سچل جي قول موجب درد کان سواءِ
 ماڻهو ڪنهن به ڪم جو ناهي. جيڪڏهن هو درد واري بيخوديءَ ۾
 رهندو، ته فنا جو ماڳ ماڻي بقا جو حال حاصل ڪندو، اهوئي
 وحدت جو سچو رستو آهي. اصل ۾ ساري ڪائنات وهم ۽ خيال
 کان وڌيڪ ڪا هستي نٿي رکي. هستي هڪڙي حق جي هستي
 آهي، جنهن ۾ ”مان اسان“ وارا بيائي جا ٻول ختم ٿي وڃن ٿا.

رهبر نامو

هن مثنوي ۾ شاعر شرح غوثيه ۽ منطق الطير تان مثال وٺي
 ’وحدت الوجود‘ جي اپٽار ٿو ڪري ۽ هم اوست جو نعرو هڻي ٿو.
 هو ٻڌائي ٿو ته: جهڙي طرح چند گرهڻ وقت چند آسمان جي برج ۾
 اچي پردي ۾ ٿو رهي، تهڙيءَ طرح انسان به پنهنجي هستيءَ جي
 ڪڪر ۾ گم ٿي ٿو وڃي ۽ نظر نٿو اچي. سندس عقيدو موجب
 روحاني نور ڪجهه وقت لاءِ جسماني ڪوٽ ۾ گم ٿي ٿو وڃي.
 ان کي انهيءَ خاڪي پيڇري کان ٻاهر ڪڍڻ، ته ڪثرت جا سمورا
 ڪوٽ ڊهي ويندا ۽ وحدت وارو هڪ وجود باقي وڃي ٻچندو. اهڙي
 منزل تي پچڻ لاءِ عشق جي درد جي ضرورت آهي. انهيءَ درد سان
 معرفت جو در کلي ويندو ۽ عشق جو اعليٰ مرتبو حاصل ٿيندو. انهيءَ
 درد جي دولت سان طالب ذري مان آفتاب بڻجي ويندو. هن مرتبي
 حاصل ڪرڻ لاءِ دنيا جا سمورا واسطا ٽوڙي، جسماني ناتن کان
 منهن موڙڻو پوندو، ۽ اهڙو درجو حاصل ڪري سگهيو، جو هر شيءِ
 حق بڻجي ويندي. حق کان سوا ٻي ڪابه شيءِ نظر نه ايندي. ٻيو ته

چڏيو پر آدم ۽ جبرائيل ۽ ابليس ۽ حوا به انهيءَ ذات جا مختلف روپ نظر ايندا.

جيڪي آهي سو فقط الله آه
هر جڳه تي پاڻ بيرواه آه.

هن مشنوي ۾ لطيفا بيان ڪري، توحيد جي تبليغ ڪئي وئي آهي. جنهن موجب وحدت ۽ ڪثرت جي بياني کي ٻوڙي، حقيقي وحدانيت ثابت ڪئي وئي آهي، ۽ ڏيکاريو ويو آهي ته ذات ۽ صفات ۾ ڪو فرق ڪونهي. خالق ۽ مخلوق جو به هڪٿڙي وجود آهي. دنيا ۽ ان ۾ جو ڪجهه آهي، سو فقط الاهي ذات جو عڪس آهي. مثال طور انسان سان ان جو پاڇو هلي ٿو، ته اهو سندس تابع آهي. ان پاڇي کي پيو ڪوبه وجود ڪونهي.

هن مشنوي ۾ 'قدري' ۽ 'جبري' فرقي جو ذڪر پڻ ڪيو ويو آهي ۽ ڏيکاريو ويو آهي، ته قدري پنهنجي مختياري واري عقيدتي ۾ خوار ۽ خراب آهي، ته جبري کي وري پاڻ تي ڪوبه اختيار ڪونهي، ان هوندي به 'جبري' کي 'قدري' تي ترجيح ڏني وئي آهي، ڇو جو 'قدري' پنهنجي پاڻ ڀرسان ٿورو رکي، ۽ 'جبري' پاڻ کان بيزار ٿي خدا ۾ اعتقاد ٿورو رکي، ان لاءِ پاڻيءَ تي ڪڪ جي ترڻ جو مثال ڏنو ويو آهي، ۽ سمجهايو ويو آهي ته ڪڪ کي ترڻ جي ڪا به طاقت ڪانهي. هو پاڻيءَ جي زور تي ئي تري رهيو آهي. ان کان پوءِ ٻڌايو ويو آهي ته اڳي پوءِ قدري ۽ جبري ٻنهي فرقن کي هڪٿي ڳالهه ڄاڻڻ گهرجي ۽ سمجهڻ کپي ته:

تنهنجي هستي ناهي سڀ ڪجهه يار آه
تون نه آهين جا بجا دلدار آه.

-عطا محمد حامي

۱- آگسٽ ۱۹۸۱ع

خيرپور ميرس

مثنوین جو وچور

ساقی نامو

تار نامو

راز نامو

گداز نامو

عشق نامو

درد نامو

رہبر نامو

Gul Hayat Institute

ساقی نامو

ساقیا، ڏي پري ڪو جام۔ شراب
ميٽجي جيئن وڃن گناه ثواب
اهڙي مٺي ڏي هن زماني ۾
دل ڳري ۽ هجي اکين ۾ آب۔

معرفت جو شراب ڏي ساقيا،
منهنجي ”مان مان“ وڃي رهان باقي۔
ان طرح پاڻ کان ڏي آزادي،
جو فنا مان ملي بقا باقي۔

ساقيا، ڏي شراب وحدت مان،
جي ڏسان ڪنهن ڏي مان ته عبرت سان،
سير مون کي ڪرائي ڪثرت جو،
بيخودي بخش بحر۔ حيرت کان۔

ساقيا، هي شراب ڪين ڪبي
تنهنجي وحدت جي مٺي ملي مون کي،
ذوق ۽ شوق جو پيالو ڀرم،
پنهنجي درگاه جي ڪٽي کي ڏي۔

ساقيا، توڙ قيد۔ هستيءَ کي،
آڻ شب و روز مون ڏي مستيءَ کي۔

بيخبر ڪر ٻنهي جهانن کان،
ڪڍ بلندي کي توڙي پستي کي.

زندگي ٿي خراب، اي ساقِي،
ٿيو نه حاصل شراب، اي ساقِي،
عشق جي مٺي بغير جا گذري،
هئي حياتي عذاب اي ساقِي.

بيخودي جو شراب ڏي ساقِي،
خود نمائي کي ڪر پري ساقِي،
نيڪ يا بد بڻاءِ جيئن چاهين،
پنهنجي در جي غلام کي ساقِي.

جام مٺي جو پيار اي جاني،
دور ڪر دل جي هي پریشاني،
عمر گذري پڻ ٿيس ساقِي،
رات ڏينهن آهي بس پشيماني.

ڏي نه ساقِي شراب انگوري،
آهي ان کان اسان کي صد دوري،
لازوال آهي جام وحدت جو،
جنهن جي پيٽي وڃي ٿي مهجوري.

ڏي ڪو مستي جو حال اي ساقِي،
دور ٿي ڦيل و ڦال اي ساقِي،
هي وظيفا ۽ ورد ڪين ڪين،
گهرجي تنهنجو خيال اي ساقِي.

مون کي شيشي جي جام ۾ مٺي ڏي،

دم ۾ ساقي هي درد چڏ لاهي،
پل ”برائن جي ماءُ“ چئي زاهد،
سج نظر ڪين ايندو اندي ڪي.

ساقيا، ڪول پنهنجو مٿان،
ڏي پري مون کي منهنجو پٺيان،
مست بيخود ٿيان شراب چڪي
هوڏ هٿ کان وڃان ٿي بيگانو.

ساقيا، مون کي بڻائي راز دار
ڪر خدا را خود نمائي کان به ڌار،
سڀ ڪو پل بدين ۽ ملحد سڏي،
آهي دو عالم ۾ عاشق آشڪار.

ساقيا! اڄ عيد ڪئي آهي اسان،
پنهنجو نالو پيش ٿيو ان جي اڳيان،
حاضري ٿي جنهن جي سا دل ٿي قبول،
عارفن مون کي ٻڌايو هي بيان.

ساقيا، ڏي ان جي رمزن جو پتو،
جيڪو وانهڙو فنا جڳ مان ٿيو،
هڪ ۾ هڪ بڻجي هميشه هو رهيو،
ڄاڻندڙ هڪ جي عيوض ڄاتو نه ٿيو.

ساقيا هن عشق کان آگاه ڪر،
سور سان ۽ سوز سان همراه ڪر،
بيڪس آهيان تنهنجي آڏو حال ڏس،
درد ۽ الفت جي مون کي شاه ڪر.

ساقيا، ڪر مات منهنجو ننگ نام،
مهر مان مون کي پري ڏي مئي جو ڄام،
ٻن جهانن ۾ رهان جيئن مست ٿي،
غرق ڪر وحدت جي وادي ۾ مدام.

ساقيا، ڏي ڄام مئي جو پُر ڪري،
جنهن جي خوشبو سان طبيعت تر ٿئي،
يار جي دوري جو درد آهي گهڻو،
شمع جهڙي ديد سان دلبر ملي.

ات هينئر محفل ۾ هل ساقی ستو،
گل جي موسم آهي ڇڏ سستي سگهو،
هڪ مٿان ٻيو ڄام مئي گلفام جو،
ڪيترو هن مند ۾ ڏئي ٿو مزو.

ٿي نه ساقی محتسب کان خوفناڪ،
مئي مثل دل کي ڪندي ڇا ٿيڪ ناڪ،
ڏي پيالو زندگي جي آب مان،
جيئن رهان زنده هميشه زير-خاڪ.

ڄام مئي جو ساقيا پڌرو پيار،
زاهدن واري ربا کان آهي عار،
ڪوڙ يا ٻئي جي پچر کان مئي پلي،
پنهنجو منهن مٺخاني ڏي ڪر اشڪار.

تار نامو

مان ٻڌايان ٿو ٻيو هڪ داستان،
محو ٿين جنهن جي ٻڌڻ سان جسم جان.

يار فرمائي ٿو چئو هڪ مشنوي،
راز وارا بيت ٿورا معنوي.

پاڻ اشارو ٿو ڪري هو پاڻ کي،
ان جي ڳجهه جي ڳالهه ڪر سستي ڇڏي.

پاڻ ٿو ٻولي نٿا ٻوليون اسان،
پاڻ ٿو ڳولي نٿا ڳوليون اسان.

جيئن ويس هڪ رات جو مٿخاني ڏي،
اوچتو پئي ديد هڪ ديواني تي.

هئي هٿن ۾ کيس هڪ سهڻي ستار،
جنهن جي نغمن ۾ هيو هو مست يار.

مست هو مدهوش هو رقصان هيو،
بيخوديءَ جي ماڳ تي بيجان هيو.

پئجي ويو گردش ۾ ميخانو سڄو،
مون کي هن ”هئي هئي“ ڪري پاڪر ۽ ڌه.

ويجهڙو جيئن جو ڪيائين پاڻ سان،
محو ٿيا ان وقت منهنجا جسم و جان.

جان و دل کي اهڙي مستي ٿي عطا،
دين دنيا جا سڀئي ڀولا لڻا.

پنهجي آڱر سان وڄايائين ستار،
راڳ سان مون کي ڪيائين بيقرار.

ڌوڙ منهن کي مون ملي دستار وئي،
ٿيو گريبان ڇاڪ ۽ سڌ سار وئي.

مون کي ان حالت ۾ آندو هن صدام
جو گهڙي کن حوصلا ٿي ويا خطا.

بعد مدت جيئن جو آيس هوش ۾،
اوچتو ٻيهر به آيس جوش ۾.

تار کان هي حال ورتم سربسر:
”ڪيئن سياڻن کي ڪرين ٿي بي خبر.“

هيترو هي درد ڪنهن کان تو وٺيو،
يا ته ڪنهن آڱر هڻي توکي ڦٽيو.

مون کي بيخود ٿي ڪري تنهنجي صدام
دل کي سؤ موجون ٿي بخشي برملا.

تنهنجو هر آواز مستي ٿو ڏئي،
ڪنهن کي تنهنجو ڳجه ٿو حاصل ٿئي.

رقص ۾ آواز آئي ٿو ڪڏهن،
لامڪان تائين امائي ٿو ڪڏهن.

تنهنجي رڙ ماتم مچائي ٿي ڪڏهن،
دانهن ديوانو بنائي ٿي ڪڏهن.

ساري محفل کي چريو ڇٽ ٿي ڪرين،
دور دانائي کي جهٽ پٽ ٿي ڪرين.

دل ۾ درد و غم وڌائي ٿي ڇڏين،
هٿ قلم جو سر ڪٽائي ٿي ڇڏين.

ڪاش توسان ڪم پيو آخر اچي،
جابجا مون سان رکين شل دوستي.

اڳ ۾ ئي جيئن تنهنجو وڃو ٿو وڃي،
غير جو هر وهم دل تان ٿو ڪڇي.

نگ ۽ ناموس واري ٿي ڇڏين،
جام مٺي مان جيئن پياري ٿي ڇڏين.

جس هجيئي تون ٿي وڌائين حال کي،
مرحبا تون ٿي مٽائين قال کي.

هئيءَ صدا تنهنجي پريشان ٿي ڪري،
ڇا پريشان بلڪ بي جان ٿي ڪري.

ڏي ٿي دل جي ديڳ کي جولان جوش،
ٿي ڪٽي صبر و قرار آرام هوش.

منهنجي دل ورد و وظائف کان پڳي،
جيئن وٽس تنهنجو ترانو ويو رسي.

ڪنهن وٽان مون لاءِ آندئي ورد ڪي،
تنهنجي رڙ ٿي جان و تن ڳاري ڇڏي.

دوستي هاڻي ٿي توسان ڏينهن رات،
منهنجي دل مان دور ٿي غيرن جي تات.

هن جڳهه تي تنهنجي آمد ٿي ڪٿان،
آئي آهين ڪنهن مٿاهين ملڪ تان؟

ماجرا ماضيءَ جي سڀ مون کي ٻڌاءِ،
صاف ڏس اڳ ۾ ڪٿي هئي تنهنجي جاءِ؟

ڪهڙي حالت توتي نازل ٿي وئي،
تنهنجي رڙ مون لاءِ قاتل ٿي وئي.

تون هلي آئين غمن جي ملڪ تان
يا وري عشاق جي مجلس منجهان؟

ڪنهن پريشان حال ماڻهوءَ کي ڏٺي،
يا ڪو گفتو عارفن وارو ٻڌي؟

تن جي حالت کي ڏسي پر درد ٿيڻ،
”درد ان جي ۾ برابر فرد ٿيڻ؟“

تار تنهن دم رڙ ڪري ڪئي ڦيل و قال:
”ٻڌ ته مان توکي ٻڌايان پنهنجو حال.“

ڪاڻ اڳ ۾ مان هيس پٿرن ۾ پال،
ڪٽ چڙهيل بي رنگ ڌاتوءَ جي مثال.

پيرسن استاد آخر اوچتو،
مون کي پٿرن مان ڪڍي ٻاهر ڪيو.

پاڻ پالڻ لئي جبل جي پاڙ مان،
مون کي هٿ اندائين منهنجي ملڪ تان.

ٻوڙ ڪوري ۾ وڌائين اي جوان،
غير جيڪي هو ڪڍيائين مون منجهان.

اُت رجي ۽ خشڪ ٿيس آڙاه ۾،
شڪل ڪرسيءَ جهڙي ورتم باه ۾.

لوهرن جي هٿ ۾ آيس هڪ چٽي،
اڳ ۾ اڇليو ٿي جن هرهر ڪٿي.

پئي جليس ڪيئي ڏهاڙا باه ۾،
مار کاڌي مون گهڻي آڙاه ۾.

ڌڪ ڌڪن تي صبر سان مون پئي سٺا،
موچڙا اهڙا نه ڪنهن ٻئي کي لڳا.

اڳ جبل ۾ ٽولهه مون کي هئي گهڻي،
هٿ اچي هيئي ٿيس ڄاڻي ڌڻي.

گوشمالين ۽ ڌڪن ۾ دائما،
حال کان نڪتس هزارين ڦٽ ٿيا.

پوءِ ٻرندڙ باهه مان ٻاهر ڪڍي،
اڻ ڳڻيا ڌڪ مون کي ماريائون وري.

ڪيترن ماڳن تي ٿيو منهنجو مڪان،
پر نه ڪا ٻولي ٻڌي ڪنهن مون وٽان.

پوءِ هر پاڪيزه تن ڏوٽي ڌڪي،
نيٺ هن صورت ۾ آندائون چڪي.

هائِ هن کان اڳ ۾ سؤ صدمان سئم،
زخم ڪاڌم، ڌڪ جهليم ۽ غم ڏئم.

بار غم جا پئي سٺا مون بار بار،
جيستائين پنهنجي هٿ ۾ آندو يار.

مون هزارين ڌڪ ڏنا آهن جڏهن،
يار جي هٿ ۾ پڳي آهيان تڏهن.

يار جي هٿ ۾ رسڻ جو ٿيو سبب،
جيڪو مون کي ٿو وڃائي روز شب.

هٿ ۾ آندائين حياتي ٿي عطا،
منهنجي جان آهي سندس هٿ ۾ سدا.

در حقيقت مون ۾ هئي سختي گهڻي،
هن جي هٿ، اي مهربان، نرمي ڏني.

هو ٿو ڳائي ۽ وڃائي، مان ڪٿي!
هو ٿو چوري ۽ چوائي، مان ڪٿي!

حال کان بي حال ٿي آهيان جڏهن،
بين کي بيخود ٿي بڻايان مان تڏهن.

هڪ ڏهاڙي پور پيو استاد کي،
درد پهچايان ڪو هن بي درد کي.

جڳ ۾ هر هڪ جنس جو نر ماد آ،
هيءَ اڪيلي ڇو سدا ناشاد آ.

کيس ساڻي ڏيان ته هم صحبت ٿين،
پاڻ ۾ گڏجي غم ۽ راحت وٺن.

حال محرم پاڻ ۾ هر دم هجن،
يڪ تن و يڪ جان ۽ همدم هجن.

مون به ويچارو ته راحت ناه ڪام
ويو پڪڙجي درد مون کان جا بجا.

هائ جن کان رنج و غم مون کي رسيو،
عيش ۽ آرام جن مون کان ڪسيو.

هڪ سڪل وڻ مان انهن ڪاڻي ڪپي،
جنهن کي چلجڻ ۾ گهڻي زحمت رسي.

اڳ ۾ سا چيري ڪيائون ڇاڪ ڇاڪ،
پوءِ وري ويهي ڳنديائون ڦاڪ ڦاڪ.

پيٽ ڦاڙيائونس ٿي سالم صفاءِ
غير کان ٿي وئي سندس رڳ رڳ رها.

سل ڪڍي ميخون هنيائون ان ۾ ڪوڙ،
قرب سان قابو ڪيائون جوڙ جوڙ.

ان جي رڳ رڳ جي مٿان ميخون هڻي،
رنج و غم وارو قدم ويٺا ڪڍي.

هڪ ٻه ڇا ان کي مليون سؤ زندگيون،
حال ڄاڻن ٿيون دليون عشاق جون.

ان جي خالي پيٽ اندر پيو شراب،
ويجهڙي ٿي يار وٽ ڪاٺي عذاب.

ان ۾ اوتي عشق واري مٺي گهڻي،
منهنجي خاطر جاءِ جوڙيائون ڪڍي.

منهنجي غم سان هن جو غم همراز هو،
ٻن دلين جي درد جو آغاز ٿيو.

هائِ هن کان اڳ ۾ ڪاڌم غم هزار،
مون تي هر ڪنهن ڪئي ٿي هئي هئي بار بار.

پوءِ هڪ غمناڪ سان گڏجي رهيس،
درد جي درياھ ۾ داخل ٿيس.

هم وطن بڻجي ٿياسون هم ڪنار،
ڀاڻ ۾ گڏجي رهياسون رازدار.

منهنجي هن جي دوستي ٿي وئي گهڻي،
مان ٿيس مجنون ته هوءَ ليليٰ بڻي.

مان ۽ هو گڏجي رهيون سين آس پاس،
پئي نه ميلي ۽ وڇوڙي جي شناس.

منهنجو توڙي هن جو نالو گم ٿيو،
مان ڪٿي ۽ هو ڪٿي هرڪو ويو.

ٻئي گڏيون سين پاڻ ۾ آرام ويو،
ڪاٺ ۽ فولاد وارو نام ويو.

هرڪو طنهوري جو نالو ٿو وٺي،
بن منجهان هڪ، هڪ منجهان ٿو هل ٿي،

اڳ هو ٻاتو پوءِ ٻوليندڙ ٿيو،
هر ڪو عاشق ٿيو سندس آواز جو.

گڏ رهياسون غمزده ٻئي غمگسار،
پاڻ ۾ هڪ ٿي وياسون آشڪار.

هو ڪٿي هئي ۽ ڪٿي منهنجو مڪان،
مان جبل جي پاڙ مان هوءَ جهنگ مان.

مان ۽ هوءَ آيونسين ڪهڙيءَ جاءِ تان،
هت پتو ناهي پڳيون آهيون ڪٿان.
پاڻ ۾ الفت رکيسون دم بدم،
نينهن جي ناتِي ڪيو پنهنجو هي ڪم.

بن منجهان هڪ تن ٿيو ويراڳ ۾،
وحده واحد ٿو ٻولي راڳ ۾.

ڇا خبر آواز هي آيو ڪٿان،
مون وٽان آهي يا ان ڪائي وٽان؟

پيو پتو آخر ته ان ۾ راز آه،
منهنجو يا ڪائيءَ جو هي آواز ناه.

منهنجو ناهي يار جو آواز آه،
هو وڃائي ٿو هي سڪڻو ساز آه.

يار جي هٿ ۾ اڇان ٿي ٻار ٻار،
سؤ صدائون ٿي ڪيان اي آشڪار.

تار طنبوري جي بخشيو هي فراق،
دل ۾ يارن لئي وڌي ويو اشتياق.

سچ ته مون سان تار اهڙي ڪار ڪئي،
ڪفر ۽ اسلام ۾ سڌ سار وئي.

تار جو اهڙو اثر ٿيو مون مٿان،
جيڪو ٻڌندو دل وڃائيندو هٿان.

جان و تن ڳاري ڪيائين دل ڪباب،
تار آندو شوق وارو اک ۾ آب.

تار کان دل ۾ سوين موجون چڙهيون،
سرتي سورن جون سوين فوجون چڙهيون.

تار سان دل ميٺ وانگر نرم ٿي،
جان و تن ويا سوز ۾ سرگرم ٿي.

تار دل کي ميٺ جيئن ماري ڇڏيو،
جسم توڙي جان کي ڳاري ڇڏيو.

تار چانديءَ مثل دل ڪئي پاڪ صاف،
روز شب پئي ٿي ڪري پنهنجو طواف.

تار سان غم جون سوين موجون چڙهيون،
دل تي غمن جون سوين فوجون چڙهيون.

ديگ دل واري تپائي تار وئي،
عقل و دانش کي گهٽائي تار وئي.

تار منهنجي تن جي قاتل ٿي پئي،
ان جي دانهن تي چري دل ٿي پئي.

تار آندو مون تي بي حواليءَ جو حال،
بعضي ليليٰ بعضي مجنون جي مثال.

ڪل نٿي پئي ڪنهن جو هي آواز آ،
ڪجهه ته سوچ ۽ سمجهه ڪهڙو راز آ.

مست و بيخود ٿي بنائي هيءَ صدا،
هوڏ هستي ٿي هٽائي هيءَ صدا.

هيءَ صدا ڪيئن ٿي ڪري بي اختيار،
بن اکين مان ٿا وهن ڳوڙهن جا نار.

هن صدا ۾ سوز ساڙو سور آ،
سربسر منصور جو مذڪور آ.

عارفن لئي هيءَ صدا بهتر بڻي،
جيڪي سوريءَ تي وڃن ٿا سر کڻي.

هيءَ صدا سوري چڙهائي ٿي ڇڏي،
دم اناحق جو هڻائي ٿي ڇڏي.

هيءَ صدا ڳالهيون ڪري ٿي عشق جون،
عاشقن تي جي اچن ٿيون آفتون.

تار جي رڙ جوش ۽ جولان ڏنو،
ٻن اکين ۾ موجزن طوفان ڏنو.

تار جي رڙ درد لائي ٿي ڇڏي،
دربدر ناچو بڻائي ٿي ڇڏي.

تار جي هي رڙ رسائي ٿي اتي،
جسم سان گڏ جان ٿئي ٿي گم جتي.

تار جي رڙ کان مليا غم بيشمار،
رنج کائي گنج ورتم باربار.

تار جي رڙ کان ملن ٿا غم هزار،
رمز ڄاڻيندڙ ئي ٿيندو رازدار.

تار جي رڙ سان هليو آرام ويو،
ڪفر ويو ۽ دين ويو اسلام ويو.

تار جي رڙ آه دردن جي دوا،
ڪنهن يگاني کي ئي پوندي ڪل اها.

تار جي رڙ سان ٿو اوريان پنهنجو حال،
زهر غم جو ٿو پيان شربت مثال.

تار جي رڙ کان عطا ٿي بيخودي،
هي خودي گم ٿي ته اٿي هو خودي.

جو خودي کان مرد زنده ٿو رهي،
توڙي بندو آه شاهي ٿو ڪري.

تار چئي ٿي مون ته ڪجهه ناهي ڏٺو،
ڪو پتو ناهي انهي آواز جو.

هي وڄائيندڙ جي هٿ جي آه ڪار،
يار کي پيغام ڏئي ٿو پاڻ يار.

جيئن وڄائيندڙ چوي ٿو مون کي چئو،
تيئن چوان ٿي من چڱو توڙي مٺو.

ڪير آهي جيڪو دانهون ٿو ڪري،
هجر ۽ غم کان جو آهون ٿو ڪري.

ڪو پتو ناهي اچي ٿي رڙ ڪٿان،
مون کي حيرت ٿي اچي مان ڇا چوان.

هن سبب مون کي تعجب ۾ وڌو،
منهنجو ڪو آهي وڄائيندڙ ٻيو.

مان هجان جيڪر ته ٻئي کي پڻ ڏسان،
جيڪو ڳائي ٿو اهو آهي نه مان.

جيئن مٿي تي هٿ رکي ٿو منهنجو يار،
سؤ صدائون ٿي وڃن ٿيون آشڪار.

جيستائين يار جو هٿ هو پري،
رڙ نٿي نڪتي رهيس ٿي چپ ڪري.

ڪي ڏهاڙا توڙي ڪوري ۾ رهيس،
بٽڪ بولڻ کان سواءِ ان ۾ جليس.

حرف مون کان ڪين نڪتو هاءِ هاءِ،
دم ڪٽڻ جي ڪين هئي مون لاءِ جاءِ.

وصل ۾ افسوس ايڏو اشتياق،
حيرت آهي ڪيئن ته آئي ٿو فراق.

وصل سان ٿئي ٿو وچوڙو ڪيئن ڪنوءِ،
حيرت آهي درد هي ڪهڙو ٿيو.

هجر ۾ آواز هرگز ڪين هو،
ڪو ادب ۽ ناز هرگز ڪين هو.

پوءِ ڇا لئي وصل ۾ چيخ و پڪار،
درد جون دانهون ٿين ٿيون بيشمار.

مٿي جي منشا ۾ لڪل آهي نشو،
ان جو آواز آهي ناهي ساز جو.

پير پنهنجي کان پچيم آخر خبر،
جيڪو کولي ٿو ٻڌائي دل جو در:

”وصل ۾ ڇا لئي وڇوڙي جي پُڪار،
جا بڻائي ٿي ڇڏي بي اختيار.

”وصل بڻجي ويو وڇوڙو ڇا سبب،
ڇو وڇوڙو ٿيو وصال آهي عجب؟“

پاڻ فرمائين، ”ظاهر ڇا ڳجهو،
تون نه آهين آهي هو ڄاڻين نٿو.

غور ڪر خاموش ٿي مون ڏي نهار،
دل جي ڪن سان ڳالهه ٻڌاي اشڪار.

تار مان آواز ڪافي ٿو اچي،
پر نٿو سڀڪو سڃاڻي راز ڪي.

جسم طنبورو ته تار آهي زبان،
ٿي ڪري اسرار مولا جا عيان.

قلب طنبورو ٿيو ۽ تار جان،
آهي ڪاريگر جي آگر جو بيان“

تار جي ساري حقيقت ٿي تمام،
ماڻ ۾ آئي زبان بس والسلام.

Gul Hayat Institute

راز نامو

مون هينئر پنهنجا غزل پورا ڪيا،
دل ۾ ليڪن راز ڪجهه رهجي ويا.
تنهن ڪري هڪ مثنوي ٻيهر لکان،
جنهن کي پوئين وقت ۾ ظاهر ڪيان.
حڪم اُن جي سان لکان تازو ڪتاب،
راز رمزن سان ڀريل خاصو ڪتاب.
عزم ناهي منهنجو آهي يار جو،
تنهن ڪري معنيٰ جو دروازو کليو.
هي ڪتاب آخر زماني ۾ لکيم،
پنهنجي مخفي راز کي ظاهر ڪيم.
حال وارو ڪو ڏسي منهنجو ڪتاب،
جو پئي توحيد جو خاصو شراب.
هن رسالي جي خبر ڇا خام ڪي،
علم عارف کان سوا ڇا عام ڪي.
حڪم ٿيو مان رازنامي کي لکان،
پنهنجي پوئين وقت ۾ ڪجهه ڪم ڪيان.
جو پڙهي سو هٿ ڪڍي اسلام تان،
دور ٿئي هر مذهب ۽ ايمان کان.
راز رحماني هتي ظاهر ڪري،
هي ”سچو“ خود کي ”خدائي“ ٿو سڏي.
حال واري کان سواءِ منهنجو ڪتاب،
جو به پڙهندو سو وڃائيندو رباب

هن رسالي کي سڄڻ ڄاڻي خدا،
 ڪير پڙهندو حال واري کان سواءِ.
 هر ڪو اهڙو راز مخفي ٿو رکي،
 شابس آهي ان کي جو ظاهر ڪري.
 عشق سان تمار آهي هي ڪتاب،
 ڏس منجهس معنيٰ جا موتي بي حساب.
 جيڪو واقف ٿيندو منهنجي حال کان،
 حال کان بيحال ٿيندو بي گمان.
 غير واقف ٿي نه پڙه منهنجو ڪتاب،
 پر پڙهڻ سان راز حاصل ڪر شتاب.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

راز رمزن سان پريان ٿو هي ڪتاب،
 ڪيئن ڪيان ٿو دل جي شيشي مان شراب.
 ڪيئن نه قدرت سان خدا آهي ڪريم،
 جي ۽ قيوم، رحمان ۽ رحيم.
 پاڻ مولا آهي قادر ڪار ساز،
 شاه مالڪ ملڪ جو ۽ بي نياز.
 تون زبان سان اڳ ۾ بسم الله ڪر،

پوءِ محمد شاه جي ساراه ڪر.
 جيئن خدا مان ٿيو عيان نام- رسول،
 تيئن رسالت ۾ اچي سو پيو قبول.
 ويس بدلائي سڪندر ٿيو سفير،
 پاڻ نوشابه اڳيان آيو امير.
 خود چيائين، ”موڪليو مون کي امير،
 مان سڪندر شاه جو آهيان سفير.“

نيٺ نوشابه سڃاتو شاهه ڪي،
 با ادب بيهي رهي ان جاءِ تي
 خود چيائين، ”تنهنجي ٻانهي مان ٿيان،
 روز و شب تو شاهه جي خدمت ڪيان
 چو ٿو پردي ۾ چيائين پاڻ ڪي،
 چو ٿو رنجن ۾ رهائين پاڻ ڪي .
 در حقيقت پاڪ مرسل ۽ خدام
 جيڪڏهن ڄاڻين ته ٻئي آهن ڪٿا .
 ناهي احمد ۽ احد ۾ ڪوئي فرق،
 مير آهي عشق جي مستي ۾ غرق .
 جيڪي پيدا ٿيا زمين و آسمان،
 يا منجهن سج چند آهن نور سان .
 آهي سڀني ۾ سدا حق جو حضور،
 ظاهر و باطن انهيءَ جو آهي نور .
 آهي موجودات ۾ مولا جي ذات،
 جو ڏسين ٿو آهي سا ان جي صفات .
 هر وڳي ۾ هو رهي موجود ٿو،
 پٽ ڪڏهن پھري، ڪڏهن ويڙهي ڪٿو .
 مختلف رنگن جو هڪ خيمو هڻي،
 شاهه ويٺو آهي ماري چانوڻي .
 اندران سٺو حڪم جاري ٿو ڪري،
 پاڻ ٿو نعره اناحق جو هڻي .
 آهي بيرنگي هميشه رنگ ۾،
 پاڻ آهي صلح ۾ ڇا جنگ ۾ .
 هو ڪڏهن فرعون يا موسيٰ ٿيو،
 هو ڪڏهن مريم، ڪڏهن عيسيٰ ٿيو .
 پاڻ ئي دنيا تي شاهي ٿو ڪري،
 پاڻ ئي خود کي سپاهي ٿو ڪري .

خود سميع آهي سدائين خود بصير،
 خود عليم آهي كلیم آهي قدیر.
 درد سان پوندي سموري هي خبر،
 درد ڌاران بي خبر آهي بشر.
 عشق وٽ ڇڏ پاڻ پيريءَ جي پڇر،
 درد ريءَ آهي اجايو شور و شر.
 عشق ۾ اڄ دين ۽ اسلام ڇڏ،
 عشق ۾ اڄ پنهنجو ننگ ۽ نام ڇڏ.
 عشق ۾ اڄ سڀ وساري ڇڏ سبق،
 تو مٿان روشن ٿي ويندا نو طبق.
 عشق ۾ اڄ ڇڏ مسائل جي پڇر،
 چو ٿو ويڳاڻو وتين پڇ بي خبر.
 عشق ۾ اڄ ڇڏ حڪايت جو حصو،
 ڪر نه دارا ۽ سڪندر جو قصو.
 پاڻ کي ڇڏ ڪر اميري عشق جي،
 آهي شاهي ڇا وزيرِي عشق جي.
 عشق آهي ذات حق جي سربر،
 درد ڌاران کين پوندي هي خبر.
 عشق وٽ ۽ ترڪ ڪر تدبير کي،
 جان و دل سان ڏس انهيءَ تاثير کي.
 عشق وٽ ڇڏ پاڻ پيريءَ جي پڇر،
 رند ۽ سرمست ٿي ره بي خطر.
 عشق ۾ اڄ ڇڏ گناه ۽ ڇڏ ثواب،
 تنهنجي دل ڪاري ڪندا تنهنجا حجاب.
 عشق جو شهباز جنهن کي ٿو وٺي،
 نيڪ و بد کان ان کي واري ٿو ڇڏي.
 دور آهي عشق جي منزل ڪنن،
 ڪيترائي بحر وچ تي ٿا وهن.

عشق جي منزل پسائي لامڪان،
 عشق واري ڪان پري سود و زبان.
 عشق جي سنئين راه ۾ طالب ٿي شاد،
 آهي بي هر راه ۾ مڪر و فساد.
 دوجهان ۾ عشق شاهي ٿو ڪري،
 لامڪان تائين رسائي ٿو ڇڏي.
 درد آڏو عقل جي ڪهڙي مجال،
 درد وارو مرد آهي باڪمال.
 مرد بڻجي درد سان ٿي همڪنار،
 عشق وارو ٿي وظيفن کي وسار.
 عشق وٽ اي يار اهل درد ٿي،
 جي پڇين مون ڪان ته ڪامل مرد ٿي.
 عشق وٽ ۽ پنهنجي هستي کي وسار،
 يار جي رستي ۾ جان ۽ تن کي ڳار.
 عشق وارو بحر آهي بي ڪنار،
 دل کي لهرين ۾ ٿو لوڙهي باربار.
 عشق جو هي بحر آهي موجزن،
 ان جي موجن جو شمار آهي ڪنن.
 عشق آهي حق جو رستو بي گمان،
 ”لي مع الله“ آهي مرسل جو بيان.
 عشق ”سبحاني“ جي خاصي قبل و قال،
 عشق ۾ چوغو جنيدي حق جو حال.
 عشق ظاهر ڪئي ”انا احمد“ جي حمد،
 ”ميم“ جو پردو هٽائي ٿيو احد.
 ”لوڪشف“ جي گفتگو ڪئي مرتضيٰ،
 عشق جون رمزون ٿيون ان کان عطا.
 اول ۽ آخر اهو موجود آه،
 باطن ۽ ظاهر اهو موجود آه.

هيءَ حقيقت عشق جي آهي ڪري،
سر ڏئي حاصل ڪري وٺ سروري.
ڪر مڙهي ڪي ۽ ڇوغي ڪي تباهه،
پهلوان ٿي ڪوٽ هستي جي ڪي ڊاهه.
خود پرستي ۾ برابر بند ٿين،
ڪفر جو پاڻي جڙيو خورسند ٿين.
خاص مردن جو يقين آهي اهو،
ڪفر توڙي دين ڪي ڪن ٿا ڦٽو.
سڀ ڪي ناهي عشق جي رستي جي ڄاڻ،
جيڪو عاشق آهي سو ڄاڻي ٿو پاڻ.
عشق جو مهران آهي موجزن،
جنهن ۾ ڪارونيار ڪن ڪڙڪا ٿا ڪن.
جي وڃي مسجد پڇين يا خانقاهه،
عشق ريءَ حاصل نه ٿيندي حق جي راهه.
درد دل سان پڙه ڪلام ۽ ڪر نه له،
جيڪڏهن بيدر آهين تون ته پڇ.
جيڪڏهن ڪجهه درد آهي تو ۾ يار،
ڪن ملائڪ تو مٿان موتي نثار.
پاڻ سان جي درد ڪي شامل ڪرين،
من گهرئي محبوب سان محفل ڪرين.
عشق جي دوجڳ ۾ آهي سروري،
عشق سان حاصل ٿئي ٿي برتري.
عشق هر ڪنهن کان رهي ٿو بي نياز،
مان ڏسيان ٿو توکي پنهنجي دل جو راز.
انت ناهي عشق جو ڪنهن ڪي ادا،
ان ڪي ناهي ابتدا ۽ انتها.
عشق جي نااهل ڪي ڪهڙي خبر،
ان ڪي عارف ٿا سڃاڻن سرسبر.

بي دلڀا ڇا عشق جي غم سان رهن،
 عشق وارا سر مٿس قربان ڪن.
 هڻ ڪٿي وحدت جي دريا ۾ ٽپي،
 ”مان ۽ تون“ کان جلد وٺ آزادگي.
 جي اجايو ”مان ۽ تون“ ۾ ٽرڪندين،
 عشق جي رمزن کي حاصل ڇا ڪندين.
 سڻو ڪتابن جا پنا ڇو ٿو پڙهين،
 علم منطق ۾ اجايو ٿو ڪڙهين.
 ڇو رهين ٿو مست مڪتوبات ۾،
 پاڻ کي ڇو ٿو وجهين آفات ۾.
 عشق جي ڪانهي ڪتابن ۾ هوم
 آهي ان جي عشق جو رستو جدا.
 هر ڪتابي بحث کي تون باه ڏي،
 عشق پهچائيندو تو وٽ يار کي.
 پيٽ وارو علم شيطاني ٿيو،
 علم منطق جو پریشاني ٿيو.
 ظاهري علم آهي سارو قيل و قال،
 جنهن ۾ حاصل ڪين ٿيندو حق جو حال.
 ظاهري علم آهي يوناني سڄڻ،
 ڇو پڙهين ٿو جنهن ۾ ناهي ڪو لڄڻ.
 عاشقيءَ جو علم پڙه ڪر عاشقي،
 ٻيو سمورو علم آهي فاسقي.
 عاشقي جو علم پڇ تون سرسرم،
 پر نه پڇ مون کان ڪو منطق جو اکر.
 جيئن هتان آيس هلي هن جاءِ تي،
 جيڪي اندر سو وڃايان ٿو ڪٿي.
 پاڻ مولا عشق جو تحفو ڏنو،
 عاشقي جو علم سيني ۾ وڌو.

علم ظاهر جي ذري ظاهر نه ٿي،
 هجر واري باهه ساڙيندي رهي.
 عاشقي جو علم آندو هت سڄو،
 جو بچيو باقي سو شيطاني ٿيو.
 علم ظاهر آهي بي حاصل سڄو،
 عاشق آهين تون ته ڪر ڪجهه حوصلو.
 پاڻ چئين ٿو عالم آهيان بي مثال،
 علم ظاهر سان نه هت ايندڙ ڪمال.
 علم جون ڊاڙون هٿين ٿو بي حساب،
 قاف تائين ناهي چڻ تنهنجو جواب.
 هي سمورو علم يوناني ٿيو،
 سربر هي علم شيطاني ٿيو.
 علم يوناني سڄو مڪر ۽ فساد،
 عاشقي جي علم ۾ ڪر اجتهاد.
 علم اهڙي کان اسان پاسو ڪيو،
 گرچ سارو بوعلي سينا لکيو.
 عاشقيءَ جو علم آندو مصطفيٰ،
 پر ڪيو ظاهر زبان مرتضيٰ.
 مڪتب آهي علم يوناني جي جاءِ،
 ڇڏ انهيءَ کي وسوسا پنهنجا وڃاءِ.
 علم ظاهر ۾ رڳو جهيڙو جهٽو،
 علم عشقيءَ ۾ ناهي ڪو ڦٽو.
 فلسفو جادو طبابت يا رمل،
 آهي هرڪو علم شيطاني عمل.
 عشق تيزيءَ سان اچي ٿو اوچتو،
 علم ان کان ٿو پڇي، ترسي نٿو.
 عاشقي جو علم ڄاتو صادق،
 ٻيو سڃاتو عاشقن ۽ طالبن.

عشق ان جي ڪانسواءِ سڀ ڪجهه خراب،
فهم رک ۽ الله اعلم بالصواب!.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

ناهي فردوسي، نظاميءَ جو جواب،
دُر يگانو آهي منهنجو هي ڪتاب.
هن ۾ ناهن بادشاهن جا قصا،
معرفت وارا ٿا سمجهن ماجرا.
ڪين آهي هي مسائل جو ڪتاب،
منهنجي مرشد جي اڳيان ٿيو مستجاب.
درد دل جي سان لکيم هيءَ ماجرا،
خود قلم کي حڪم فرمايو خدا.
رازنامو آهي منهنجو هي ڪتاب،
جو به پڙهندو سوئي ٿيندو ڪامياب.
عشق جي غم جو منجهس آهي بيان،
جو زبان مان ناهي آهي دل منجهان.
تون خيال آهين وٺي ڇڏ هي خيال،
جيئن پئين توحيد جي مٿي بي مثال.
عاشقن هن راه ۾ ماريو مٿو،
ڪين سوچيائون ڪتابي مسئلو.
پاڻ کي پنهنجي نظر ۾ گم ڪري،
شاه شاهن جو ڪري ڇڏ پاڻ کي.
مرد بڻجي اڃ انهيءَ ميدان ۾،
”مان ۽ تون“ کي ڇڏ انهيءَ چوگان ۾.
تڙ ٽڪڙ ۾ پاڻ کان بيزار ٿي،
عشق جي رمزن جو واقفڪار ٿي.

پاڻ ۾ هوندين ته حق هوندي جدا،
 پاڻ کان ويندين ته گڏ ٿيندي خدا.
 دور دويءَ کي ڪري دلدار ٿي،
 هڪ رهي اي يار تون سردار ٿي.
 ڪنهن کي ڳوليندو وتين ٿو سچ ٻڌاءِ،
 دريدر ڊوڙين ڊڪين ٿو ڪنهن جي لاءِ.
 تو بگاڙي پنهنجي حالت پاڻ آه،
 توکي دويءَ جي سڄي چڪتاڻ آه.
 جيڪڏهن پنهنجي حقيقت ڄاڻيندين،
 غير کان هر حال ۾ پاسو ڪندين.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

اي سڄڻ، تون عشق واري شمع ٻار،
 ڪر ڪري وٺ اڄ، سڀاڻي کي وسار.
 مڃ اها منهنجي نصيحت اي ادا،
 پاڻ کان ٻاهر هجڻ جي گهر دعا.
 وٺ سڌو رستو پري ره پاڻ کان،
 ورنه گمراهي ۾ ايندين بي گمان.
 گم نه ڪر رستو اهو توحيد جو،
 هڪ رهي حق ساڻ هل، ڪر غم نه ڪو.
 هَلُ هليو طالب مٿان ويهي رهين،
 جيستائين راز سڀ حاصل ڪرين.
 تون حجاب آهين، حجاب آهين، حجاب،
 پاڻ ماري بحر بڻجي وڃ شتاب،
 بحر جو نالو پيو پاڻيءَ مٿان،
 ان منجهان نهرن جا نالا ٿيا نوان.

موج کاڌي بحر سئو لهرون ٿيون،
 سي وري ساڳيون منجهس گم ٿي ويون.
 اول ۽ آخر اهو موجود آه،
 باطن ۽ ظاهر اهو موجود آه.
 پاڻ کي توحيد جي رستي ۾ ڳار،
 پنهنجي هستي توڙ ”مان مان“ کي وسار.
 تنهنجي ”مان مان“ آهي ابليسي عمل،
 ناهي ابليسي عمل جو نڪ ڦل.
 ڄاڻ دوئيءَ کي وڏي ڪافر جو ڪم،
 هن طريقي سان هنيو شيطان دم.
 ڄاڻ هر دم پاڻ کي حق سان ڪٺو،
 حق جو توسان، تنهنجو حق سان واسطو.
 غير حق ناحق ٿو سمجهين پاڻ کي،
 باهه ۾ وجهه هر ڪتابي ڄاڻ کي.
 هن جو ٿوئي تنهنجو هن تي ٿيو مدار،
 واٽ وٽ ”مان مان“ جي وائي کي وسار.
 آهي ”مان مان“ جو اهو پردو وڌو،
 سچ پچين مون کان ته سڀ آهي ڦڌو.
 جسم توڙي جان و دل سڀ يار آه،
 وچ ۾ ناهي غير سڀ دلدار آه.
 هي سڄو ڪٽراڳ ڇڏ موران مٽي،
 پاڻ کان ڪر هي پریشاني پري.
 هن پریشانيءَ کي تاري ڇڏ صفا،
 پنهنجي هستيءَ کي وساري ڇڏ صفا.
 هي نشاني آهي شيطاني قدم،
 بيخودي ۾ آهي رحمني قدم.
 راهه رحمني ۾ آهي بيخودي،
 بيخودي ۾ تون به سڀ ڪجهه پاڻ ٿي.

پاڻ حق ٿي مار ”سبحاني“ جو دم،
 اهي سبحاني مَ سلطانيءَ جو دم.
 هت هميشه اهي حيرت ۾ رهڻ،
 هڪ هجڻ، دوئي ڇڏڻ، يڪتا ٿيڻ.
 ڄاڻ هر دم هڪ هميشه هڪ سڃاڻ،
 هن عقيدتي ۾ نه ڪوئي وهم آڻ.

ڪير آهيان ڪير آهيان ڪير مان،
 پاڻ ڇا آهيان عجب ۾ ٿو رهان.

مصطفيٰ جي راه وٽ دل صاف ڪر،
 غير کان بيزار ٿي اڄ بي خطر.
 مصطفيٰ کان ٿي هدايت جي سخا،
 مرتضيٰ کان ٿي عنايت جي عطا.
 مصطفيٰ ٿيو انبيا جو پيشوا،
 مرتضيٰ ٿيو اوليا جو رهنا.
 مڃ يگانن ۾ يگانو مصطفيٰ،
 ان جي رمزن جو خزانو مرتضيٰ.
 سمجهندو ره هڪ علي توڙي نبي،
 ڪر نه احمد ۽ احد ۾ ڪا وٽي.
 هيڪڙائيءَ سان رهيا اصحاب خاص،
 دور دوئيءَ کان رهيا احباب خاص.
 هڪ نه سمجهڻ اهي بس مڃيگائي،
 هڪ هجڻ سان ٿي رهي مردانگي.
 هڪ ڄڻي جا روپ آهن ڪيترا،
 هڪ گهڙي بدلائي ٿو ڪيڏا وڳا.
 هي سخن منهنجو نه هرگز تون وسار،
 مرد بڻجي حوصلو مردن جو ڌار.

مرد ٿي ڏيکار مڙسيءَ جو مثال،
 عشق جي رستي ۾ حاصل ڪر ڪمال.
 عشق جي اسرار کان ره باخبر،
 عشق سان حاصل ڪندين حق جي نظر.
 عشق در کولي ڇڏيو اسرار جو،
 عشق سان هر راز پڌرو ٿي پيو.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

ڏس پڙهي تون حرف هڪڙو جسم جو،
 جنهن ۾ خاڪو آهي حق جي اسم جو.
 جيڪڏهن سمجهين ته سڀ ڪجهه اسم آه،
 درحقيقت اسم جملہ جسم آه.
 اسم ڌاران جسم آهي ڪجهه به ڪين،
 پاڻ حاصل ڪر اهو پورو يقين،
 حرف جي معنيٰ کي حاصل ڪر سگهو،
 عاشقن آڏو جي مائين مرتبو.
 جو ڏسي ٿو آهي ٻوليندڙ اهو،
 جو ٻڌي ٿو آهي ڄاڻيندڙ اهو.
 حرف جي معنيٰ انهيءَ جي ذات آه،
 پاڪ وصفن جي منجهس اثبات آه.
 ڏس اکين آڏو سڀئي اسرار- حق،
 هر ذرو پيو ٿو ڪري اظهار- حق.
 هر طرح سان يار چالا ٿو ڪري،
 ڪيترا دلدار گفٽا ٿو ڪري.
 هر زبان تي آهي ان جي گفتگو،
 جابجا دلبر جي آهي جستجو.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.
 جسم توڙي جان و دل دلدار آه،
 هر طرح سان هوش وارو يار آه.
 ماه ماهي عشق واري بحر ۾،
 ٻئي جهان لوڙهي ڇڏيا جنهن لهر ۾.
 عشق واري بحر ۾ ماري ٿي،
 وڃ هميشه لاءِ هستيءَ کان ڇڻي،
 پاڻ ڦوتو آهي پاڻي بي گمان،
 جو وڌائي ٿو ڪري پاڻيءَ مٿان.
 پيو ڦسي ڦوتو ته از خود آب ٿيو،
 موج ٿيو درياھ ٿيو گرداب ٿيو.
 نام ٿيو درياھ سڀني جو يڪو،
 ان ۾ آهي بي گمان مطلب اهو.
 ڪيتريون چيزون ڪيون پيدا ڪند،
 جابجا ڏس ڳڙ مٺائي ڪند ڦند.
 ڪيئن ٿيو داڻي منجهان پيدا شجر،
 جنهن ڪڍيا پن ڌار ٿاڙيون ۽ ثمر.
 ڏس ڪٿي مان وڻ سندس وحدت ڪيو،
 ڪيئن سمورو ڪم اهو قدرت ڪيو.
 ميڻ مان ٺاهن ٿا ماڻهو مورتون،
 اٺ ڳئون گهوڙي گڏهه هاڻي سنڊيون.
 جي ملائي ميڻ پيهه مهڻي،
 مورتون وينديون سموريون ميتجي.
 ٺاهجن ٿا سون مان زيور هزار،
 مختلف جن جا نمونا بي شمار.
 هن مٽيءَ مان ٿاڻو ڪيئي ٿا ٺهن،

ڪنهن کي ڪونرو ڪنهن کي لوٽو ٿا چون.
 ٻج بڻائي ڪجهه ڪٿا ٿا پوکجن،
 برگ و گل سرسبز بنجي ٿا ڦٽن.
 مون ٻڌايو صاف گذري جو بيان،
 آهي ان هڪڙي جو سارو داستان.
 ڏس ته ڪڪڙي مان ٿي نڪري ڪيئن ڪپاه،
 رنگ ڪيڏا ٿو ڪڍي سبز ۽ سياه.
 ڪوٽ چوغو پوتڙو دستار ڏس،
 توپ چولو يا اڳڻ سلوار ڏس.
 ناه ڪپڙي جي نمونن جو شمار،
 جن سڀن جو آهي ڪڪڙي تي مدار.
 هي سمورا ڄاڻ وحدت جا مثال،
 وحدت ۽ ڪثرت جو هڪڙو آهي حال.
 اصل ۾ وحدت منجهان ڪثرت بڻي،
 سربس ڪثرت وري وحدت بڻي.
 پاڻ تي پنهنجي نظر تون پاڻ ڪرم،
 ڪين ڪجهه الله ريءَ ايندئي نظر.
 مون ٻڌايو آهي وحدت جو بيان،
 آهي وحدت ۾ ئي ڪثرت جو بيان.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

هيئن چيو ڪافور هڪڙو فخر سان،
 مان هوا کي ٿو وڃي قابو ڪيان.
 جيئن اٿيو تيئن پاڻ بڻجي ويو هوا،
 پنهنجي هستيءَ کان هميشه ٿيو جدا.
 ڊاڙ هنئي پاڇي ته سج جي روشنيءَ

سيگه ۾ آئي ڪيان ٿو هت ڪئي.
 پاڻ ليڪن روشنيءَ ۾ ٿيو فنا،
 پنهنجي هستيءَ کان هميشه ٿيو جدا.
 مرد هڪڙي کي مليو ماڻهو عجيب،
 جنهن چيس، ”اي يار اڄ منهنجي قريب.
 ڏي ڏيو ٻاري ته بڻجان ڪامياب،
 جيئن ڏسان پنهنجي اکين سان آفتاب.“
 هن چيس، ”درويش ديوانو نه ٿي،
 بي خبر بي هوش بيگانو نه ٿي.
 ڪير اهي جو ڏئي سان سج ڏسي،
 سج فقط سج سان ئي ڏسجي ٿو سگهجي.
 ڪنهن کي هستي سان نه حق حاصل ٿيو،
 جنهن ڇڏي هستي اهو حاصل ٿيو.
 پاڻ کان ويندين ته بڻين پاڻ حق،
 تنهنڪري هر حال ۾ تون ماڻ حق.
 ياد ڪر مون کان ٻڌي نڪتو اهو،
 ره خدا جي راه ۾ صوفي سچو.
 درد هت ڪر درد اهي دلپزير،
 ورنه رسوائيءَ ۾ رهندين اي فقير.“
 خود پرستن کي ملي ڪيئن دڳ ستو،
 کڏ ۾ گهليائون ڍڍو شيطان جو.
 غار ۾ ديرو دمائيندا رهيا،
 خلق سان حيل هلائيندا رهيا.
 جو ڪري ٿو خود پرستيءَ جي نگاه،
 سو ٿئي ٿو سخت رسوا ۽ تباها.
 خود پرستيءَ جا لطيفا دور ڪر،
 ڇڏ خودي اڄ بي خودي ۾ سربر.
 اهي ذڪر ۽ فڪر وارن جو ڪمال،

جي هميشه ٿا رکن دم جي سنڀال.
 عشق وارن عارفن جي راهه ڏس،
 دم سنڀالڻ سان انهن جو چاهه ڏس.
 درحقيقت دم سنڀالڻ دمبدم
 طالبن ۽ صادقن جو آهي ڪم.
 دم سنڀالڻ جو ڪندو ره انتظام،
 پاڻ کان گم ٿي رهين جيئن تون مدام.
 دم سنڀالڻ ساڻ ظاهر عشق ٿيو،
 دم زدن ۾ ڪوٽ هستيءَ جو پڳو.
 عشق جو مهران آهي موجزن،
 وٽ سڌو رستو ٻڌي منهنجو سخن.
 ڪنهن مهل عاشق مقام - ذکر ۾،
 ڪنهن مهل آهي مقام - فڪر ۾.
 ڪنهن مهل هن وٽ مقامات - شهود،
 ڪنهن مهل هن وٽ مقامات - وجود.
 جي سندس عظمت تجلي ٿي ڪري،
 ذکر ان جو ڪين باقي ٿو بچي.
 جي وري عزت تجلي ٿي ڪري،
 بس شهود ان دم نٿو اڏو رهي.
 جي تجلي ڪبريائي ٿي ڪري،
 بس گهڙيءَ ۾ فڪر فاني ٿو ٿئي.
 جي تجلي ٿي ڪري خود پاڪ ذات،
 ڪين باقي ٿي بچي هي ڪائنات.
 ”مان اوهان جو رب“ ٿي ٻولايو خودي،
 ”مان سراسر حق“ چوايو بي خودي.
 پاڻ کي فرعون سڀ جو رب سڏيو،
 پنهنجي هستي کان اهو نعرو هنيو.
 دم ”اناالحق“ جو هنيو منصور شاه

بيخودي ۾ پاڻ آيو بادشاه.
هن خودي فرعون تي آندو عذاب،
نفس جي خواهش ۾ ٿيو خوار ۽ خراب.
بيخودي منصور کي برتر ڪيو،
دوجهان ۾ ان جو عشق اظهار ڪيو.
دينداري ۾ برابر شاهه هو،
قرب هو منصور تي الله جو.

ڪير آهيان، ڪير آهيان، ڪير مان،
پاڻ ڇا آهيان، عجب ۾ تو رهان.

جيڪڏهن ڪو ٻار پيدا ٿو ٿئي،
ڪيئن نه دائي جي هٿن ۾ ٿو پلي.
دم سنڀالڻ آهي دائي جي مثال،
جنهن منجهان حاصل ٿئي ٿو هر ڪمال.
فڪر وارو ٻار پلجي ٿو پوي،
نوجوان هڪ ڏينهن بڻجي ٿو پوي.
پالنا ۾ ٿي ڪري دائي ڪمال،
خود بلندي تي ٿي پهچائي خيال.
رهنمائي تي ڪري دم جي سنڀال،
جو خدا ڏي ٿو وڃي چڪجي خيال.
هن طرح هي ٻار ڪامل ٿو ٿئي،
کيس دائي جو نٿو اونو رهي.
ٻن ۾ آخر هيڪڙائي ٿي اچي،
گم ڪري ٿي جان، دل ۽ جسم کي.
سڀ وڃن ٿا يار باقي ٿو بچي،
دم اناالحق جو دما دم ٿو لڳي.
هر طرح هر حال ۾ حق ٿو رهي،

حق هڪالي ٿو ڇڏي هر غير کي.
راز وحدت جو کلي ٿو بي گمان،
هن حقيقت جو گهڻو آهي بيان.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

چنڊ جي چانڊاڻ آهي جابجا،
پر اهو پاڻي ۾ ڏسجي ٿو صفا.
جي پوي ٿي عڪس تي پنهنجي نظر،
هوبهو پاڻيءَ ۾ ڏسجي ٿو قمر.
آهي دل عارف جي پاڻيءَ جي مثال،
جنهن ۾ ظاهر ٿئي ٿي ذات-ذوالجلال.
ڇڏ وساري علم تون دعوات جو،
ڇو ته هن ۾ ناهي ڪو رستو سڌو.
ترڪ ڪر هي علم تسخيرات جو،
پنهنجي هٿ سان توڙ لالچ جو تڳو.
ڇڏ خدا را خلق ساري جي پڇر،
يار جي زلفن ۾ دل کي قيد ڪر.
يار سان ره غير جي هر ڪار ڇڏ،
غير سان هرگز نه رهندو يار گڏ.
ڪنهن جي هستي ناهي دلبر کانسواءِ،
آهي دلبر جا بجا جلوه نما.
اي سڄڻ مولِي جو طالب ٿي گذار،
پنهنجي دل جا وهم سارا تون وسار.
تنهنجي چوڌاري ٿيا ماڻهو ڪنڀار،
وهم شيخي جي ۾ آهين مبتلا.
اي سڄڻ تون وهم شيطاني نه ڪر،

چڏ انهيءَ پيريءَ بزرگي جي پچر.
غير جي هر ڳالهه کان بيزار ٿي،
هڪڙائي ۾ رهي هوشيار ٿي.

ڪير آهيان، ڪير آهيان، ڪير مان،
پاڻ ڇا آهيان عجب ۾ ٿو رهان.

اي سڄڻ وٽ جلد مسڪيني جي راه،
ٿي وڃين جيئن دوجهان جو بادشاه،
راه- مسڪيني خدا جي راه ڄاڻ،
ٿي فنا توحيد جي رستي ۾ پاڻ.
پاڻ ٿي مسڪين مڃ منهنجي صلاح،
اهي مسڪيني جي انهيءَ ۾ فلاح.
جي هلڻ چاهين خدا جي راه سان،
من جو مطلب پاءِ مسڪيني منجهان.
راه- مسڪيني نه آهي راه- عام،
ڄاڻ وارا ڄاڻندا ان جو مقام.
راه- مسڪيني ٿي وحدت سان گڏي،
شاه شاهن جو بڻائي ٿي ڇڏي.
وٽ خدا جي راه مسڪيني منجهان،
خود کي روشن ڪر انهيءَ خورشيد سان.
مصطفيٰ مسڪين ڪوٺيو پاڻ کي،
بد سڄي دل سان انهي اهڃاڻ کي.
پاڪ مرسل پاڻ کي مسڪين چئي،
خود فقيرن کي هدايت ٿي ڪئي.
اهي مسڪينيءَ جو اعليٰ مرتبو،
جنهن ۾ آهي راز وحدت جو سڄو.
هر طرح هر حال ۾ مسڪين ٿي،

اچ خدا ڏي واٽ وحدت جي وٺي.
پاڻ مسڪيني جي منزل ماڻ تون،
هڪ احد احمد کي هر دم ڄاڻ تون.

ڪير آهيان، ڪري آهيان، ڪير مان،
پاڻ ڇا آهيان عجب ۾ ٿو رهان.

چڏ طلب جنت جي، موليٰ کي سنڀال،
پنهنجي دل مان دور ڪر ڊيگر خيال.
ڇو رهين ٿو غير جي فڪرات ۾،
پنهنجي دل کي ڇو وجهين آفات ۾.
خواب ٿو جنت جي حورن جو لهين،
حسرتن جا داغ دل تي ٿو سهين.
جنت ۽ دوزخ جو خالي آهي نام،
رند عاشق مست بڻجي ره مدام.
دوزخ آهي ڌار دلبر کان ٿيڻ،
جنت آهي يار سان يڪجا هجڻ.
ڄاڻ پڙدو راه جو دوزخ جي باهم،
هن سخن تي ڪر حقيقت جي نگاه.
جو نٿو محبوب جو منهن هٿ ڏسي،
سو هميشه هٿ به اندو ٿو رهي.
جو هتي هستي نٿو ماري سگهي،
سو هتي دوزخ ۾ داخل ٿو رهي.
رڪ يقيني طور هي خاصو خيال،
دور ڪر وهم ۽ گمان وارو خيال.
عشق ريءَ آهن سڀئي ڪوڙا قصا،
راز ڄاڻن ٿا هي ديوانا پڪا.
هي ڪهاڻيون ڪوڙ وارا ٿا بدن،

صدق وارا پاڻ پاسي ٿا رهن.
يار جو جلوو نٿا عامي پسڻ،
عشق وارا ٿا اهو ديدار ڪن.
عشق جي رستي ۾ ڇا بزدل جو ڪم،
معرفت وارا رڪن ٿا هت قدم.
عشق جي دولت ڪيو دل کي غني،
سون چانديءَ سان نه سا آباد ٿي.
درد دلبر جو وٺي ايشار ڪر،
صدق دل سان يار جو ديدار ڪر.
عشق بيشڪ ٿو بڻائي با ڪمال،
عشق سان وسري وڃي ٿي ڦيل و قال.
گفتگو سان ٿي وڃي ٿي دل سياه،
عشق ڌاران ناهي بي ڪا حق جي راه.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

رهم يگانو معرفت رک دل جي پاڻ،
هن مٽيءَ مان دل جي رمزن کي سڃاڻ.
پاڻ کي ڄاڻي يگانو ٻڌ بيان،
معرفت جو راز ظاهر ٿو ڪيان.

موجزن دريا ۾ ڪشتيءَ جو مثال،
در حقيقت آهي هستي جو مثال.

واقعي احوال پنهنجي جي خبر،
پنهنجي مرشد کان لڏي مون سرسبز.
ڇو طرف کان آهي بحر- بي ڪران،
جنهن ۾ هڪ ڪشتي ڦري ٿي بي گمان.
پاڻ کي سمجهي ٿي ڪشتي ڪوه قاف،

خودسري کان ٿي هڻي لاف و گزاف.
 پر اها ڪشتي ٿي پاڻيءَ ۾ ٻڏي،
 بحر مان ٻيهر نٿي ٻاهر اچي.
 بحر ۾ ٻيڙي وڃي ٿي غرق ٿي،
 ان منجهان موجون اٿن ٿيون هر گهڙي.
 موجزن هڪ بحر بڻجي ٿو وڃي،
 جو ڪجهه آهي جهٽ ۾ هڪ ٿي ٿو وڃي.
 آهي ڪشتي مثل هن هستي جو حال،
 گم ٿيڻ سان ٿو اچي مستي جو حال.
 پنهنجي هستي کان فنا ڪر پاڻ تون،
 ”مان ۽ تون“ ۾ هيڪڙائي اٿ تون.
 حق چپايو ”مان ۽ تون“ واري حجاب،
 ڪر هي پردو دور، وٽ راه- صواب.
 عشق آيو، جنهن اهو لاڻو حجاب،
 عشق آيو، جنهن بڻايو ڪامياب.
 عشق آئي پنهنجي آتش ۾ وڌو،
 راز مخفي کي ڪڍي ظاهر ڪيو.
 عشق پنهنجي راه ڏيکاري ڇڏي،
 خود بخود حاصل ٿي دولت عشق جي.
 درد دل جي ڳالهه ٻڌ وٽ نيڪ راه،
 خود نمائيءَ سان مبدا ٿئين تباها.
 هن خودي کان خود ڪيو بيزار عشق،
 دل بڻائي قابل- ديدار عشق.
 عشق مٽي ٿو ڇڏي باطل خيال،
 شير آڏو جانور جي چيا مجال.
 عشق جي پڻ شير وانگر آهي چال،
 جو هڪالي ٿو ڪڍي هر هڪ خيال.
 جانور ان جهنگ کان رهندا پري،

شير جنهن ۾ جاءِ پنهنجي ٿو ڪري.
 حال جي هي ڳالهه آهي ڪر خيال،
 قال جو ناهي قصو چڏ ڦيل و قال.
 جنهن جي دل ۾ عشق خيمو ٿو هڻي،
 پنهنجي هستي تان اهو هٿ ٿو ڪڍي.
 عشق پوڙها ٿو بڻائي نوجوان،
 ناتوانن کي ڪري ٿو پهلوڻ.
 پنهنجي هستي کان ڇڏائي ٿو ڇڏي،
 بينوا حاڪم بڻائي ٿو ڇڏي.
 مان ٻڌايان ٿو ته آهي عشق شاهه،
 عشق آڏو ڄاڻ هر هستي تباھه.
 هن سخن کي شعر گوئي تون نه ڄاڻ،
 آيتن وانگر مٿس ايمان آڻ.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

سر وڃي تنهنجو ته ڏي ۽ شاد ٿي،
 پنهنجي هستي کان، مگر آزاد ٿي.
 راز وحدت جو سراسر ڪول تون،
 هل سڌو حق ٻول ۽ حق ڳول تون.
 عاشقن کي خاص آگاهي ملي،
 عالمن کي ڇا خبر اسرار جي.
 آهي مولائي جو قسم هي حق جي راهه،
 ويجهڙو آهي انهي رستي ۾ شاهه.
 ڪين ملندي راهه ٻي هن کان سواءِ،
 هي سڄو رستو ٻڌايو مصطفيٰ.
 عشق ڀڏرو ٿو ملامت سان رهي،

شان و شوڪت کان سدائين ٿو ٽهي.
 ڪين رهندي عشق جي هستي لڪل،
 ڏس پڌر پٽ ۾ سندس خيمو لڳل.
 ڪيئن پڌر پٽ ۾ اهو خيمو لڪي،
 جو سڄي دنيا ۾ ظاهر ٿو رهي.
 عشق بيشڪ هڪ تماشا گاهه آهي،
 جنهن نه ڄاتو ان کي سو گمراهه آهي.
 هر طرح ان ۾ ملامت ٿي رهي،
 ٻڌ سخن ۽ سمجھ ساري راز کي.
 ڪين ڇڏ هرگز ملامت جي پچر،
 ڇو ته ٿيندين ان منجهان تون بهره ور.
 ريءَ ملامت عشق رهندو ڪٿ به ڪين،
 هن حقيقت ۾ بلاشڪ رک يقين.
 عاشقن هر نيڪنامي ڪئي ڦٽي،
 تنهن ڪري ڪونين ۾ ويٺا ڪٿي.
 تن جي آڏو ڪجهه به ناهن ٻئي جهان،
 هن حقيقت ۾ ڪندو ڪهڙو گمان.
 تن جي آڏو آهي هي دم جو جهان،
 آهي سو دم جو جهان غم جو جهان.
 عشق وارن لاءِ جڳ آهي فنا،
 ترڪ دنيا سان جي ماڻن ٿا بقا.
 ڄاڻ حق جو نور سڀ ارض و سماءُ
 اک پٽي ڏس ان جي قدرت جا لقا.
 آدمي جي روپ ۾ بي روپ يار،
 مصطفيٰ جي نام سان ٿيو اشڪار.
 جنهن نه ڄاتو ان کي سو گمراهه ٿيو،
 ڄاڻ واري سان خدا همراه ٿيو.
 ”من راني“، پاڻ فرمايه نبي،

جنهن سڃاتو ان کي، تنهن هستي ڇڏي.
 بر فلڪ احمد، احد ٿيو عرش تي،
 هت سڏايائين محمد فرش تي.
 فرق احمد ۽ احد ۾ تون نه ڪر،
 ڄاڻ ساڳيو ئي محمد سرسِر.
 مصطفيٰ جي راه حق جي راه آه،
 جنهن ڇڏي هي راه سو گمراه آه.
 ٻن جهانن ۾ محمد نامدار،
 شاه اعظم آهي بيشڪ شهنسوار.
 خود وٺي آيو احد احمد جو نام،
 ٻن جهانن جو ڪيائين اهتمام.
 ڇا ٻڌايان حال ڪنهن بيدرد کي،
 چو ته هي رستو وٺن ٿا مرد ڪي.
 جي اڃا ائين خودي سان محترم،
 رک نه هن درياه ۾ پنهنجو قدم.
 اڇ عدم جي بحر ۾ ٿي بي مثال،
 پس هميشه پنهنجي جانب جو جمال.
 مون اُتان پنهنجو ڪيو شوريدہ حال،
 بند ٿي منهنجي هميشه قيل قال.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.
 ڄاڻ ٻن کي هڪ هميشه پاڪ باز،
 جلد منهنجي گفتگو جو سمجھ راز.
 مرد مولِي جا بيائي کي وسار،
 يار سان هڪ ٿي هميشه گڏ گذار.
 هڪ نبوت جو اکر آندو هتي،

هڪ وديع جو وڌر اندو هتي.
 هڪ ٿي آيو انبيا جو رهنما،
 هڪ ٿي آيو اوليا جو پيشوا.
 هي سمورو آهي هڪڙي جو بيان،
 سمجھ واري وٽ نه رهندو ڪو گمان.
 هو ٿو ٻولي ناهي منهنجي گفتگو،
 ٻول هڪ ۽ ٻڌل هڪ اي راهرو!
 جو چوي ٿو يار سو ئي ٿو چوان،
 حڪم جي تعميل وينو ٿو ڪيان.
 گفتگو منهنجي سراسر راز آهي،
 اصل ۾ ان يار جو آواز آهي.
 مان ڪٿي منهنجي نه معلومات آهي،
 ظاهر و باطن خدا جي ذات آهي.
 بادشاهي پوش پهري ٿو ڪڏهن،
 گودڙيءَ ۾ لعل بڻجي ٿو ڪڏهن.
 پٽ ڪڏهن پهري ڪڏهن پائي کڻو،
 چپ ڪڏهن آهي ڪڏهن ماري مٿو.
 آهي آدم خود حوا سان هو ڪڏهن،
 آهي بلقيس ۽ سليمان هو ڪڏهن.
 هو ڪڏهن گريان ڪڏهن خندان رهي،
 هو ڪڏهن عيسيٰ ڪڏهن عمران رهي.
 هو ڪڏهن خاصو صحابي ۽ رسول،
 هو ڪڏهن بڻجي ٿو اولاد- بتول.
 هو ڪڏهن آهي عبيدالله پير،
 هو ڪڏهن صاحبذنو روشن ضمير.
 آهي ان هڪڙي جي سڀ ذات و صفات،
 ڄاڻ هڪڙي جي جڳهه هي ڪائنات.
 هيڪڙائي ۾ رهي ٿو پاڻ هڪ،

تون به ان هڪڙي کي هر دم ڄاڻ هڪ.
 سمجھ، ڏس ۽ چئو هميشه يار هڪ،
 ظاهر و باطن ٿيو دلدار هڪ.
 ڏس به هڪ ۽ چئو به هڪ ۽ ڄاڻ هڪ،
 جيئن رهي هر دم ڪنو تو ساڻ هڪ.
 آهي ڦوٽو پاڻ پاڻيءَ جو شريڪ،
 اصل ۾ الله ڄاڻي ٿو وڌيڪ.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

چڏ انهن لاهن ۽ چاڙهن جي پڇر،
 عشق جي مستي ۾ اي دل ڪر گذر.
 جلد اي دل دوجهان کي ڪر ڦٽو،
 جيئن ڏسين تون عشق جو عالم چٽو.
 پير عبدالحق اسان جو رهنما،
 جنهن اڳيان هڪ شخص آيو پارسا.
 بادب ٿي ان چيو: ”اي شاه-دين،
 مون کي سمجهايو اوهان ”عين اليقين“.
 پير فرمايس ته ”بت اي نيڪ فال،
 تو پڇيو مون کان اهو سهڻو سوال.
 هن طرح علم اليقين آهي عيان،
 باه جيئن معلوم ٿئي دونهن منجهان.
 صاف دونهن مان حقيقت ٿي ملي،
 باه مان نڪري هوا ڏي ٿو هلي.
 تو اهو علم اليقين سمجهيو صفاءِ
 بت هينئر عين اليقين جي ماجرا.
 هن طرح عين اليقين حاصل ڪجي،

باھ کي ويجهو وڃي ۽ سچجي.
 جي ڪيئي عين اليقين کي دل نشين،
 غور سان بد تون هيٺر حق اليقين.
 پاڻ پنهنجو آڳ ۾ اڇلائجي،
 پنهنجي هستي کي سراسر مڃجي.
 هي ٿيو حق اليقين تحقيق ڄاڻ،
 ٿي فنا، ان مان بقا جو ماڳ ماڻ.
 تن بدن فاني ٿيا هڪ ذات ۾،
 نور ظاهر ٿي ويو ظلمات ۾.
 پنهنجي هستي کي ڪري ڇڏ گم صفاءِ
 بيخودي سان ڪر اناالحق جي صدا.
 دم اناالحق جو اچي ٿو حق وٽان،
 هي حقيقت ڄاڻ تون ويساه سان.
 جيڪڏهن دل سان وٺين هن راه کي،
 بيگمان حاصل ڪرين الله کي.
 عشق ڏس طرحين تماشا ٿو ڪري،
 ڪيئن ته اٿي ٿو نرالي جاءِ تي.
 جيئن جو پنهنجو پاڻ ڏيکاري ٿو عشق،
 جان و تن کي جلد ۾ ڳاري ٿو عشق.
 نور کي ڳولن ٿا پاڇا جابجا،
 پر ٿين ٿا نور جي آڏو فنا.
 هن طرح جيڪو به ڳولي ٿو خدا،
 سو خدا آڏو ٿئي ٿو خود فنا.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.
 هڪ ڏهاڙي هڪ سڄي سالڪ صفاءِ

منهنجي مرشد وٽ اچي ڪئي هي صدا:
 ”هت اچي حاضر ٿيان ٿو هر گهڙي،
 ڇا هتي پڻ ٿيندي منهنجي رهبري.
 ڇا هتي پڻ هٿ ۾ دامن کي ڪبو،
 پنهنجي مرشد سان سدا رهيو ڪنو؟“
 پير مشڪي ۽ چيو اُن مرد کي،
 ”مان اسان کان هوڻ جڳهه آهي مٿي.
 پاڻ پنهنجو ڄاڻ ۽ مون کي سڃاڻ،
 منهنجي دامن کي وٺي رک منهنجي ڄاڻ.
 هيڪڙائيءَ ۾ سدا هجي هتي،
 هيڪڙائيءَ ۾ ٻيو آهي ڪٿي! .
 هن حقيقت تي برادر غور ڪر،
 ڇڄ سڪندر واري پٽ کي سربس.
 تنهنجي هستي پٽ سڪندر جي بڻي،
 باخبر بڻجي انهيءَ کي ڇڄ ڪٿي.
 پٽ ڀڄڻ ڌاران نه ملندو دڳ سڌو،
 ناهي سڀ ڪنهن کي پتو هن رمز جو .

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

ڇڏ ڪٿي ڪشف ۽ ڪرامت جي پڇر،
 هي دعائن جا دلاسا دور ڪر.
 راهه مولِي جي لطيفن ۾ نه آه،
 عشق وارو غم وظيفن ۾ نه آه.
 قلب، روح ۽ نفس وارو ذڪر ڇڏ،
 پر نه درد-عشق وارو فڪر ڇڏ.
 اصل ۾ سارو ٽڳيءَ جو ٿاهه آه،

راهر و هر دم هتي گمراه آه.
 ذکر قلبي ۾ وڌن ٿا وسوسا،
 عاشقن جي راه ٻي آهي صفا.
 ڪاسبي هي راه ڪن ٿا اختيار،
 جنهن تي ناهي واقفن کي اعتبار.
 هي سراسر آهي، شيطاني عمل،
 بيخودي ۾ آهي سبحاني عمل.
 ڇڏ لطيفن جي نمائش جي پيچر،
 هي نمائش آهي ذلت سرسبز.
 عام ليکي هو ولي الله آه،
 پر اها جور و جفا جي راه آه.
 ورد بيشڪ آهي، ليڪن درد ناه،
 درد ڌاران ڪوبه ڪامل مرد ناه.
 ڊوه سان حيلاً بهانا ٿو ڪرين،
 بي سبب مڪر ۽ دغا ۾ ٿو مرين.
 جو ٻيائي کي ڇڏي هوشيار ٿيو،
 جان و دل ڏئي يار کي خود يار ٿيو.
 حق بنا دنيا ۾ ناهي ڪو ٻيو،
 باخبر ٿي رک پتو هن راز جو.
 حق بنا ڪونين ۾ ڪونهي ٻيو،
 آهي فرمودو اهو توحيد جو.
 ڪيئن ڪئي مان ڪيچ بنجي ٿا پون،
 ڏس وري سي ماڻ ۾ ٿا ماڻجن.
 ڪيئن خدائي ۾ خدا گم ٿو رهي،
 بادشاهي ٿي گدائي ۾ چپي،
 بحر ڪيڏو موج ۾ مخفي ٿيو،
 آهي پاڻيءَ جي مٿان پردو پيو.
 بحر کان ٻاهر ٿيو پاڻي ڦڙو،

بحر سڏبو بحر جي اندر اهو.
بحر توڙي نهر سارو آهي آب،
هر ذري جو مرڪز آهي آفتاب.
موجزن درياه دل ۾ ٿو رهي،
هي قلم ٿو 'راز نامي' کي لکي.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

مان نٿو ٻوليان اهو ٻولي ٿو پاڻ،
مان نٿو ڳوليان اهو ڳولي ٿو پاڻ.
مان نڪي مسلم نڪي ڪافر ڪٿو،
منتر ۽ جادو منجهان ڄاڻان نٿو.
ملحد ۽ زنديق ناهيان بي گمان،
دور آهيان انت ۾ بي انت کان.
مان نه آهيان بزرگ ۽ ڪو شيخ پير،
فقر جي تڪميل ۾ آهيان فقير.
عابد ۽ زاهد گدا مون کي نه ڄاڻ،
پيشوا ۽ پارسا مون کي نه ڄاڻ.
مفتي و ملا نڪي قاضي ٿيس،
هر طرح هر حال ۾ راضي ٿيس.
مان نڪي نوڪر نڪي اقا غلام،
سڀ کي سچ پچ دور کان آهي سلام.
دور آهيان دين ۽ اسلام کان،
ويجهڙو حق ٿو رهي هن رمز سان.
هن طلسمي رنگ ۾ رهجي ويس،
عشق جي ميدان ۾ پهچي ويس.
ٻڌ سراسر راز وارو هي سخن،

دور ڪر سڀ مان، اسان ۽ جان تن.
 جيڪي دروازا هيا، تن کي ڇڏيم،
 يار پنهنجي شهر مان حاصل ڪيم.
 دم انا الحق جو هٿان ٿو دار تي،
 جنهن جو غوغا ساري دنيا ٿي ٻڌي.
 عشق جون موجون رهن ٿيون بي ڪنار،
 راز عالم ۾ ٿين ٿا اشڪار.
 مثل- حيدر فتح ڪر خير جو ڪوٽ،
 هل هنئين سان هوت ڏي غازي تي گهوت.
 پيچ ڪٿي هي ڪوٽ خير جي مثال،
 دوجهان ۾ جيئن ڪرين حاصل ڪمال.
 صدق دل سان علم سک توحيد جو،
 پيٽ وارو علم ڪر سارو ڦٽو.
 دوش تي منصور جي جهنڊو رکيم،
 ان جي بريق کي مٿان کولي ڇڏيم.
 مان ڪيان ٿو ان جي رمزن جي پچار،
 جيئن ٿئي دنيا سڄي تي اشڪار.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

مٿي وٺي توحيد جي مخمور ٿيس،
 ملحدن ڄاتو ته مان مشهور ٿيس.
 هر هميشه پي شراب ۽ پي شراب،
 لاهه تسبيح ۽ مڙهي جو حجاب.
 پاڻ کان شيخي بزرگي دور ڪر،
 ڇڏ اميري ۽ وزيري جي پچر.
 ماءُ پيءُ پٽ زال وارو ميل ڏس،

ڪيئن نه پٿريو آهي قدرت ڪيل ڏس.
 عام ڪي ان ڳالهه جو ناهي پتو،
 حشر ڇا ٿيندو انهي احوال جو.
 ڇڏ انهن وردن وظيفن جي پڇر،
 عشق ڌاران ڪجهه نه ٿيندو ڪارگر.
 توڙ تسبيح ۽ مڙلي ڪي وسار،
 پاڻ تان چوڻو بزرگي جو اٿار.
 پنهنجي قاتل گودڙي ڪي باهه ڏي،
 هر طرح سان ڇڏ ٺڳيءَ جي ٺاهه ڪي.
 چست ٿي ڪيڏيون نمازون ٿو پڙهين،
 سست موليٰ جي طلب ۾ ٿو رهين.
 خلق جو خادم ٿي مخدومي وسار،
 خوءِ فرعوني ڇڏي ڏي هوش ڌار.
 جو رهيو مخدوم سو محروم ٿيو،
 جو رهيو محروم سو مخدوم ٿيو.
 ناهي مخدومي ۾ رندن جو گذر،
 آفتون آهن انهي ۾ سرسبز.
 ڄاڻ اڳ ۾ اصل تنهنجو ڇا هيو،
 ڪيئن فرشتن تو اڳيان سجدو ڪيو.
 هت اچي غافل غلامي ٿو ڪرين،
 عبد ٿي سڀ جي سلامي ٿو ڪرين.
 بادشاهي مان بڻايائون غلام،
 سخت حيرت ۾ رهان ٿو والسلام.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

جي منور ٿو ڏسين شمس و قمر،

تن کي خود روشن ڪيو تنهنجي نظر.
 ڏس وري هي برگ- گل شاخ ۽ شجر،
 بهرور، جن کي ڪيو تنهنجي نظر.
 آسمان تي تنهنجي اک جو نور آه،
 ڇا ڏسي جيڪو نظر کان دور آه.
 تنهنجي اک هر راز کي ظاهر ڪيو،
 پر نٿو توکي پوي پنهنجو پتو.
 تيز تلوار آهي مستن جي نظر،
 پڇ پري مون کان هتي وڃ ڪر حذر.
 آهي مستي سان ڀريل منهنجي نگاهه،
 هٿ پري زاهد مبادا ٿئين تباھ.
 سربسر آهي اها خوني نظر،
 غير واصل کي ڪندي زير و زير.
 آهي مستي سان ڀريل منهنجي نگاهه،
 دور ٿي ان کان هميشه گهر پناه.
 ناهي هرگز منهنجي معمولي نظر،
 وٺ خزانو عشق جو ڏي جلد سر.
 شينهن جي اک ڏي ڏسڻ دشوار آه،
 پر ڏسي سو جنهن کي حاصل يار آه.
 منهنجي اک ديدار جي قابل بڻي،
 ڪيئن نه هر ڪنهن واسطي قاتل بڻي.
 آهي منهنجي اک مثال- ذوالفقار،
 جنهن کي چڻ هٿ ۾ کنيو حيدر ڪرار.
 ڪير سهندو عاشقن جي اک جو تاب،
 پنهنجي هستي کي وڃائيندو شتاب.
 آهي صورت کان سواءِ منهنجي نظر،
 پاڪ اعليٰ ذات بيشڪ سربسر.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

اڳ ۾ پنهنجي ماءُ مان پيدا ٿين،
پوءِ دائي جي هٿن ۾ تون وٺين.
پرورش ڪئي تنهنجي دائي چار ڏينهن،
تو لڳايو آهي ان سان پنهنجو نينهن.
ڇڏ انهي دائي کي مادر کي سڃاڻ،
ڪر پري هي غير جي پوشاڪ پاڻ.
تنهنجو خلقيندڙ خدا آهي ٻيو،
معجزو سمجهين متان تون ماءُ جو.
جسم جي دائي جو واري ڇڏ اکر،
جسم توڙي جان و دل جي ڇڏ پچر.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

ٿورڙو پاڻي اگر ٿئي ٿو روان،
موج دريا ۾ هڻي ٿو زور سان.
دم هڻي دريا ٿو سمجهي پاڻ کي،
جانبجا پنهنجو ئي غوغا ٿو ٻڌي.
جيڪڏهن پاڻي کي ڪجهه رستو ملي،
موج سان مهران بڻجي سو وهي.
راهه جاري ٿي ته جهٽ دريا ٿيو،
ان جي لهرن جو لقاء پيدا ٿيو.
هڪ جڳهه تان سير بڻجي ٿي وڃي،
جا گهڻين پيڙين جا تختا ٿي پڇي.
پاڻ خود هڪ موجزن درياءَ ڇڏي،

هت لٽا آهيون مٽيءَ جي ملڪ تي.
 ٻن جڳن ۾ ڪج ڪلاهي ٿا ڪيون،
 خود گدا هوندي به شاهي ٿا ڪيون.
 جابجا آهي سدا هڪ ذات- حق،
 خود اناحق جو پڙهايائون سبق.
 بحر معنيٰ جو ڪليو- منهنجي مٿان،
 ”لا“ ڇڏي ”الا“ ۾ آيس عشق سان.
 اصل ۾ تون بحر آهين بي ڪنار،
 تو منجهان موجون اٿن ٿيون بي شمار.
 فرق ناهي موج ۽ مهراڻ ۾،
 سچ ته سڀ ڪجهه آهي پنهنجو پاڻ ۾.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

آهي موجودات موجن جي مثال،
 جنهن ۾ حق جي ذات جو آهي ڪمال.
 اي سچڻ تون پنهنجي دل کي صاف ڪر،
 پاڻ اڳ ۾ ڇا هئين انصاف ڪر.
 هي سڀئي قانون رسمي ڪر ڦٽا،
 پنهنجي ننگ و نام کي تون ڇڏ صفا.
 رسم جي ڦندي ۾ هيئن ڦاسي نه وڃ،
 غرق ڪر رسمن کي منهنجي ڳالهه مڃ.
 ڪيترا پاڻيءَ جا چشما ڌار ڌار،
 چنڊ جي چهري کي ڪن ٿا آشڪار.
 آهي چشمن ۾ سندس فاني مڪان،
 روشني قائم رهي ٿي چنڊ سان.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

خلق جي هر رسم کان آزاد ٿي،
ياد ڪر هڪ يار کي آباد ٿي.
هر طرح جي رسم کي تون ڏي ڏٺو،
پاڻ وڪڻي هن محبت جو ستو.
رسم جي هر راه شيطاني بڻي،
خود شناسي راه رحماني بڻي.
رسم جي هر ڪار دجالي رهي،
دل الاهي عشق کان خالي رهي.
دور ٿي دجال کان تون دور ٿي،
عاشقي جي راه ۾ مشهور ٿي.
ريت رسمن ۾ رهي ٿي ڪافري،
اهي ساري بت پرستي آڌري.
ڪفر ۽ اسلام جون پاڙون پٽي،
مون مسلماني ڇڏي پنهنجي مٽي.
هر طرح سان مون مسلماني ڇڏي،
مذهب و ملت پٽي پنهنجي مڏي.
مذهبن سان ناهي منهنجو واسطو،
مان انهيءَ ڪتراڳ مان ڄاڻان نٿو.
بت پرستي آهي رسمن ۾ صفاءُ
هيءَ حقيقت آهي ڄاڻي هڪ خدا.
روڳ رسمن جو پري ڪر پاڻ کان،
عشق رک لولاڪ واري شاه سان.
ڄاڻ رسمن کي صفا زنجير دام،
جن ۾ ڦاسي ٿا وڃن ماڻهو مدام.

اي سڄڻ هن دام کي توڙڻ کڀي
منهن زماني کان صفا موڙڻ کڀي.
جي زماني کان قدم ٻاهر ڪرين،
راز حاصل سربسر هر هر ڪرين.
سڀ کي سوگهو ٿو ڪري رسمن جو دام،
جو بچيو ان کان سو آهي شاد ڪام.
مرد سو آهي جو توڙي دام کي،
هي جهان ڇا؟ هو جهان هڪدم ڇڏي.
عشق جون رمزون ڪيان ٿو آشڪار،
دين ۽ دنيا جي جهڳڙن کي وسار.
ننگ و نام ۽ ريت رسمن کي وسار،
ڪافري ڇڏ تون موحد ٿي گذار.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

آهي ان جو اسم، اسمن ۾ نهان،
سڀ فنا آهي، اهو آهي عيان.
اسم ايڏا ڇا ڪندين اثبات ۾،
محو ڪر اسمن کي ان جي ذات ۾.
آهي اسمن ۾ سمورو اختلاف،
ڄاڻ معنيٰ کي ته سڀ ڪجهه آه صاف.
تون فلاڻو پٽ فلاڻي جو نه چئو،
پاڻ تون آهين اهو ناهي ٻيو.
بحر گم موجن ۾ پنهنجو پاڻ ٿيو،
نيٺ موجن مان وري مهراڻ ٿيو.
گم ٿيون موجون ته دريا دم هنيو،
سڀ ڪجهه آهيان مان نه آهي غير ڪو.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

مون کي طنزور بنائي پاڻ يار،
ڪيئن وڃائيندو وڃي ٿو آشڪار.
مون منجهان نغما ٿا نڪرن بيشمار،
سي ٻڌي وٽ قرب سان اي قربدار.
سر ڪڍي ٿو سوز مان هي ساز ٻڌ،
هر نموني جا اچي آواز ٻڌ.
يار جي هٿ سان وڃي ٿي ان جي تار،
راز قدرت جا ٿين ٿا آشڪار.
هجر جي يا وصل جي ٻولي ڪڏهن،
حال مستي جي ڪري هولي ڪڏهن.
ڪجهه نٿو ٿئي حڪم ان جي کان سواءِ،
پنهنجي هستي کي مٽائي ڇڏ صفا.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

منهنجو ڏاڏو مشهر صاحبڏنو،
جو محمدحافظ اعليٰ شان هو.
هڪ ڏهاڙي شهر کان ٻاهر ٿيو،
سير خاطر واٽ ورتيون ٿي ويو.
ڪوٽڙي ۽ ڏيوڻي جي درميان،
هڪ اگهاڙي مست عورت ٿي عيان.
اصل ۾ ”بصري“ انهيءَ جو نام هو،
جنهن جي حالت کان نه واقف عام هو.
ويجهڙو خواجه جي بيهي پاڪباز،

درد واري داهن ڪئي هڪ دلنواز:
 ”ڏس ته توکي ڪيئن نه ساري ٿو خدام
 تون خدا کان چو ٿيو آهين جدا.“
 بيت سنڌي ۾ ٻڌايائين ٻه ٽي،
 پيش خدمت ٿو ڪيان تن کي هتي:
 ”چري ڪري بصري، ڪري تا ڪر نانهن،
 وئي پرائي وهانءِ تنجو هنڌو تا هي ٿيو.
 جتان گهڻو جڳ ۾، پر ڄم نه جيئن ڏئي،
 باب نه پڙهج بي، هج الوده الف سان.
 ورساڻ وجهڻو ڪاڻ، ڪرسان ڪليو سمهين،
 آيل هي اهڃاڻ، جو ڪڻ ڇڏي ته ابرين.“
 هي ٻڌي خواجه صفا بيخود ٿيو،
 سربسر عاشق بڻيو الله جو.
 پنهنجو پٽڪو پاڻ اڇلايائين مٿان،
 مٿي محبت جي چڪيائين چاه مان.
 بس محبت کان سوا سڀ ڪجهه ڇڏي،
 جهنگ ۾ ويهي رهيو گوڏا گڏي.
 چهل چاليها ڪڍيا جيئن مرد- راه،
 پوءِ هلي آيو عبیدالله شاه.
 پاڻ خواجه کي ٻڌايائين مريد،
 لامڪان تائين پڇايائينس ديد.
 راز وحدت جو مليس مرشد هٿان،
 حسن- جاناڻ جلوه گر ٿيس دل مٿان.
 آهي الفت جي اهائي شاهراه،
 رک طلب هڪ يار جي ٻئي کي نه چاه.
 بس عبیدالله اسان جو شاه هو،
 هر طرح هر حال ۾ همراه هو.
 هو سراپا نور هو مرد- ڪمال،

ڪوڙ، جنهن پيدا ڪيا عيسيٰ مثال.
 خضر خادم هو سندس درگاه جو.
 هر ولي چڻ هو سپاهي شاه جو.
 ان جو هر دربان سڪندر جي مثال،
 ڇٽ ولايت جو هيس سر تي بحال.
 ڪيترا خاقان وخسر و قيقباد،
 جمر ڇا داراءِ نوڪري ۾ شاد، شاد.
 چڻ هيا ”شيلي“ ”جنيد“ ان جا مريد،
 معتقد ”ذوالنون“ توڙي ”بايزيد“
 هر ملڪ ان جو ثناگو بي گمان،
 غوث توڙي قطب هر هڪ مدح خوان.
 پاڻ هو آل- محمد مصطفيٰ،
 جنهن جو ڏاڏو هو علي المرتضيٰ.
 سو عبيدالله هيو نور- خدام
 خواجہ حافظ رهنما جو پيشوا.
 تنهن عبيدالله هادي سرفراز،
 خواجہ حافظ سان رکيا راز و نیاز.
 پنهنجو مرشد پير ”عبدالحق“ سچو،
 جنهن جو اعليٰ مرتبو مولِي ڪيو.
 پير عبدالحق سخا جو بحر ٿيو،
 جڳ ۾ جنهن کوليو خزانو فيض جو.
 وصف ان جي ڪين ٿي سگهندي تمام،
 جو چوان سو ڪجهه به ناهي والسلام.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.
 هي سمورا اسم ٿيا هڪ ۾ فنا،

هڪ ٿيا سارا برابر هڪ ٿيا.
 هڪ منجهان پيدا ٿيا نالا لکين،
 هڪ منجهان ٿيون صورتون اعليٰ لکين.
 ”الف“ پڙه ”بي“ ”تي“ جي وائي کي وسار،
 بت پرستي آهي ”بي“، ”تي“ جي پچار.
 الف مان پيدا ٿيا هي باب سڀ،
 تون ڦٽا ڪر تن سندا آداب سڀ.
 پيش وحدت پيو ادب جو سر پڄي،
 دور ٿيا آداب وحدت کي ڏسي.
 اوچتو وحدت جو خيمو جيئن کٽو،
 خود بخود اڏريو پڪي آداب جو.
 ٿي ادب کان پوءِ وحدت مستقيم،
 جو به چاهيو سو ڪيو سڀ ڪجهه ڪريم.
 لعل وحدت کي، ادب کي آب ڄاڻ،
 هٿ ڪري هي لعل، هر ڪنهن کي سڃاڻ.
 ڇڏ وظيفا اسم وٽ الله جو،
 غير ڪڍم وٽ جابجا نالو اهو.
 ناهي ڪجهه مولِي جي نالي کان سواءِ،
 ڪاهلي آهي وظيفن ۾ صفا.
 هوش سان هل ڇڏ وظيفن جي پچر،
 دربدر چو ٿو رُلين اي بي خبر.
 راز رحمانِي جي ساري له خبر،
 ڪر وظيفن کان پري پنهنجي نظر.
 فڪر- حق جي ذات وارو رک مدام،
 پاڻ تي ٻيون لذتون سڀ ڪر حرام.
 بس انهيءَ هڪ فڪر ۾ هرگاه ره،
 ان جي وحدت کان سدا آگاه ره.
 تون نه آهين يار آهي ياد رک،

جابجا جڳ ۾ جو ڏسجي ٿو عيان،
 سو سراسر عشق آهي بيگمان.
 عشق از خود ڏس اناالحق جو ڏنوم
 جنهن جو هر نقصان آهي فائدو.
 عشق ثابت ڪئي خدا جي پاڪ ذات،
 محو، جنهن ۾ ٿي سموري ڪائنات.
 بس هيو هڪ خاص عاشق معتبر،
 پنهنجي هستي کان سراسر بي خبر.
 وصل جي مٿي سان صفا سرشار هو،
 رمز روحانيءَ جو واقفڪار هو.
 عام سڏبو جيڪو اڪيداس هو،
 پرت وارن ۾ هميشه پاس هو.
 اصل ۾ نالو هيس ”عادل فقير“،
 مست ۽ مجذوب هو روشن ضمير.
 رمز اثباتي ۾ هو هوشيار هو،
 ”لي مع الله“ جو به واقفڪار هو.
 جان تي ظاهر ۾ پاتائين جڻيو،
 هرڪو ان جي حال کان واقف بڻيو.
 هي خبر قاضين جي ڪن تي پئي جڏهن،
 گڏ ٿيا مُلا ۽ مفتي سڀ تڏهن.
 جلد عاشق سان لڙڻ لئي ٿيا تيار،
 صبر جو دامن ڪيائون تار تار.
 اڳ ۾ هڪ سالڪ اچي ان کي چيو،
 ”پاڻ کي تو قرب جو قيدي ڪيو.
 تنهن ڪري قاضين ۽ مفتين جو سپاهي،
 توکي مارڻ ٿو اچي اي مرد- راهه.“
 رڙ ڪري عاشق ڏنس ورندي اها،
 ”جو چيئي ٻيهر به چئو تون مرحبا.“

جي حقيقي عشق کي حاصل ڪرين،
 پنهنجي هستي کي صفا واري ڇڏين.
 عشق جي تلوار آهي چيلهه سان،
 ڪيئن نه ان جو سير حاصل مان ڪيان.
 عشق جي تلوار جي قابو ڪندس،
 خوف اڳتي جو رکي ڪئن ويهندس.
 يار جي قدم ۾ سر قربان ڪندس،
 عالمن کي هر طرح حيران ڪندس.
 يار جي رستي ۾ قرباني ڪبي،
 محب مڙي جي هي مهماني ڪبي.
 راز سڀ منصور جيئن ظاهر ڪبو،
 عشق سان سولي تي سر پنهنجو ڏبو.
 عاشقن جي صف ۾ جيڪو بيهندو،
 پنهنجو سر سولي اڳيان حاضر ڪندو.
 دل ۾ آهي بحر غم جو موجزن،
 موج ان جي موج ۾ آئي ٿي من.
 عشق منهنجو خون هاريندو بچاءُ،
 تيغ ان جي سان ڪسڻ آهي روا.
 سر ڏيڻ هن راه ۾ آهي پلو،
 راز ظاهر ٿئي زبان سان عشق جو.
 يار جيئن چاهي خوشيءَ سان تيئن ڪيان،
 مان سندس قدم اڳيان قربان ٿيان.
 اوچتو ملن اچي ڪڙڪو ڪيو،
 جن جي آڏو پاڻ ڏاڍو خوش ٿيو.
 پاڻ پنهنجو غير کان آزاد رک.
 ”قل هو الله“ آهي ”الله الصمد“
 ڄاڻ معنيٰ باليقين آهي ”احد“.

ڪير آهيان، ڪير آهيان، ڪير مان،
پاڻ ڇا آهيان، عجب ۾ تو رهان.

دوبدو بيهي ڪيائين هيءَ صدا:
”مرحبا صد مرحبا صدر مرحبا.
خوش هجو اي قاضيو! اي مفتيو!
پنهنجي دل جي مدعا پوري ڪيو.
جي شريعت حڪم ڏئي ٿي قتل جو،
سيگهه ۾ هي ڪوٽ هستي جو پڇو.
حق جو ڪلمو سڀ ٻڌي حيران ٿيا،
جوش ۾ تن کي وڏا جولان ٿيا.
عالمن فتويٰ ڏني: ”رسوا ڪجيس،
منهن مٿان دانگي ملي گهرائجيس.“
ڪيس چاڙهيائون گڏه تي خار مان،
لپ مٽيءَ جي ٿي هنيس خورد و ڪلان.
هر طرف هي هل ٻڌو ٿي خاص و عام،
شير هو سڀني جي وچ ۾ شاد ڪام.
عام ماڻهن ڪيس طعنا ٿي ڏنا،
هر طرف کان ٿي پتر اُن کي لڳا.
ڏاند ان کي هو چڙهيءَ جي واسطي،
سو ڪهي کائڻ لڳا ماڻهو اُتي.
هي ٻڌي عاشق صفا سڀ کي چيو:
”هن گڏي ڪم کان اوهان توبه ڪيو.
گوشت کائيندو جو منهنجي ڏاند جو،
پڪ انهيءَ کي موت ايندو اوچتو.
موت جي تلوار ايندي تن مٿان،
قتل ٿي ويندا هي قاضي ناگهان.“

نيٺ هن بانگي بهادر کي ڇڏي،
ويو هليو هر ڪوئي پنهنجي جاءِ تي.
گوشت سؤ چاليهه ماڻهن ۾ هليو،
جن به کاڌو تن جو سڀ کي هو پتو.
اوچتو تن جي مٿان اٿي قضا،
جن به کاڌو ڏاند هو سڀئي ڪٺا.

جي هيا ملا ۽ مفتي سڀ مٿا،
نيٺ ان عاشق به پورا دم ڪيا.
مون انهيءَ بابت گهڻو ماريو مٿو،
جڳ ۾ هرڪو ناهي طالب راز جو.
هائِ مخفي راز ڪيئن رهجي ويا،
مان ٻڌايا، پر نه جڳ ظاهر ڪيا.
ڪيستائين ٻيو ٻڌائيندس ڪلام،
اي برادر بس ڪيان ٿو والسلام.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

سڀ سڃا عاشق وڃي رستي لڳا،
مان هتي افسوس ڪاوان ٿو ڏکا.
عشق وارا ويا ڇڏي هن حال ۾،
جو اڃا تائين رهان ٿو ڦال ۾.
عشق وارا ويا هليا حيران ڪري،
جن جي خاطر جيءُ منهنجو ٿو جلي.
عشق وارا ويا هتي حيران ڪري،
سوز جن جي ۾ ٿي دل سڌا پري.
دوستن وٽ عاشقن ديوا ڪيا،
ٻڙجي بي گهر مون هتي ڦيرا ڪيا.

عشق وارا ويا چڏي هت واءِ واءِ،
 حال پنهنجي تي ڪيان ٿو هاءِ هاءِ.
 مون کي هن حالت ۾ حيراني ڏئي،
 عشق وارا ويا پريشاني ڏئي.
 عشق وارن کان سوا لاچار ٿيس،
 دريدر دانهون ڪري بيڪار ٿيس.
 عشق وارا جڳ چڏي آزاد ٿيا،
 جاوداني عيش سان آباد ٿيا.
 درد واريون ڪيتريون دانهون ڪندس،
 عشق وارن واسطي آهون ڪندس.
 دل ۾ تن جي درد جي جاگير آه،
 بس انهن ڳالهين جو هي تاثير آه.
 سر تي آيو عشق وارن جو فراق،
 مون کي ماري ٿو انهن جو اشتياق.
 عشق وارا ويا انهيءَ جي راه ۾،
 سڀ دعاگو ٿيا سندس درگاه ۾.
 غم جي رمزن کي سڃاڻي ڪر نظرم
 جيئن پوي توکي حقيقت جي خبر.
 پير عبدالحق اسان جو يار ڏس،
 حق جي رمزن جا لکين اسرار ڏس.
 حق ڏنيون جنهن کي هزارين حڪمتون،
 هر گهڙي آهن مٿس لک رحمتون.
 پاڻ هادي رهنما، جنهن جو ٿيو،
 حق جي رمزن جو پتو ان کي پيو.
 جنهن کي بخشائين پيالو فقر جو،
 ان جو پارس سان وڃي پاسو لڳو.
 عشق جي جوهر کي حق جي ذات ڄاڻ،
 آيتون حق جون ڏسي ان کي سڃاڻ.

هر صفت مولي جي هت آيو ڪٿي،
 غير ناهي اهي ساڳيو ئي ڏٺي.
 جڳ جي شاهي ۽ بزرگي کان مٿي،
 هن خدائي کي پڄاڻين ڪٿي.
 دڳ وٺاڻين سڌو درويش کي،
 مٿي محبت جي پيارائين سڏي.
 ڪوڙ مون جهڙا سندس در تي مريد،
 سر ڏيڻ ۾ جيڪي سمجهن پنهنجي عيد.
 پنج پٽ هن عشق جي سلطان جا،
 گنج آهن دين ۽ ايمان جا.
 ڇا ڪري سگهندي زبان تن جي ثناء،
 پاڻ آهن پنهنجو مٿ عارف سچا.
 منهنجو پهريون پيرزادو با اصول،
 مرحبا آهي محمد وٽ قبول.
 خود صفا تحقيق جا گوهر ڪري،
 غير جي تقليد کان ٽٽي ٿو پري.
 دين ۾ دائم رهيس هڪ مشغول،
 معرفت جي ذڪر جو ۽ فڪر جو.
 آهي هادي رهنما بيشڪ پلو،
 مصطفيٰ ۽ مرتضيٰ جو دادلو.
 اوليا ۽ انبيا جو پيشوا،
 حق جو بندو خاص جڳ جو رهنما.
 جنهن جي آڏو ٻئي جهان آهن ڦڙو،
 عرش رسي، جنهن اڳيان هڪڙو ذرو.
 آهي معنيٰ جو خزانو هي فقير،
 جو بزرگي ۾ رهي ٿو بي نظير.
 پير زين الدين ٻيو والا صفات،
 آهي هر هادي جي زينت جنهن جي ذات.

آهي ساڳيو سر انهيءَ هڪڙي ۾ پاڻ،
 تون به هڪڙي ۾ اهوئي سر سڃاڻ.
 دين محمد آهي ثالث دلربا،
 عشق واري سلسلي جو رهنما.
 پيشوا چوڻون محمد جو ولي،
 فخر دنيا جو سچو عاشق سخي.
 بعد ۾ خاصو خداداد آهي پير،
 عشق واري راه ۾ روشن ضمير.
 هي سمورا نام ٿيا هڪ نام جا،
 يار هڪڙو آهي بيشڪ جابجا.
 هڪ منجهان هر هڪ لقا پيدا ٿيو،
 عقل کي هن حال حيرت ۾ وڌو.
 هڪ اهوئي سر هتي آيو هلي،
 اصل ۾ آهي حقيقت هيءَ پڪي.
 تون انهيءَ ڪثرت ۾ وحدت کي سڃاڻ،
 سچ تہ وحدت آهي ڪثرت پنهنجو پاڻ.
 هت قلم جو سر صفا ڪٽجي ويو،
 جو هيو لکڻو اهو لکجي ويو.
 هي خدائي ٿيو سندس در جو غلام،
 ”راز نامو“ ختم ٿيو بس والسلام.
 حڪم ان جي سان کلي ٻيهر زبان،
 جيئن چيو مون کي سچن ٿين ٿو چوان.
 مختصر آهي برابر هي ڪلام،
 فائدو حاصل ڪري هر خاص و عام.
 خون مان ٻوڙي قلم کي بار بار،
 هن رسالي کي ڪيو مون اشڪار.
 عشق جا اسرار ظاهر ٿو ڪيان،
 محو آهن ذڪر ۾ دل ۽ زبان.

ڪنهن کي طاقت ناهي جو خطرو ڏئي،
 حڪم ان جي ساڻ هلچل ٿي رهي.
 عام ماڻهن کان پري ڪن ۾ اچي،
 يار مون سان ڳالهه ڪئي اسرار جي.
 ڪي ڏهاڙا بند هئي منهنجي زبان،
 اوچتو هي بار ايو دل مٿان.
 فرض سنت مستحب کي خاص و عام،
 نفل واجب سان پڙهن ٿا صبح و شام.
 ياد هرڪو ٿو ڪري قرآن کي،
 پر وظيفن سان نٿو مولِي ملي.
 هو پڙهن ٿا جيئن اجورو ڪوملي،
 جيءُ سندن جهوري انهيءَ ۾ ٿو جهجي.
 نفس پنهنجي کي ڦٽو ڪر وٺ خدام،
 جسم ڪر مولِي جي رستي ۾ فدا.
 ٻڌ ڌار سالڪ سخن منهنجو سچو،
 دل ۾ ان جي عشق جو ديرو لڳو.
 حال ۾ هر هڪ سخن ڄاڻو بچاءُ،
 حال ڌاران آهي هر گفتو خطا.
 ڪيفيت ڄاتي نه ڪنهن هن حال جي،
 آهي ساڳي ڳالهه حال ۽ قال جي.
 دينداريءَ کي صفا واري ڇڏيم،
 هن مسلمانِي کي ميساري ڇڏيم.
 بس پڇي ويا زهد، علم ۽ قيل و قال،
 ويو زماني تان ڪڇي منهنجو خيال.
 آڱ ۾ اڇلائي ڇڏ سارا ڪتاب،
 ٻڌ ”خدائي“ جي حڪايت لاجواب.
 عقل جان ۽ دل ۾ آهي سڀ ٺڳي،
 غيب کان اهڙي خبر مون کي ملي.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

ڪجهه ته ماضيءَ جو تصور دل ۾ ڪر،
پنهنجي گذريل صورتن تي ڪر نظر.
تنهنجي پيري ۽ جواني جو مثال،
ڄڻ ته هڪڙو خواب هو يا ڪو خيال.
خواب غفلت جو ڇڏي بيدار ٿي،
حال پنهنجي کان سڄڻ هوشيار ٿي.
ڄاڻ ساريون صورتون خواب ۽ خيال،
بت ذرا ويساه سان منهنجي مقال.
سمجهه هن صورت جي هستي کي فنا،
پاڻ کي هر دم انهيءَ کان رک جدا.
جيڪي وهمي صورتون سمجهي ٿو پاڻ،
هي به تن ئي صورتن وانگر سڃاڻ.
پاڪ معنيٰ سان ڪري ڇڏ پاڻ کي،
هل سدائين تون ستو هن راه تي.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

اسم ذاتي جو هميشه ذڪر ڪر،
ذڪر ۾ مشغول ره ۽ فڪر ڪر.
ذڪر جي تشيل آهي سؤ سپاه،
فڪر آهي ڄڻ ته ان جو بادشاه.
شاه لشڪر کان سواءِ لاچار آه،
شاه ري لشڪر وري بيڪار آه.
شاه جي عزت وڌائي ٿو سپاه،

ياد ڪر هي خاص نڪتو خيرخواه.
 ذڪر سان ئي پنهنجي هستيءَ کي وسار.
 جسم کان بيهوش ره ليل و نهار.
 ذڪر جو فرمان موليٰ ٿو ڪري،
 تنهن ڪري هي فرض بڻجي ٿو رهي.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

آهي ڪن ڀيٽن ۾ هڪ مشهور وڻ،
 جنهن کي چندن ٿا چون سڀ اي سڄڻ!.
 ان جي ڪل شاخون ۽ پن سڀ سرسره
 هر هميشه ٿا رهن خوشبو ۾ تر.
 ان جي پرسان ٻيا به آهن اي سڄڻ!
 ڪيترائي مختلف جنسن جا وڻ.
 جيئن هتي هر دم هوائون ٿيون گهلن،
 وڻ سڀئي چندن جي خوشبو ٿا وٺن.
 ان جي نالي ۾ سمورا ٿا اچن،
 اصلي نالا تن جا گم ٿي ٿا وڃن.
 هر شجر اهڙيءَ طرح چندن ٿيو،
 ڄڻ ته چندن آهي چندن مان ڦٽو.
 هر شجر چندن ٿو سڏجي هر گهڙي،
 ان منجهان خوشبو اچي ٿي مشڪ جي.
 آهي پر اسرار هي وڻ ايترو،
 ڪنهن به ان کي ناهي ظاهر ۾ ڏٺو.
 جو اُتي ويندو اهو ٿيندو فنا،
 سر وڃائيندو انهيءَ وڻ ۾ صفا.
 حاٺ هڪڙي ذات هر شيءِ ۾ عيان،

هي مڪان آهي برابر لامڪان.
 اڳ ۾ پنهنجي هوڏ هستي کي وسار،
 پوءِ بلاشڪ ڪر اناالحق جي پڪار.
 خاڪ جو پتلو نه آهي تنهنجي ذات،
 تنهنجي هستي کي ڪڏهن ايندي نه مات.
 هي پراڻو پوش ٿي ويندو فنا،
 تنهنجي هستي کي سدا هوندي بقا.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

تو فقط هڪ دم منجهان آندا به دم،
 ٻن دمن توکي ڏنا هت ڪيئي غم.
 وٺ فقط هڪ دم ڇڏي ٻن جي پيچر،
 هٿ ڪري وٺ خاص وحدت جي خبر.
 ٻن دمن مان ڄاڻ هڪڙو دم ڀلو،
 علم هرڪنهن کي نه آهي راز جو.
 ظاهر ۽ باطن انهي جو آهي گنج،
 پاڻ هڪ آهي نه آهن چار پنج.
 ڪفر ۽ ايمان ۾ ڪانهي وڻي،
 آهي ساڳي ڳالهه نيڪي ۽ بدي.
 پاڻ کي نيڪي بدي کان رک جدا،
 وٺ طريقت جو ستو رستو صفا.
 پاڻ کي نيڪي بدي کان پاڪ ڪر،
 بس پنهي کي تون ملائي خاڪ ڪر.
 ظاهر ۽ باطن جڏهن آهي خدا،
 پوءِ چئو نيڪي بديءَ جو آهي ڇا؟
 پاڻ کي پڪڙي وري رهندين ڪٿي،

جاءجا دلدار ڦيرا ٿو ڪري.
مان نه آهيان آهي ان حاڪم جو ڪم.
آهي دو عالم مٿان منهنجو قدم.
پنهنجي هستي تان کڻي سارو خيال،
مون ڪيو منصور جو جهنڊو بحال.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

روز شب تون راڳ سان همراز ره،
ساز جي آواز سان دم ساز ره،
جي رکين ٿو عشق جي دل ۾ لغام،
ٻڌ ذرا مون کان جدائي جي پڪار.
راڳ جو آواز عاشق ٿا ٻڌن،
سوز وارا ان جي ويجهو ٿا وڃن.
جلد اي عاشق مزو وٺ راڳ جو،
يار پنهنجي سان وڃي ٿي ويجهڙو.
راڳ کي معراج سمجهن ٿا ولي،
روز شب ان کي ٻڌن ٿا متقي.
غير جو هر فڪر مٽي ٿو ڇڏي،
وسوسا ۽ وهم ريتي ٿو ڇڏي.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

وٺ سبق هي معرفت جي راه جو،
فرق ڇڏ هادي جو ۽ گمراه جو.
نيڪ و بد کي بحر وحدت ۾ وجهي،
ڇڏ شڪايت ۽ گلا شيطان جي.

هو ڪڏهن هادي ڪڏهن همراه آ،
 راهرو هن راز کان آگاه آ.
 رهنما بڻجي ڪڏهن يلجي پوي،
 هو ڪڏهن غنچو ڪڏهن گل ٿو ٿئي.
 ياد ڪر ”مجنون“ جي ۽ ”ليلي“ جي ڳالهه،
 يا ٻڌي وٺ ”وامق“ ۽ ”عذرا“ جي ڳالهه.
 اک ملي مجنون کي ليلي واسطي،
 جنهن کي گهايو هڪ نظاري نينهن جي.
 ان جي صورت جو سدا حقدار هو،
 روز شب مفتون مٿس هر بار هو.
 ڪجهه ڏنائين ڪين ليلي کان سواءِ،
 جنهن جي الفت ۾ رهيو ٿي مبتلا.
 راه ۾ ان جو ڪڍيائين انتظار،
 ان جي غم جي مٿي چڪيائين باربار.
 غير کان مجنون وڌو منهن تي نقاب،
 صرف ليلي کي ڏنائين بي حجاب.
 راز کان آگاه ٿي اڄ راه ۾،
 هن ٿي توحيد جي درياه ۾.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

شهر قنڌار ۽ هرات آڏو عيان،
 آهي قلعو هڪ ”قلايش“ نام سان.
 چو طرف قلعي جي آهي ڪوهسار،
 عام سڏجي ٿو تڏهن ٽڪشير غار.
 وقت پنهنجي ۾ عجب اسرار سان،
 هن کي جوڙايو هيو نوشيروان.

ان ۾ هڪ مخفي جڳهه آهي جڙيل،
 جنهن ۾ هڪ پارس پٿر آهي پيل.
 چار تلوارون اُتي آهن عيان،
 ان جي چوڌاري ڦرن ٿيون هر زمان.
 ور وڪڙ دڳ ۾ وڃڻ آهي محال،
 مون گهٽائي ڪئي اڃا آهي مقال.
 هر طرح سان بند ٿيا رستا پيا،
 در تي تلواريون کليل آهن سدا.
 جيڪو پارس واسطي ويندو اُتي،
 پاڻ پنهنجو سر وڃائيندو اُتي.
 جسم سان ڪوئي نه ٿيندو ڪارگر،
 هيءَ حقيقت ٿو ٻڌايان سربسر.
 جو به ويندو ان جو سر ٿيندو قلم،
 ڪير تلوارين مٿان رکندو قدم.
 قتل ٿي ويا هت بهادر ڪيترا،
 جن ڪٽايا پير بازو ۽ مٿا.
 جيڪڏهن ايندو ڪو پارس جي قريب،
 پاڻ پنهنجو سر وڃائيندو غريب.
 جي ڪرين حق جي طلب جو حق ادا،
 ڪر انهيءَ جي راه ۾ سر کي فدا.
 جان و تن سان ڪيئن ملي توکي خدام،
 ڪر انهيءَ جي راه ۾ خود کي فنا.
 ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.
 آهي سڀ ڪنهن ۾ سمائل ان جي ذات،
 مان ٻڌايان ٿو صفا انجون صفات.

حسن۔ ڪامل سان ڪليو هو گل مثال،
 پاڻ پن پن ۾ پساڻي ٿو جمال.
 سبز ڳاڙها ۽ اڇا ڪارا هزار،
 رنگ رنگي ٿو پساڻي بي شمار.
 جيڪڏهن گل جي پنن کي مهڻو،
 صرف پاڻي تن منجهان پيدا ڪبو.
 هي سڀئي گل جا پتا ٿيندا فنا،
 آب خوشبوءِ دار کي رهندي بقا.
 ڏس زمين ۽ آسمان جي ويڪرائ،
 پاڻ ۾ ڪيئن ٿو سمائي يار پاڻ.
 ڪيتري دلڪش ٿي ڏسجي ڪائنات،
 آهي اندر توڙي ٻاهر ان جي ذات.
 سير سلطاني ڪري جو ڪجهه ڏنم،
 سرسبز ان جو پتو سڀ کي ڏنم.
 جو ڏسين ٿو سو سندس آهي جمال،
 آشنا ٿي پنهنجي هستي ڪر حلال.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان؟.

آهي هڪڙي ٻيٽ ۾ هڪ ڳئون عجيب،
 جا پڇي ٿي بک لڳڻ سان بدنصيب.
 بحر ۾ بي خوف ماري ٿي ٽپي،
 جهٽ اچي ٿي بي بها موتي ڪڍي.
 چنڊ جيئن چمڪاڻ موتي ٿو ڪري،
 هوءَ تڏهين ٿي چاه مان چارو چري.
 دور اونداهي کي موتي ٿو ڪري،
 روشني ۾ جابجا هوءَ ٿي چري.

اوچتو موتي جا طالب ٿا اچن،
 ان مٿان پردو مٽي جو ٿا وجهن.
 روشني بدران ٿي اونداهي ٿئي،
 بدحواسي ۾ ٿي هوءَ ڊوڙي ڊڪي.
 سخت حيران ٿئي ٿي موتيءَ واسطي،
 غور ڪر اي راهرو هن ڳالهه تي.
 آهي ناداني سڄي ڳئون جي عيان،
 جا مٽي کان ٻئي طرف ٿئي ٿي روان.
 خود مٽي کي ڪين ڄاڻي ٿي ڏسي،
 خاص موتي جنهن ۾ مخفي ٿو رهي.
 بحر ۾ ٻيهر اچي ڏئي ٿي ٽپو،
 ان منجهان اٿي ٿي هڪ موتي پيو.
 غور سان ٻڌهي قصو ڪر ڪجهه خيال،
 بي خبر بڻجين مٿان ڳئون جي مثال.
 خاڪ جو پتلو پري ڪر سرسرم،
 شاه شاهن جو صفا ايندئي نظر.
 هي مٽي جو بت پري ڪر پاڻ کان،
 بي بها گل هٿ ڪري وٺ ان منجهان.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

دم خدائي جو هٿان ٿو مان ڪڏهن،
 گڏ گدائي سان رهان ٿو مان ڪڏهن.
 جسم سان آهيان ته بڻجان ٿو گدام،
 پاڻ ۾ ناهيان ته آهيان خود خدا.
 ان گهڙي پرواز اعليٰ ٿو ڪريان،
 پنهنجي سر کي پاڻ بالا ٿو ڪريان.

مان نه آهيان آهي ان جي ذات پاڪه
 جا ڪري ٿي وسوسا ۽ وهم خاڪه.
 گرم ٿيا سڀ روز شب ارض و سما
 اصل توڙي نسل جا نالا ويا.
 ڇا مصلو ڇا جڻيو توڙي ڪتابه
 گرم ٿيو ڏوهن ثوابن جو حساب.
 شڪ عقيدا خوف بالڪل دور ٿيا
 دين، ايمان، ڪفر سڀ ڪافور ٿيا.
 غم خوشي ۽ جان و تن سارا ويا
 ذڪر جا ۽ فڪر جا وارا ويا.
 دور ٿيا هر ريت سجدا ۽ سلامه
 ختم ٿي ساري عبادت صبح شامه.
 رد رڳاڪاري جا سڀ رستا ٿيا
 لڙ لڙا لاهي ۽ چاڙهي جا صفا.
 گرم ٿيا اوري پري هجر ۽ وصاله
 ناهي هت ڪنهن جو تصور يا خيال.
 ڪوبه قلبي يا زباني ذڪر ناهه
 هت عبادت ۽ سخا جو فڪر ناهه.
 ناهي مسجد ۽ مڙهي جو ڪو نظامه
 رد وظيفاءِ رد جماعته رد امامه.
 برج سڀ سج چند تارا ٿيا تمامه
 ناهي اڀرڻ ۽ لهڻ جو انتظامه.
 گرم ٿيا ڪشف ۽ ڪرامت جا قصاهه
 ڪين هت آهن حڪومت جا قصاهه.
 ناهي ڪوئي جو ڪري ڪنهن جو سلامه
 گرم ٿيو نيڪي بدي جو انتظامه.
 حج زيارت جي غنيمت دور ٿي
 عقل ۽ تدبير جي هستي ڇڻي.

پنهنجي هستي کان جڏهن پاسو ڪيم،
 اندر ۽ ٻاهر سمورو حق ڏٺم.
 هو ڪڏهن ناسوت مان ملڪوت ٿيو،
 هو ڪڏهن جبروت مان لاهوت ٿيو.
 عشق ۾ پرواز مون ايتو ڪيو،
 راز محرم ناهي ڪو هن حال جو.
 ڪم نه ايندو علم جو چرچو هتي،
 ناهي ڪو بازار جو سودو هتي.
 علم سان عالم جو ٿيندو احترام،
 پير ڪوئيندا انهيءَ کي خاص و عام.
 تون اگر مولِي جو طالب ٿي پوين،
 پاڻ تسخيرات کان پاسو ڪرين.
 عشق جي تلوار کڻ ۽ مرد ٿي،
 مرد ٿي، پر درد ٿي ۽ فرد ٿي.
 آهي شيخي ڇا بزرگي رهندي،
 هي ٺڳي جا ٺاه ناهي ٿي خودي.
 هي طريقو آهي ڏاڍو پر خطر،
 بيخبر هن راه کان ره باخبر.
 نور مرسل جو ڪيو مولِي عيان،
 معرفت جا بحر نڪتا جنهن منجهان.
 جنهن به ٽوڙي بحر ۾ ماري ٽپي،
 سو اتان هرگز نه ٿيو واپس وري.
 بحر گوهر ۽ شناور گهر ٿيا،
 حال جي مستي پسايو هي لقا.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.

صوف جو وٺ صوف پيدا ٿو ڪري،
 انب سان ئي انب جو وٺ ٿو ڦري.
 بن ڪي بيشڪ نام هڪڙو ٿو ڏجي،
 هن ڪي ميوو هن ڪي وٺ ٿو ڄاڻجي.
 آهي ساڳي ڳالهه آدم ۽ خدام
 سمجھ ”الانسان سري“ ڪي صفا.
 پر نرالو آهي ميوي جو سواد
 ڪاٺ پن تاري ۾ ناهي ڪو سواد.
 وٺ ۾ ناهي شاخ ميوي کان جدا
 آهي ميوو شاخ سان محڪم سدا.
 ڇڏ فنا جو ماڳ ماڻي وٺ بقاء
 مڃ نصيحت منهنجي، پس پنهنجو لقا.

ڪير آهيان، ڪير آهيان، ڪير مان،
 پاڻ ڇا آهيان، عجب ۾ ٿو رهان.
 مرد آهين تون ته واري ڇڏ حساب،
 حج زڪواتن سان نه ٿيندين ڪامياب.
 عبد بڻجڻ جي عيوض عارف ٿجي،
 عبد واري وهم کان واقف ٿجي.
 هو نٿا ڄاڻن ته چاهي ”يعرفون“،
 تنهن ڪري زاهد چون ٿا ”يعبدون“.
 عبد جي معنيٰ تي پردو ٿا وجهن،
 معرفت ڪي ڪين سمجهي ٿا سگهن.
 پاڻ ۾ رهجي ته چئجي ”يعبدون“،
 پاڻ کان ٻاهر ٿي پڙهجي ”يعرفون“.

ڪير آهيان، ڪير آهيان، ڪير مان،
پاڻ ڇا آهيان، عجب ۾ ٿو رهان.

استقامت ”اهڏنا“ جو راز آهي،
بينيازي جو اهو آواز آهي.
”اهڏنا“ جو راز سمجهايو علي،
جنهن سڄي دنيا تي بخشي روشني.
اڳ ۾ پڻ پنهنجو هيو اعليٰ خيال،
بينيازي ۾ ٿيو بالا خيال.
مان بهاريدار موليٰ جو غلام،
نوڪري ڏيندو رهان ٿو صبح شام.
مصطفيٰ جي در جو سڱ بڻجي رهيس،
جان و دل سان ان جو طالب ٿي رهيس.
مان ڪمينو ڪير جو دعوا ڪيان،
ڪيئن انهيءَ جي دوستي جو دم هٿان.
يا خدا درگاه ۾ مون کي رساءِ،
ان جي ادنيٰ خادمن سان گڏ رهاڻ.
مصطفيٰ ۽ مرتضيٰ جو مان غلام،
آل- اطهر تي پڙهان ٿو سئو سلام.
مان نبي جي آل تان قربان ٿيس،
ان جي قرباني منجهان سلطان ٿيس.
شاه جي گهوڙي جي پيرن جي مٿي،
شل پوي منهنجي لڳن تي هر گهوڙي.
عشق اهي مصطفيٰ جي اسم سان،
مرتضيٰ جي نام تان صدقو وڃان.
پاڻ فرمايو محمد مصطفيٰ،
اهي بربادي محبت کانسوا.

راز وحدت جو ٻڌايائون صفاءِ
مون گدا کي بادشاهي ٿي عطا.
مهر ڪئي مون تي رسولن جي امام
عاشقن جي صف ۾ آيو منهنجو نام.
دم نہ هڻ هستي جو، سوچي کڻ قدم
ياد ڪر مولِي کي بيشڪ دمدم.
غير جو هر وهم دل تان دور ڪر
مشورو منهنجو اهو منظور ڪر.
پنهنجي آڏو غير کي هرگز نہ آڻ
ماسوا ڇڏ حق جي هستي کي سڃاڻ.
رڪ پتو ويساه سان هن راز جو
جيئن وٺين هر دوجهان جو فائدو.
خود ڪيائون مهر جي مون تي نگاهه
حق بنا هر شئي جي هستي تي تباهه.
هي ”خدائي“ ٿيو غلامن جو غلام
رازنامو ختم ٿي ويو، والسلام.

Gul Hayat Institute

گداز نامو

جا بجا موجود آهي هڪ خدا،
سربر مشهور آهي هڪ خدا.

هر جڳهه تي آهي هو جلوه نما،
ظاهر و باطن سندس آهي لقا.

ان جو نور آهن زمين و آسمان،
پاڻ ذاڪر آهي پنهنجي ذڪر سان.

ڪائنات اندر خدا جي آه ذات،
بيون سڀئي ان ذات جون آهن صفات.

پاڻ ظاهر ۾ ٿي آيو مصطفيٰ،
پر حقيقت ۾ اهو آهي خدا.

پاڻ ٿي ويٺو شريعت جو ڌڻي،
خود بخود قرآن کي آيو ڪڍي.

هڪ محمد ۽ خدا کي ڄاڻجي،
هن عقيدتي ۾ نه ڪو شڪ آڻجي.

چپ چپاتي يار جو ديدار ٿيو،
منهنجي آڏو گنج معنيٰ جو کليو.

هڪ اٿل آئي انهيءَ درياھ مان،
جنهن منجهان اسرار ظاهر ٿو ڪيان.

گفتگو منهنجي نه آهي ان جي آھ،
جستجو منهنجي نه آهي ان جي آھ.

هن ڪتابت جي ڪيان ٿو ابتداء
جان و دل محبوب تان آھن فدا.

هن جو نالو ٿو رڪان نامہ گداز،
جسم و جان بگاري ٿو ان نامي جو راز.

برف آڏو منهن ڪڍي ٿو آفتاب،
سا بگري پاڻي تي بڻجي پئي شتاب.

اصل پاڻي هوم اهوئي برف ٿيو،
برف مان پاڻي بڻيو جو تو ڏٺو.

برف هئي جيتو منجهس هستي رهي،
پنهنجي هستي کي وڃائي اصل ٿي.

ان ڳرڻ کان پوءِ نرالا ڪم ڪيا،
فيض ان جي سان سوين سڙا ڦٽا.

هو ڪڏهن پاڻي، ڪڏهن ٿو برف ٿئي،
اصل مان پيدا ٿو هر هڪ ظرف ٿئي.

چند پاڻي آهي نوڪر جي مثال،
آب جاري آهي رهبر جي مثال.

برف ۽ پاڻي جو هڪڙو آهي حال،
جيئن قمر ۽ بدر جو آهي مثال.

راه مولِي ۾ فنا ڪر جسم و جان،
پن جهانن ۾ ملي جيئن توکي مان.

آهي بيشڪ عاشقن جو ڪم جلڻ،
پنهنجي هستي کي جلائي ڇڏ سڃڻ.

ري جلڻ جي ڪين ملندين يار سان،
ري جلڻ جي ڪين بڻين رازدان.

آب کان نڪري حباب آهي بڻيو،
آب ۾ آيو ته آب آهي بڻيو.

بحر ۾ آيو حباب ۽ لهر ٿيو،
لهر مان ساڳيو ڦري ۽ بحر ٿيو.

جي مٿو ٻاهر ڪندو بڻو حباب،
بحر ۾ هوندو ته رهندو فيضاب.

نوڪر ۽ آقا جو فرق آهي اهو،
ڪول عبرت جون اکيون ڪر غور ڪو.

غرق ٿي توحيد جي درياه ۾،
جيئن رسين الله جي درگاه ۾.

عشق جي آڙاه ۾ خود کي جلاءِ،
ٿي چڙي مان باز، پنهنجا پر هلاءِ.

جيڪڏهن ڪجهه لوڻ پاڻيءَ ۾ پوي،
سو ڳرڻ کان پوءِ ڏس ڇا ٿو ٿئي.

جي وڃي ٿي لوڻ جي هستي مري،
خود بخود پاڻي ٿو بڻجي ان گهڙي.

عبد جي معبود سان گڏجي وڃي،
غير کان آجو ٿي حق بڻجي وڃي.

جيئن سهاڳو ڄاڻ مرشد جي نظر،
جنهن ۾ حق جو فيض آهي سربسر.

تنهنجي هستي آهي چانديءَ جي مثال،
عشق ۾ آهي سهاڳي جو ڪمال.

جو خدا جي راه ۾ ٿئي ٿو فنا،
سو فنا مان ٿو ڪري حاصل بقا.

اي سڄڻ، هن خاڪ جي پتلي کي ڳار،
عاجزي ڇڏ، بي نيازي ۾ گذار.

مرد هڪڙي کي ڀلو گهوڙو هيو،
جنهن کي هو پاڻي پيارڻ ٿي ويو.
جيئن جو دريا جي ڪناري تي پڳو،
وهڻ کي پاڻي پياري خوش ٿيو.

اوچتو گهوڙي کي لوڙهي لهر وئي،
مرد جي دنيا ٿي ساري زهر وئي.

غرق ٿيو دريا ۾ گهوڙو بيگمان،
واٽڙو مالڪ ٿيو هن حال کان.

پاڻ کي درياه ۾ اڇليائين کڻي،
جيئن ڪڍي گهوڙي کي پنهنجا هٿ هڻي.

پر نه گهوڙي کي پڳو، بيوس ٿيو،
خوب غوطا کائي، خود واپس ٿيو.

ويڙهجي لهرن ۾ ويچارو ويو،
هائِ پنهنجي حال کان بي حال ٿيو.

نيٺ غوطن ۾ سندس اک وئي ڪلي،
اوچتو هن هڪ پٿر جي پت ڏٺي.

پت سموري سخت هئي قلعي مثال،
ان منجهان ڪنهن جو به نڪرڻ هو محال.

ڪين نڪتو پت منجهان مجبور ٿيو،
جسم ان جو ويو ڳري وهلور ٿيو.

ان جو سارو جسم پاڻي تي پيو،
موج دريا ۾ وري مارڻ لڳو.

ڪجهه ڏهاڙا هو رهيو هن حال سان،
آب شيرين عام ٿي پيتو اتان.

تن بدن ان جو ڳري ۽ پاڻ ٿيو،
سرفرازي کان تڏهن آگاه ٿيو.

آب جاري ٿيو انهيءَ ديوار مان،
جسم ٻيو پيدا ٿيو ان جاءِ تان.

نام ٿي ويس ”بادشاهه- عارفين“،
سڀ سڏين پيا ان کي شاهه- عاشقين“.

اي سچڻ هن راز کان آگاه ٿي،
عبد جو اولو ڇڏي الله ٿي.

فڪر سان حاصل سمورو حال ڪر،
دور ساري غير واري قال ڪر.

پنهنجي ساري ڄاڻ حاصل ڪر صفا،
ڪير آهن، تنهنجي هستي آهي ڇا؟

جسم جي چولي کي ڦاڙي دور ڪر،
پاڻ کي تون هوبهو منصور ڪر.

عاشقن جو شاه سو منصور هو،
عارفن، جنهن کي ڪيو منظور هو.

عشق جي سوليءَ مٿان هسوار ٿيو،
عاشقن جي صف منجهان نروار ٿيو.

جنهن سمورا سير سلطاني ڪري،
ٻاهر آندو عشق جي تلوار کي.

ات هيا عارف بمع شبلي جنيد،
ٿيا سڀئي حيران، پاتائون نه پيد.

شيردل آئي وڏا واکا ڪيا،
شاھ آڏو سڀ سڀاھي ٿي لڳا.

عاشقن جي راھ ۾ ھن سر ڏنو،
پنھنجي جسم ۽ جان کان آجو ٿيو.

خاڪ واري جسم کان ھو پاڪ ٿيو،
آسمانن تي انھيءَ جو ٿاڪ ٿيو.

توڙ ھستي کي رکي پنھنجي شناس،
لاھ لحظي ۾ ھي ٻانھپ جو لباس.

پير ھيٺان ھي سڀئي عضوا ستي،
رڪ قدم پنھنجا بقا جي ملڪ تي.

صاف دل ٿي، پاڪ رڪ پنھنجي نظرم
يار کي ڏس، غير کان دل دور ڪر.

ديد پنھنجي ديد ان جي سان ملا،
دل ۾ ويھي پور دلبر جا پچاء.

ھي زمين ۽ آسمان ويا مٽجي،
بيخودي سالڪ کي ھن مستي ڏني.

ڪر عدم جي بن ۾ ھستي کي فنا،
جيئن فنا کان پوءِ حاصل ٿئي بقا.

ڪيئن ٿين ڪاغذ ۽ پاڻي ٻئي ڪنار،
ھي ڳري ۽ ھو ڪري ھن کي فنا.

ڪر انهيءَ ڪاغذ کي پاڻي ۾ تباھ،
پاڻ تان هن جان و تن جو بار لاه.

بت بڻيو ڪاغذ ۽ پاڻي ذات- حق،
پير عبدالحق ٻڌايو هي سبق.

عام رب جي راه روزو ۽ نماز،
خاص ڪن ٿا جان ۽ تن کي گداز.

جان ڳارڻ کان سوا ڇا حاصلات؟
جان ڳارڻ سان ملي ٿي حق جي ذات.

اي سڄڻ هن راه ۾ ٿي وڃ فنا،
ڇڏ بلندي کي ۽ پستي کي صفا.

درحقيقت آهي ڪاٺو جسم جو،
روح جنهن ۾ آهي نوراني ڏيو.

هي ڏيو ڪاٺي ۾ مخفي ٿو رهي،
پڇ اهو ڪاٺو ته سارو غم وڃي.

ٿي وڃي ظاهر هي روحاني ڏيو،
دور ٿئي سارو هي جسماني ڏيو.

غور ڪر ۽ ڄاڻ هر هڪ رمز کي،
ڪو تصور شاه جي هستي ڇڏي.

”عبدہ“ جو قول آهي شاه جو،
عام ماڻهن واسطي آهي اهو.

شاہ بیشڪ پاڻ کي ٻانهو سڏي،
پر اسان ڄاڻون ٿا ان جي شان کي.

ٻئي کي ٻانهي جي سڏڻ جي ڇا مجال،
اهي بیشڪ شاه اعظم باڪمال.

عارفن سمجهو محمد کي خدا،
ان جي خدمت ۾ ڪندا سڀ ڪجهه فدا.

جي پڪي آني جي اندر ٿو رهي،
سو هوا ۾ ڪٽ اڏامي ٿو سگهي.

بعد مدت جي اهو آڻو پيچي،
پر هڻي پنهنجا اڏامي ٿو پڪي.

ڪيئن اڏامي ٿو هوا ۾ شاد ٿي،
جيئن وڃي ٿو قيد کان آزاد ٿي.

هر گهڙي جهڙي طرف ڏي ٿئي تيار،
پل اڏامي، ان جو آهي اختيار.

ان جو آڻي ۾ ڪٿي پرواز هو،
ڪٽ سندس سر سوز ۽ آواز هو.

اي سڄڻ، هن جسم جي آڻي کي پيچ،
عرش اعليٰ تي اڏامي جلد وڃ.

مرغ آهين پاڻ کي آڻو نه ڄاڻ،
ڪر يقين ۽ پاڻ کي جلدي سڃاڻ.

بي خبر بڻجين ته آڻو ٿي رهين،
مرغ بڻجين جي خبر پنهنجي لهن.

مرغ آهين تون جڏهن لاهوت جو،
تو اچي هت آسيانو ڪيئن ڪيو؟

عرش اعليٰ جي مٿان پرواز ڪر،
آسياني ۾ وڃي آواز ڪر.

چو وسارين ٿو بلندي جو مڪان،
ڪيئن وڻيو توکي هي پستي جو مڪان.

هڪ جڳهه جنهن کي همال ٿا چون،
جت پچڻ انسان جو آهي ڪنن.

ات هميشه برف ايڏي ٿي وسي،
جو نٿو ان جاءِ تي هرڪو رسي.

جو هجي طالب اهو بيشڪ وڃي،
اڳ ۾ ليڪن ڪوٽ هستي جو پڇي.

پنهنجي هستي جا ڪڍي ڏاڳا ڇڏي،
عشق جي آئين تي پختو رهي.

پاڻ ٿئي دنيا ۾ اهڙو پاڪ باز،
پن جهانن کان رهي جيئن بي نياز.

هڪ تڪو گهڙو ڪڍي بڻجي سوار،
ٿيو همال جي طرف طالب تيار.

زان هيٺان پنهنجي گهوڙي کي رکي،
ويو گهوڙيءَ ۾ برف جي پاسي وڌي.

برف جي دريا ۾ آيو سربسرم،
برف ڌاران کين ڪجهه آيس نظر.

جسم ڳاري جان جاني سان گڏي،
ويو ڳري گهوڙي سميت ان جاءِ تي.

فضل ڪر بندي مٿان، بنده نواز،
پنهنجي پيارن جي طفيل، اي ڪارساز.

عاشقن جي صف ۾ شامل رک سڌا،
ماسوي کان بي نيازي ڪر عطا.

اي سڄڻ، هي راهه آهي پر خطرم،
پير ۽ سر کان سوا ٿيندو سفر.

هت اچي ۽ جسم کي فاني ڪجي،
پوءِ حاصل راز روحاني ڪجي.

ڏس سڀيءَ ۾ پنهنجو گهر موتي ڪيو،
پنهنجي جوهر کي منجهس مخفي ڪيو.

پڇ سڀيءَ ۾ هت ۾ ڪر موتي اهو،
جلد بڻجي ويهه واپاري وڏو.

هي سڀي موتي چپائي ٿي ڇڏي،
پنهنجي هت سان ڪر اهو پردو پري.

بي بها موتي جو مله آهي اٿاهه
هٿ اچي توکي ته بڻجين بادشاهه.

جسم تنهنجو پڻ سڀي وانگر ٿيوه
ٽوڙ ان کي فيض حاصل ڪر سگهو.

ڪيئن ملي موتي سڀي ٽوڙڻ بناه
پاڻ کي دوئي جا پرڏا تو ڏنا.

چڏ هي فاني جسم، ماڻي وٽ بقاء
پنهنجي هستي کي وساري چڏ صفا.

ڪيئن ٿو هستي ساڻ حاصل ٿئي خدام
چڏ اها هستي ته هو ناهي جدا.

ڪر خدا جي راهه ۾ خود کي تباهه
ويهه بڻجي دوجهان جو بادشاهه.

جسم جي هرڪار کي بيڪار ڄاڻه
عاشقن کي صرف سوليءَ تي سڃاڻه.

خاڪ جي ڪوزي ۾ پاڻي ٿو رهي،
ڪيئن ٿئي ظاهر نه جي ڪوزو پيچي.

آب آهين پاڻ کي ڪوزو نه ڄاڻه
پيچ اهو ڪوزو حقيقت کي سڃاڻه.

جسم ڪوزو آهي، پاڻي پاڪ ذات،
ذات کي مخفي رکيو اهي صفات.

پاڻ کي ڪوزو بنائي تو ڇڏيو،
خاڪ ۾ خود کي ملائي تو ڇڏيو.

آب آهين تون نڪر خود کي نه ڄاڻ،
آفتاب آهين، ڪڪر خود کي نه ڄاڻ.

اڳ ۾ جيڪو آب جاري ٿو رهي،
سو ڦري ازخود ڳڙو ٿي ٿو پوي.

جي ڳڙي کي ٿي لڳي ڪوسي هوا،
جهت ڳري ۽ آب بڻجي ٿو صفا.

اڳ ۾ توڙي پوءِ پاڻي ٿو رهي،
ڪا گهڙي ساعت هو صورت ٿو مٽي.

اي سڄڻ، ڪر جسم فاني کي فنا،
جيئن حقيقي ذات سان ماڻين بقا.

پڇ ڪٿي هن جسم واري ڪوٽ کي،
شاھ بڻجي وڃ ڇڏي هن اوٽ کي.

شيخ جامي جيئن ڏٺو اسرار کي،
جهت ڪيائين بند هر گفتار کي.

اڳ لکيائين ٿي ڪتابن جا ڪتاب،
پر ٿيس هاڻي سمورا بند باب.

هن ڪتابن سان صفا ناتو چنوم،
ويو لڙهي پاڻي ۾ ان جو هر پنو.

شيخ کي حاصل ٿي حق جي آگهي،
هن صفا دنيا جي هر لذت ڇڏي.

پيو پتو ان کي جڏهن الله جو،
ٿيو وڃي طالب عبيدالله جو.

ان جي ذات آهي ڪبي توڙي سڄي،
هوئي آهي عرش تي ڇا فرش تي.

عزم سان ڏس ڪوھ ڪيئن ٿو کونجي،
اڻ ڏنل پاڻيءَ کي ٿو ظاهر ڪجي.

اڳ ۾ ڪڍجي ٿو مٽي کي سربسر،
پوءِ پاڻي ٿو اچي سڀ کي نظر.

ان طرح سان غير تي آڻي يقين،
آب حاصل ٿو ڪجي کوٽي زمين.

ڪر پري پردو مٽيءَ جو ڏس خدام،
جسم جي اولي کي لاهي پس لقا.

ڦاڙ چادر کي ۽ ٿي وڃ بي حجاب،
ابر ۾ آهي لڪل هي آفتاب.

ڇڏ انهيءَ هستيءَ کي حاصل ڪر خدام،
پاڻ سان هر وقت واصل ڪر خدا.

پاڻ کان ڪر دور هي ڪاري بلا،
شهوت ۽ حرص و هوس واري بلا.

جلد ماري ڇڏ هي شهوت جي بلا،
تون متان تئين هن بلا ۾ مبتلا.

ڪيئن هوا ۾ ٿو هوا ڪافور ٿئي،
جسم ڪافوري ٿو جهٽ پٽ دور ٿئي.

ڪيئن هوا سان هيڪڙائي ٿو رکي،
اي سڄڻ! تون ڄاڻ هن اسرار کي.

ذات بڻجڻ سان وڃن ٿيون سڀ صفات،
جسم کان آجو ڪري ٿي جڳ ۾ ذات.

مان نٿو کولي ٻڌايان هي بيان،
ڇو ته هت مجبور بڻجي ٿي زبان.

مڃ نه مڃ، منهنجو سخن آهي اهو،
مان ٻڌائي ٿو ڇڏيان رستو سڌو.

دينداريءَ ۾ هيس سالن جا سال،
هو سدا تسبيح ۾ منهنجو خيال.

سر وظيفن ۾ ڪپائيندو رهيس،
من کي مسجد سان ملائيندو رهس.

زهد تقويٰ ۾ هيس شام و سحر،
سوز- غم جي ڪين هئي مون کي خبر.

بندگي حق جي ڪيم سالن جا سال،
ڪين هو منهنجو رياضت ۾ مثال.

مون ڪيو ٿي ذڪر اثباتي مدام،
آفرين هر ڪنهن ڪئي ٿي صبح و شام.

نيٺ ورتم پير عبدالحق جو در،
جت ڪيم نيڪي بدي کي درگذر.

بحر- وحدت ۾ هٿيائين ٿبي،
پوءِ بخشياين هيءَ دولت درد جي.

مون تي ايڏي عشق جي امداد ٿي،
دل جو ويرانو ويو آباد ٿي.

دينداري جو تڏو پٽجي ويو،
مذهبن سان واسطو مٽجي ويو.

هي مسلماني ڪٿي ۽ مان ڪٿي،
يار جو حسن آهي هر هڪ جاءِ تي.

هر طرح هستي جي سامان کي ڇڏيم،
ڪفر توڙي دين و ايمان کي ڇڏيم.

دل الهي عشق سان معمور ٿي،
غير جو سودا ويو ڪافور ٿي.

خاڪ جي پتلي جي هستي ٿي فنا،
عشق سان هر چيز اڏري وئي صفا.

عشق جو مھراڻ موجون ٿو هٽي،
ان جي آڏو ڪير پنهنجو سر ڪٿي.

موج خوني آهي بيشڪ بي پناه
ڪير سر ڪوڙو ڪري ٿيندو تباہ.

رت ۾ رڱجي تيز پاڻي ٿو رهي،
پنهنجي خوني وهڪرن سان ٿو وهي.

مون کي ان مھراڻ ۾ مرشد وڌو،
غم لٿو نيڪي، بدي ۽ جان جو.

جسم جو پاندو توجه سان پڳو،
هن ٿيڻ سان جو هيو سو هو ٿيو.

ڪنهن کي ناهي منهنجي حالت جي خبر،
ٿيا فنا اعمال منهنجا سربر.

مون کي فرمايو هي منهنجي پيشوا،
پير عبدالحق حقيقي رهنما.

هن مٽيءَ جي مٺ کي پيرن ۾ ڪري،
هٿ ڪري وٺ جلد حق جي ذات کي.

خاڪ جي پتلي کي اڳ ۾ ڏي ڌڪو،
”مان اسان“ وارو حجاب آهي وڌو.

هڪ ٿي ويندا پاڻ ۾ ذات ۽ صفات،
دور ڪر هر وهم کي ڪر چپ چپات.

آفتاب ۽ روشنيءَ کي ڄاڻ هڪ،
پنهنجو جلوو ٿا پسائين پاڻ هڪ.

جيڪو موجود آهي سو نابود ڪر،
جيڪو نابود آهي سو موجود ڪر.

پاڻ ماري پاڻ کي موجود ڪر،
هوڏ هستيءَ جو هجڻ نابود ڪر.

هن فنا مان جلد حاصل ڪر بقاء
وٽ مزو هن مٽي جو پس پنهنجو لقا.

مهربانيون پير جون ڪهڙيون لکان،
جنهن ڪيا ايڏا ڪرم منهنجي مٿان.

جڳ ۾ اهڙو ڪير بڻجي ٿو سگهي،
لامڪان تي جو رسائي ٿو ڇڏي.

جسم و جان و دين و دل کي هٿ ڇڏي،
خاڪبازي کان مٿي ڪر پاڻ کي.

لامڪان تائين وڃي پرواز ڪر،
جيئن پوي هر راز جي توکي خبر.

خاڪ جي هستي کي جلدي دور ڪر،
پاڻ پنهنجو نور سان معمور ڪر.

رڪ مٿي مخلوق کان پنهنجو خيال،
عرشق و ڪرسيءَ کي ڪري ڇڏ پائمال.

دار تي منصور جيئن هسوار ٿي،
دم اناالحق جو هڻي نروار ٿي.

جاءجا تون ئي ٿو ڏسجين سرسره
تن بدن واري پيائي دور ڪر.

تون ئي تون آهين اکين آڏو سدام
پاڻ کي ڏس، دور ڪر دوئي صفا.

جاڻ صورت کان سواءِ پنهنجو جمال،
پاڻ جيئن حاصل ڪرين پنهنجو ڪمال.

چڏ وڃائي پنهنجي هستيءَ جو وبال،
رڪ نظر ۾ صرف پنهنجو ئي خيال.

پاڻ کي پنهنجي نظر ۾ محو ڪر،
جيئن ڏسين درگاه رب جي سرسره.

پت وري دل جي نگاهن جي دري،
ماڻ ويهي دوجهان جي سروري.

جسم کي گم ڪر نگاهن کي سڃاڻ،
عقل ۾ ايندي نه هن معنيٰ جي ڄاڻ.

گم ڪري چڏ خاڪ جي پتلي جو گوڙ،
بحر وحدت جي ۾ ان کي جلد ٻوڙ.

تنهنجي اندر جي اکين ۾ هرزمان،
نور جو هڪ بحر آهي بيڪران.

پاڻ کي هن بحر ۾ داخل ڪري،
ڪر فنا هن خاڪ واري جسم کي.

تنهنجي هستي آهي خيمو خاڪ جو،
تون انهيءَ خيمي کي ڦاڙي ڪر ڦٽو.

آهي ان خيمي جي اندر حق جي ذات،
ڏس انهيءَ کي ڪر مٽيءَ جي مٺ کي مات.

ڪر يقين ٻيو ناهي هو توکان سوا،
پاڻ کي ڄاڻي سڃاڻي پس لقا.

تون ڪڏهن اڌرين ٿو هر هڪ عرش تي،
پر ڪڏهن ڦيرا ڏئين ٿو فرش تي.

تون گداگر، بادشاهه ۽ تون وزير،
تون ئي دربان، تون ئي بڻجين ٿو امير.

جو ڪجهه آهي، تون ئي آهين جابجا،
وڃ ۾ آهي ڪين ٻيو تو کان سوا.

جيئن جو پنهنجا پر هلائي ٿو خيال،
لامڪان تائين پڄائي ٿو خيال.

آهي موجان موج هر دم بحر ۾،
سربسر سالڪ لڙهي ٿو لهر ۾.

زور سان هڪ موج ٻاهر ٿي ڪڍيس،
ٻي ٿڌڻ ماري تري ۾ ٿي هنيس.

هو ڪڏهن اندر ڪڏهن ٻاهر وڃي،
جهٽ لڙهي لهرين ۾ ان جو سر وڃي.

بحر سارو نور جو آڙاه آه،
ڪير ويندو جنهن کي پيارو ساه آه.

جو وڃي ويجهو وڃائي پنهنجو ساه،
جان پنهنجيءَ کي جلائي ٿئي تباھ.

بحر- اعظم جو عجب آهي لقاءِ
ان کي ناهي ابتدا ۽ انتها.

بحر- اعظم آهي بيشڪ بي ڪنار،
ڪين ٿيندو ان جي موجن جو شمار.

ان جي موجن ۾ جڏهن پهتو خيال،
موج سان ٿي موج ويو منهنجو خيال.

ان خيالي موج جو آهي لقاءِ
جيڪا پاڻي ٿي وهي ٿي جابجا.

منهنجي اهڙي گردش احوال آه،
حال کان ٻاهر هي منهنجو حال آه.

هن طرح ظاهر ڪيان ٿو حال کي،
جيئن پڇاڙي جو پتو جڳ کي پوي.

ناهي ٻيو ڪجهه بحر- اعظم کان سواءِ
موج ۾ هڪ موج آئي ٿي صفا.

بحر جي موجن جي طغياني ڏنم،
موج بڻجي خود پریشاني ڏنم.

هت مزو ۽ معرفت آهن مدام،
جسم جو ۽ جان جو ناهي مقام.

ڪير آهي معرفت جي عيش سان،
ڪنهن کي طاقت ناهي جو کولي زبان.

هر گهڙي حيرت ۾ حيران ٿو رهان،
لامڪان جو مرغ بڻجي ٿو اڏان.

خاڪ جي پيڇري منجهان نڪتس مگر،
مان انهيءَ حيرت ۾ آهيان سربسر.

مون اشارن ۾ گهڻو ظاهر ڪيو،
پر نه سڀڪو راز کي سمجهي سگهيو.

مون کي مرشد راهه ڏيکاري ڇڏي،
دل وٺي سڀني خيالن تان ڪڍي.

منهنجو مرشد ٿو درازن ۾ رهي،
پير عبدالحق هدايت ٿو ڪري.

هي ”خدائي دم غلامي جو پري،
ان جي در جي خاڪ سڙو ٿو ڪري.

ڇو نه چشمن سان بهاريان بارگاهه،
مان سندس خادم هو منهنجو بادشاهه.

پنهنجي هادي جي حڪايت ڇا ڪيان،
تي نه سگهندو ان جي وصفن جو بيان.

وڻ قلم ۽ بحر مس بڻجي پونءِ
پير منهنجي جي صفت پوري نه ڪن.

ختم ٿي ويو خير سان نامہ گذارءِ
درد وارن لاءِ ٿيندو دلنواز.

هت قلم جو سر صفا ڪٽجي ويو،
جو لکڻ ۾ آيو سو لکجي ويو.



Gul Hayat Institute



Gul Hayat Institute

عشقنامو

عشق مان آدم خدا پيدا ڪيو،
ان کي مخلوقات ۾ اعليٰ ڪيو.

پنهنجي مخفي راز جون رمزون رکي،
ان ۾ سونپيائين امانت عشق جي.

گهر وٺي دنيا ۾ هو آباد ٿيو،
انت ۾ بي انت آيو، شاد ٿيو.

سچ سراسر آهي جيڪي ٿو چوان،
گجهه گجهاندري ڳالهه ظاهر ٿو ڪيان.

آدمي ناهي اهو الله آهي،
جابجا موجود شاهنشاه آهي.

پاڻ خلقي سڀ جو مظهر پاڻ ٿيو،
دور دوي کي ڪري ڏس، ناهي ٻيو.

جوڙ جوڙي پاڻ هر شئي ٿيو خدا،
ان کي ٻيو ڄاڻڻ خطا آهي خطا.

پاڻ خالق پوش انساني ڏيکي،
آدمي جي نام سان آيو هتي.

گودڙي ۾ لعل آيو هت لڪي،
جوش کائي مٺي صراحي ۾ پئي.

جو ڪجهه آهي سو اهو آهي هتي،
ظاهر ۽ باطن ٻيو ناهي هتي.

دو جهان جي مير يعني مصطفيٰ،
سربر اسرار جنهن ظاهر ڪيا.

سو محمد ۽ احد هڪ ڄاڻ پڪ،
هڪ ٿيا سي هڪ ٿيا، آڻج نه شڪ.

جنهن ڪيا اسرار ظاهر بيشمار،
جنهن ”انا احمد“ چيو ٿي بار بار.

سو محمد ۽ علي ٻئي هڪ ٿيا،
شڪ نه آڻج هن عقيدتي ۾ صفا.

”عشقنامو“ نام ٿيو هن نظم جو،
هن قلم کي حڪم رحمان ٿيو.

چند بيتن ۾ ٿيو پورو ڪلام،
تنهنجي ڪاغذ کي پڙهن جيئن خاص عام.
منهنجي هٿ ۾ اوچتو آيو قلم،
جنهن لکي ڪاغذ مٿان روداد- غم.

دل ۾ دريا ٿيو روان اهڙيءَ طرح،
موج ۾ موجون اچن جهڙيءَ طرح.

ٻڌ ذرا منهنجي زباني هي بيان،
عشق جي رمزن کي ظاهر ٿو ڪيان.

تاج شاهي عشق جو سر تي رکي،
آدمي عالم کي بخشي روشني.

بيت ۽ گفتا نه آهن مون وٽان،
هي ڳجهيون ڳالهيون ڀلا آيون ڪٿان؟

هن حقيقت سخت عبرت ۾ وڌو،
مون کي عبرت بعد حيرت ۾ وڌو.

ايترا ظاهر ڪيا اسرار ڪنهن،
هي سڀئي نڪتا ڪيا نروار ڪنهن؟

مون کي سمجهايو هي منهنجي پيشوا،
پير عبدالحق حقيقي رهنا.

حق جو گهر آدم جو گهر ٿيو بيگمان،
ان جي ذات- پاڪ جو آهي بيان.

تون نه آهين، آهي هو ڇڏ هاءِ هاءِ،
بحر وحدت ۾ اها هستي وڃاءِ.

دل ۾ حق جي هيڪڙائي ٿي رهي،
بن چين ۾ پر بيائي ٿي رهي.

معرفت ۾ آهي هر ڪنهن کي بقاء،
جو نٿو سمجهين، اهو آهي خدا.

پنهنجي ٻولي پاڻ ٿو ٻولي ٻڌي،
پاڻ دلبر ٿو ڏسي ۽ وائي.

ان جو گفتو آهي هي منهنجو بيان،
ان جي رمزن کي ئي ظاهر ٿو ڪيان.

ڄاڻ ڳجهه الله جو انسان کي،
جنهن ڪيو ظاهر خدا جي شان کي.

پاڻ سڀ ڪنهن کي سڃاڻي ٿو ڪڏهن،
ڪين ڪنهن شيءِ کي به ڄاڻي ٿو ڪڏهن.

ڇا بڻيو ان جو مقدر، يار ڏس،
ظلم توڙي جهل ان جي ڪار ڏس.

ظلم معنيٰ نفس پنهنجي کي ڪهڻ،
جهل معنيٰ پاڻ کان پاسي رهڻ.

هڪ ”الستي عهد“ پيو ”قالو بلي“،
عشق ڌاران ٻول ٻيا ڪنهن جا هيا.

عشق جيئن نروار هي نڪتا ڪيا،
عشق وارا پنهنجي هستيءَ کان هٽيا.

آدمي واقف ٿيو هر رمز کان،
حڪم جو بندو ٿي بيٺو بي گمان.

ان کي حق بخشيو نيارو ذوق شوق،
جنهن کي چئجي عشق وارو ذوق شوق.

لامڪان جو راز انسان ۾ ر
آڳ لاتائين انهيءَ کي عشق جي

آدمي آهي برابر نور پاڪ،
بيخبر بڻجي متان سجهيس خاڪ.

عرش وارن جو نشان آدم ٿيو،
ان منجهان پيدا سڄو عالم ٿيو.

ان منجهان پيدا آهي آثار ٿيا،
ان منجهان ظاهر ٿيئي اسرار ٿيا.

آدمي ڪونين ۾ ممتاز آه،
لامڪان جي ملڪ جو شهباز آه.

آهي هر هڪ رمز جو هو رازدان،
سيڪو واقف ناهي ان جي راز کان

ملڪ جو مالڪ اهو معبود آه،
جملہ عالم جو بشر مقصود آه.

آدمي ۾ عشق جو غوغا ٿيو،
راز مولا جو منجهس پيدا ٿيو.

عاشقن کي عشق حيراني ڏني،
پاڪبازن کي پریشاني ڏني.

عشق مستيءَ جو کڻي نعرو هنيو،
زير-آتش هر دوعالم کي ڪيو.

مسجد و مندر ڪيا ويران عشق،
مفتي و قاضي ڪيا حيران عشق.

عشق آيو عقل پاڇوڪڙ پڳو،
امر انجي سان ادب راهي ٿيو.

آسمان تان عشق ڊوڙايو بشر،
هت مٽيءَ جي ملڪ تي آيو بشر.

جيئن اڏامي عشق جو گهوڙو هليو،
آسمان سان نعل ان جو ٿي لڳو.

چو طرف ان نعل جو چمڪو ٿيو،
ان منجهان خورشيد روشن ٿي ويو.

آسمان کي عشق گردش ۾ وڌو،
ان پٺيان سج چند کي چڪر ٿيو.

لامڪان کان عشق جي شهباز جو،
عرش اعليٰ جي مٿان پرواز ٿيو.

عرش اعظم جي اچي عظمت ڏني،
حق جي ڪرسيءَ جي وڏي وسعت ڏني.

آسمان واري بلندي کي ڏسي،
پاڻ جنت ڏي وري آيو وڌي.

جا گهڙي جنت ۾ هو، نعمت هيس،
هن مٽيءَ جي ملڪ تي محنت مليس.

هن جڳه تان هن جڳه تي جيئن پڳو،
بس سراسر رنج و محنت ۾ رهيو.

هت اچي جوڙيائين محبت جو مڪان،
خاڪ جو پتلو پريائين درد سان.

آهي محنت ۽ محبت جو خيال،
موج ۽ دريا جي صورت جي مثال.

عشق ۾ مجنون سوين سلطان ٿيا،
هن جهان ۾ هر طرح حيران ٿيا.

عالم و قاضي سوين حيران ٿيا،
مفتي و ملا سوين مستان ٿيا.

عشق جي سلطان جو خيمو لڳو،
جو به آيو سو اچي قابو ٿيو.

عقل کي هڪدم هٽائي ٿو ڇڏي،
دين و ايمان کان ڇڏائي ٿو ڇڏي.

ناهي طاقت عقل کي هن جاءِ تي،
عشق جو شهباز اڏري ٿو مٽي.

عشق آڏو عقل عاجز ٿو رهي،
عقل کي ٿو هڪ اشاري سان ڪهي.

عقل شاه-عشق جو دربان آهي،
هي سپاهي آهي، هو سلطان آهي.

عشق کان مخفي نه آهي ڪوئي راز،
پن جهانن ۾ هو آهي شاهباز.

عشق آهي ذات حق جي سربر،
ان جو صورت کان سواءِ ديدار ڪر.

چو نه ٿيندو عشق جو عالي مقام،
عشق آهي پن جهانن جو امام.

جو ڪجهه آهي، عشق آهي جابجا،
دور ڪر سڀ وهم وارا وسوسا.

عشق ڌاران جڳ ۾ بي ڪا راه ناه،
عشق آهي شاه ٻيو ڪو شاه ناه.

عشق هر ڪنهن جي مٿان غالب ٿيو،
معرفت وارو سندس طالب ٿيو.

جنهن اچي هن عشق جو درشن ڪيو،
دين ۽ اسلام کان ٻاهر ٿيو.

جسم کي ۽ جان کي فاني ڪري،
عشق آهي ٿو بقا جي ملڪ تي.

عشق آهي ذات، مولا ٿو ڏئي،
ناهي اهڙي چيز جا لڪجي سگهي.

عشق جو درياه آهي بي ڪنار،
موج تي موج آهي جنهن ۾ بي شمار.

عشق ازخود هر گواهي ٿو ڏئي،
هڪ گدا کي بادشاهي ٿو ڏئي.

عشق جي آتش ٿي ساڙي سرسرم،
جسم، توڙي جان، دل، توڙي جگر.

عشق واري باه پڙڪا ٿي ڪري،
دل پتنگن جيئن انهيءَ ۾ ٿي پجي.

عقل چئي ٿو پڙهه وظيفا روز شب،
عشق چئي ٿو ڇڏ خساري جو سب.

عقل چئي ٿو طاعت ۽ تقويٰ ڪجي،
عشق چئي ٿو پاڻ کي رسوا ڪجي.

عقل چئي ٿو هر وظيفو ياد ڪر،
عشق چئي ٿو درد کي آباد ڪر.

عقل چئي ٿو ڪر سدا عجز ۽ نياز،
عشق چئي ٿو ره هميشه بي نياز.

عقل چئي ٿو ڇڏ نه روزو ۽ نماز،
عشق چئي ٿو ڄاڻ هر هڪ رمز راز.

عقل چئي ٿو پاءِ پيريءَ جو لباس،
عشق چئي ٿو هي وڪڻ ڪنهن ۾ نه ڦاس.

عقل چئي ٿو تون زريءَ جو پوش پاءِ،
عشق چئي ٿو پاڻ تي واري وساءِ.

عقل چئي ٿو هر ملامت دور ڪر،
عشق چئي ٿو ڪفر کي مشهور ڪر.

عقل چئي ٿو ڪر ڪتابن سان رهاڻ،
عشق چئي ٿو رک ربابن سان رهاڻ.

عقل چئي ٿو ڇڏ نه پنهنجو ننگ و نام،
عشق چئي ٿو لاهه هي قاسم جو دام.

عقل چئي ٿو ڪين لاهي ڇڏ نقاب،
عشق چئي ٿو ره هميشه بي حجاب.

عقل چئي ٿو زهد سان تسبيح پڙه،
عشق چئي ٿو جلد ڪر سوليءَ تي چڙه.

عقل چئي ٿو ره برائيءَ کان بري،
عشق چئي ٿو ڇڏ گڏي نيڪي بدي.

عقل چئي ٿو عيش جو خانو بڻاءِ،
عشق چئي ٿو گهر کي ويرانو بڻاءِ.

عقل چئي ٿو پارسا بڻجڻ کپي،
عشق چئي ٿو بينوا بڻجڻ کپي.

عقل چئي ٿو عابد ۽ زاهد ٿجي،
عشق چئي ٿو دور ڪر هن وهم کي.

عقل چئي ٿو علم جي تحصيل ڪر،
عشق چئي ٿو محو ٿي وڃ سرسِر.

عقل چئي ٿو قاضي و ملا ٿجي،
عشق چئي ٿو ”لا“ منجهان ”الا“ ڪجي.

عقل چئي ٿو ماڻ سان ڪر ڪار ڪم،
عشق چئي ٿو مار ”سبحاني“ جو دم.

عقل چئي ٿو ره هميشه تون خموش،
عشق چئي ٿو جوش مان ڪر مٺي کي نوش.

عقل چئي ٿو پاڻ کي موجود ڄاڻ،
عشق چئي ٿو جڳ سڄو نابود ڄاڻ.

عقل چئي ٿو هوڏ ۽ هستي ۾ اچ،
عشق چئي ٿو موج ۽ مستي ۾ اچ.

عقل چئي ٿو عالمن جو ڪر لباس،
عشق چئي ٿو پي شراب ۽ رک شناس.

عقل چئي ٿو ذڪر ڪر تسبيح ٺاه،
عشق چئي ٿو جلد ڪر جڻي کي لاه.

عقل چئي ٿو تون جماعت سان رها،
عشق چئي ٿو درد کي رهبر بڻا.

عقل چئي ٿو هار ۽ سينگار ڪر،
عشق چئي ٿو حال کي هموار ڪر.

عقل چئي ٿو جابجا مشهور ٿي،
عشق چئي ٿو جڳ سڄي کان دور ٿي.

عقل چئي ٿو پاڻ وٽ ميٽرو مچاءِ،
عشق چئي ٿو پاڻ کي سڀ کان بچاءِ.

عقل چئي ٿو بڻجي وڃ ماڻهن جو پير،
عشق چئي ٿو ره محبت ۾ اسير

عقل چئي ٿو ويه مسجد ۾ مدام
عشق چئي ٿو مئڪڊي جو ڪر سلام.

عقل چئي ٿو ڪر طهارت هر گهڙي،
عشق چئي ٿو جسم کان آزاد ٿي.

عقل چئي ٿو ڪر سوال ۽ ڏي جواب،
عشق چئي ٿو سڀ جي آڏو ٿي خراب.

عقل چئي ٿو نيڪ پنهنجو نام ڪر،
عشق چئي ٿو پاڻ کي بدنام ڪر.

عقل چئي ٿو هوش رک، هشار ٿي،
عشق چئي ٿو مست و عاشق، يار ٿي.

عقل چئي ٿو دين کان آگاه ٿي،
عشق چئي ٿو فقر جو همراہ ٿي.

عقل چئي ٿو پاڻ کي مرشد بڻاءِ،
عشق چئي ٿو وهم اهڙي کي وڃاءِ.

عشق بيشڪ هر طرح هشار آه،
عشق پنهنجي پاڻ کان بيزار آه.

عشق رب جا راز پيدا ٿو ڪري،
عاشقن کي پاڻ شيدا ٿو ڪري.

عاشقن کي عشق حيران ٿو ڪري،
سالڪن کي پڻ پريشان ٿو ڪري.

عشق هر راحت وڃائي ٿو ڇڏي،
نيڪنامي کي جلائي ٿو ڇڏي.

عشق جي نعرن جي آهي ڌم ڌڙي،
”لي مع الله“ ۽ ”انا الحق“ هر گهڙي.

عشق جيئن ماري ٿو ”سبحاني“ جو دم،
جڳ ۾ هي غوغا ٿو ٻڌجي دم بدم.

عشق واري ٿو ڇڏي هر مک ڪتاب،
هر دوڪانداري ڪري ٿو هو خراب.

عشق جڳ ۾ آهي بانڪو بادشاه،
هڪ ٿو سمجهي هر مڙهي ڇا خانقاه.

عقل ۾ آهي بيائي جو اکر،
عشق ۾ توحيد آهي سرسِر.

عقل ۾ آهي هميشه افتخار،
عشق ۾ آهي سراسر انڪسار.

عقل کي آهي ڪمين جو سلام،
عشق جو آهي سدا عالي مقام.

دم ”انالحق“ جو لڳي ٿو عشق ۾،
ڪوٽ هستيءَ جو ڀڄي ٿو عشق ۾.

عشق جي دريا ۾ موجان موج آه،
لامڪان تائين انهيءَ جو اوج آه.

عشق جي چوغي ۾ ”هو حق“ جي پڪار،
عشق ۾ ”مان مان“ جي وائي کي وسار.

”لوڪشف“ جو راز ظاهر ٿو ڪري،
عشق ٿو ”بي ميم“ احمد کي سڏي.

ڪاميابي عشق جو دستور آه،
پر ملامت ۾ سدا مشهور آه.

عشق هر هڪ علم ظاهر ٿو ڪري،
گفتگو جا رنگ ان ۾ ٿو ڀري.

جان کي جوهر اچن ٿا عشق سان،
ٿي سڄا انڌا پون ٿا عشق سان.

عقل دنيا جي پٺيان آهي تباھ،
عشق آهي دوجھان جو بادشاھ.

عقل آهي خودپرستيءَ جو مقام،
عشق آهي موج مستي جو مقام.

عقل دائم آهي دنيا جو غلام،
عشق جو دنيا ڇا عقي کي سلام.

عقل هر جا گهر بڻائيندو رهي،
عشق ويرانا وسائيندو رهي.

عقل جي آڏو رهن ٿيون صورتون،
عشق مڻي ٿو ڇڏي سڀ مورتون.

عقل جي آڏو رهن ٿا سئو نقاب،
عشق لاهي ٿو ڇڏي هر هڪ حجاب.

عقل سجدن ۾ ٿو سمجهي پنهنجو سود،
عشق هر شئي جو وڃائي ٿو وجود.

عقل چاهي ٿو ته رکجي سر بلند،
بي نيازي عشق کي آهي پسند.

عقل جي ناهي سدا قيل و مقال،
عشق آڻي ٿو صفا احوال حال.

عقل آهي بس بيائي سان ٻڌل،
عشق آهي هيڪڙائي سان ٻڌل.

عقل اٽڪيل ٿو رهي تقليد ۾،
عشق هر دم ٿو رهي توحيد ۾.

عقل ڏيکاري ٿو جسماني جمال،
جان و تن تي عشق آڻي ٿو زوال.

عقل سان دنيا جو درشن ٿو ڪجي،
عشق سان پسجي ٿو حق جي ذات کي.

ڏينهن جمعي جي ڪيم پورو ڪلام،
”عشقنامو“ ختم ٿيو، بس والسلام.

درد نامو

اڄ وري آيو نرالو هڪ خيال،
ٻڌ ٻڌايان ٿو انهيءَ جو توکي حال.

درد جي ٿوري ذري تي بار بار،
آسمان تائين ڪرين ٿو تون پڪار.

حيف، اُن جي شان کي ڄاڻين نٿو،
درد ۽ غم جو مزو ماڻين نٿو.

درد ڌاران جڳ ۾ ڪائي راه ناه،
درد آهي شاه ٻيو ڪو شاه ناه.

درد موليٰ سان ملائي ٿو ڇڏي،
پل ۾ پرور وٽ پڄائي ٿو ڇڏي.

سربسر آهي سعادَت درد ۾،
هر طرح آهي هدايت درد ۾.

درد هر منزل مٽائي ٿو ڇڏي
دو جهان ۾ عشق لائي ٿو ڇڏي.

درد سان مٽجي ٿو شاهي جو غرور،
تخت جو ۽ تاج جو سارو غرور.

جي نٿو حاصل ڪرين تون درد ڪي،
آهي صدم افسوس تنهنجي حال تي.

ڪشف جو توڙي ڪرامت جو ڪمال،
درد ڌارن پاڻ آئيندو زوال.

در حقيقت درد سڀ جو يار آهي،
درد جنهن کي ناه سو بيڪار آهي.

پير کي هيڪر ڪچهري ۾ ڏنم،
درد ري جنهن وٽ نه ڪو گفتو ٻڌم.

عام توڙي خاص هر هڪ پر خمار،
ان جي محفل ۾ رنو ٿي باربار.

بيخودي جي حال ۾ مرشد اچي،
عشق جي تلوار دل مان ٿي ڪڍي.

جنهن کي جادو جي نظر سان ان ڏٺو،
سو صفا سرمست ديوانو ٿيو.

عشق جو خنجر نظر آئي نگاه،
يار جو مظهر نظر آئي نگاه.

درد مان ٿي آه نڪتي پير کان،
رهنمائي ٿي ڪيائين آه سان.

راه ڏيکاري ٿي مرشد عشق جي،
عام توڙي خاص جي دل ٿي لٽي.

صبر ۾ اڇ شور ڇڏي جان نثار،
ورن هت ايندي قيامت آشڪار.

جوش ۾ هي جان منهنجي ٿي جلي،
سوز ۽ ساڙي ۾ هي دل ٿي سڙي.

مهر مان مرشد ڏٺو مون ڏي جڏهن،
درد جو ديرو لڳو دل ۾ تڏهن.

اصل ۾ جنهن تي ڪيائين ٿي نظر،
سو ڪري پٽ ٿي پيو ٿي سربسر.

ڏس ڏنائين غم پرايو عشق جو،
عاشقن تي آهي سايو عشق جو.

درد وارو مرد منصب دار آه،
درد جهن ڪي ناهي سو مردار آه.

درد مان هر معرفت ٿئي ٿي وصول،
مان ٿو سمجهان ان ڪي مولا ۽ رسول.

درد ڏئي ٿو هر خبر الله جي،
آهي ان ۾ دوجهان جي بهتري.

پاڻ اول توڙي آخر ٿو رهي،
پاڻ ٿو ٻولي، ٻڌي، توڙي ڏسي.

ڪنهنجي هستي ناه مولا کان سواءِ،
آسمان توڙي زمين تي جابجا.

جيئن ڏنم ان ڏينهن مرشد جون اکيون،
تيئن حياتي ۾ نه هرگز مون ڏٺيون.

فيض واري ديد کي جيئن مون ڏٺو،
درد دل ۽ جان منهنجي کي لڳو.

خوفناڪ ان جي نظر مون کي لڳي،
جا زمين کان آسمان تائين پڳي.

هر طرح سان حال جو غلبو ٿيس،
منهن ڪڏهن ڳاڙهو ڪڏهن پيلو ٿيس.

جيئن ٻڌايائين ٿي کولي داستان،
درد سان ظاهر ڪيائين ٿي بيان.

هر هميشه ان جي اک آلي رهي،
ان جي مجلس مست متوالي رهي.

يار سڀ مدهوش مستي جي ڪري،
خود پرستي کان هيا هر دم پري.

درد وارو جو به آيو ٿي اتي،
ان ڏي مرشد هٿ وڌايو ٿي اتي.

کيس ويهاريو ٿي سائين ۽ پاڻ سان،
پاڻ بيهي ٿي ڪيائين آجيان.

ان جي دلجوئي ڪيائين ٿي گهڻي،
آبرو عزت ڏنائين ٿي گهڻي.

جيڪڏهن آيو ٿي ات بيدر ڪو،
پير فرمايو ٿي ”هي گهرجي نٿو“.

درد وارو پاڻ وٽ منظور آه،
درد ري ماڻهو مٿي جو سور آه.

درد وارو شال محفل ۾ هجي،
دل نٿي چاهي ڪڏهن بيدر ڪي.

جيئن پوي ٿي ياد مون ڪي هي گهڙي،
موت ڄڻ مون تي وڃي ٿو چانئجي.

جيئن ڪيائڻو ياد محفل پير جي،
جان ۽ دل ڪي وڃي ٿو غم وٺي.

جو به آيو ٿي جماعت ۾ بشر،
دل ڦرايائين ٿي پنهنجي سرسِر.

درد جون دانهون ڪري عاشق اهو،
لامڪان تائين ٿي لحظي ۾ پڳو.

روح ۽ رازو هيو هيها هئي،
ڪين ڪنهن ڪي ڪابه وائي وات هئي.

رڙ ڪري هر هڪ رنو ٿي سرسِر،
جان ۽ تن جي نه هئي ڪنهن ڪي خبر.

جنهن مٿان ٿي پير ڦيرائي نظر،
سو حواسن کان رهيو ٿي بي خبر.

ان جي سامهون منهن ڪرڻ جي ڇا مجال،
ڪير آڏو ٿي ڏسي ان جو جمال.

شير وانگر مست ديواني نظرم
سڀ کي حيرت ۾ وڌو ٿي سرسبر.

دل جي درياءُ جوش کاڌس ٿي گهٽو،
فيض بخشائين ٿي ماڻهن کي گهٽو.

ٻئي ڏهاڙي مون کي هيئن مرشد چيو،
”پاڻ ڪر تون پنهنجي هستي کي ڦٽو.

پنهنجي هستي سان ڪندين جيڪي ثواب،
تنهنجي رستي ۾ اُهي ٿيندا حجاب.

سرسبر سڀني ثوابن جا حجاب،
بڻجي ويندا جان تنهنجي تي عذاب.

جو سڄي دل سان نمازون ٿو پڙهي،
ڪين ان تي ڪا ملامت ٿي اچي.

بي خيالو ٿي نه پڙه هرگز نماز،
چڏ هجڻ کي پوءِ ڪر جائز نماز.

بيخودي ۾ ٿيڪ پڙهجي ٿي نماز،
پر خودي ۾ غير ٿئي ٿو سازباز.“

ڪير آهي جو تلاوت ٿو ڪري؟
ڪير ويهي ۽ وظيفا ٿو پڙهي؟

ڪير طاعت ۾ جهڪائي ٿو ڇڏي؟
ڪير آهي جو ڪنبائي ٿو ڇڏي؟

پنهنجي هستي کي ڪڏهن وڃ ۾ نه آڻ،
پاڻ کان پاسي ٿي دلبر کي سڃاڻ.

تون ڪڏهن ناهين اهو آهي خدام
پر ڪٿي آهي خدا توکان جدا.

”مان اسان“ سڀ ڪجهه انهي کي ڄاڻ تون،
پاڻ کي هرگز نه وڃ ۾ آڻ تون.

سر جهڪائي ٿو پڙهي بعضي نماز،
ناز ۾ بعضي رهي ٿو بي نیاز.

بيخودي ۾ ره سدائين ڇڏ خودي،
له خبر الله جي اسرار جي.

خودبخود تسبيح ڦيرائي ٿو پاڻ،
جان پنهنجي تي جڻيو پائي ٿو پاڻ.

تلڪ پيشاني تي لائي ٿو ڪڏهن،
پنهنجو رخ رنگين بڻائي ٿو ڪڏهن.

هر وڳي ۾ ملڪ جو مالڪ سڃاڻ،
هر ذري پرزي ۾ ان جي ذات ڄاڻ.

هن يقيني راه کان تون منهن نه موڙ،
جانبجا هر شيءِ ۾ آ جاني جي جوڙ.

آهي سارو جڳ انهي مولا جي ذات،
ڄاڻ هر جا ذات ان جي جون صفات.

پنهنجي هستي ساڻ جو ڪجهه ٿو ڪرين،
ڪجهه نه آهي راه ڪهڙي ٿو وٺين.

جي خدا سان صرف هڪڙو دم رهين،
بيخودي ۾ پنهنجي هستي کي ڇڏين.

پاڻ ڄاڻين هٿ ڪيم پروردگار،
ايترو ئي آهي ڪافي ”اشڪار“

هٿ ڪري وٺ راه وحدت جي اها،
ڪر انهيءَ ۾ سير ڪثرت جو سدا.

ڄاڻ هڪ وحدت ۾ ڪثرت سرسرم،
عشق جي منزل ۾ ڪوئي شڪ نه ڪر.

جڳ ۾ تون ۽ تو ۾ آهي جڳ سڄو،
رڪ پڪو پختو عقيدو هي سڄو.

در حقيقت آهي سارو جڳ خيال،
وهم آهي ان جي ساري ڦيل قال.

اصل ۾ آهي جو پائي پير هٿ،
اندر ۽ ٻاهر سمائي ڪير هٿ.

سخت حيرت جي جڳهه آهي اها،
هن جڳهه تي پير ۽ سر گم ٿيا.

جسم توڙي جان باقي ڇا بچي،
هن جڳهه تي هي نڪو هو ٿو رهي.

هائِ ڪير آهي خيالي هي جهان،
گفتگو ساري ڀلا ائي ڪٿان.

بحر وحدت جي اٿل کاڌي جڏهن،
غرق ٿيس حيرت جي موجن ۾ تڏهن.

”مان، اسان ۽ تون“ ٿياسون گم صفاءِ
جاءِ ٿيو بحر اعظم جو لقا.

غسل واري وٽ ڏسي مردي جو حال،
پنهنجي هستي جو وٺي ڇڏ تون مثال.

مان ٿيس مردو اهو آهي حيات،
هو هلائي ٿو هلان ٿو ڏينهن رات.

Gul Hayat Institute

رهبر نامو

غور سان ٻڌ هي حقيقت حال جي،
چڏ وساري ڳالهه ٻي هر تال جي.

ڪير آهي جو هي گفتا ٿو ڪري،
ڪير ظاهر ٿو ڪري اسرار کي.

مان نٿو ٻوليان اهو ٻولي ٿو پاڻ،
مان نٿو ڳوليان اهو ڳولي ٿو پاڻ.

ڪير آهيان ڪير آهيان ڪير مان،
پاڻ ڇا آهيان نٿو سمجهي سگهان.

غرق آهيان بحر حيرت ۾ ڪڏهن،
محو آهيان عين عبرت ۾ ڪڏهن.

هي اٿم عبرت ته ڇا آهيان هتي،
ڪم جي شيءِ يا ڪا به شيءِ ناهيان هتي.

ظاهري زهد ۽ عبادت دور ڪر،
ڪوٽ هستيءَ جي ڪي چڪنا چور ڪر.

درد سان ڀرپور آهي هي ڪتاب،
صدق دل جي سان پڙهي ٿي ڪامياب

آهي نامو رهبري جو هي ڪتاب،
جو هٿائي ٿو ڇڏي سارا حجاب.

تون نه آهين جا بجا آهي اهو،
ڏس اکيون کولي ڪبي ساڄي اهو.

هي سخن هرگز نه آهي مون وٽان،
پاڻ ٻولي ٿو اهو ٻڌ اي جوان.

مان خيال آهيان پڇاڻ ٿو خيال،
مان ڪڏهن وڇڙيل ڪڏهن واصل بحال.

وصل آهي پاڻ کان پاسي رهڻ،
هجر آهي پنهنجي هستي ۾ هجڻ.

دور ڪر هستي ته هو بڻجي پوين،
ڇو ٿو هستي سان بيائي ۾ رهين.

پاڻ پاسي ڪر خودي کي باه ڏي،
تو اڳيان هر ڳالهه روشن ٿي پوي.

پاڻ کان جي پاڻ کي غافل ڪندين،
پاڻ کان ويندين خدا حاصل ڪندين.

جيڪڏهن ڪو چوڏهين جي چنڊ کي،
چنڊ گرهڻ ۾ ڏسي قيدي سڏي.

سو حقيقت ۾ غلط آهي صفاءِ
چنڊ ناهي قيد ۾ ڄاڻي خدا.

آسمان جي برج اندر ٿو اچي،
ڪي گهڙيون پردي ۾ پنهنجن ٿو رهي.

برج کان ٻاهر اچي ٿو هو جڏهن،
روشنِي پنهنجي پسائي ٿو تڏهن.

پنهنجي حالت جي مٿان افسوس ڪر،
ناهي پنهنجي شان جي توکي خبر.

تون به آهين چنڊ جيئن روشن مگر،
توتي چانيل آهي هستيءَ جو ڪڪر.

برج وانگر تنهنجي هستي ٿي رهي،
تنهنجي جوهر کي ڇپائي ٿي ڇڏي.

دور هستيءَ کي ڪنڊين جي پاڻ کان،
تنهنجي ذاتي روشني ٿيندي عيان.

مان ٻڌايان ٿو وري هڪ ٻيو مثال،
جنهن جو دل ۾ اوچتو آيو خيال.

برج تنهنجي جسم جو آهي مثال،
جسم سان تون ڪيئن ڪري سگهندين ڪمال.

ٻن گهڙين جي واسطي هي پاڪ نور،
خاڪ جي پيڇري ۾ آيو بي قصور.

خاڪ جي پيڇري منجهان آزاد ٿي،
نور ساڳيو نور رهندو شاد ٿي.

درد ريء حاصل نه ٿيندو مرتبوء
درد ريء بڻجي نه سگهندو مرد ڪو.

درد جو طالب سچو ره پاڻ تونء
پاڻ کي مردن جي صف ۾ آڻ تون.

معرفت جو در کلي ٿو درد سانء
مرتبوء اعليٰ ٿئي ٿو درد سان.

درد ڌاران ڪين ملندي حق جي راهء
درد سان ٿئي ٿو گداگر بادشاهء.

ڪفر ۽ اسلام جون واٽون وسارء
درد حاصل ڪر هميشه خوش گذار.

درد رهبر ٿي ڏسي ٿو حق جي راهء
بينوائن کي ڪري ٿو بادشاهء.

درد ان جي جو ذرو حاصل ڪريء
پڇ انهيءَ هستيءَ جي ڪاري ڪوٽ کي.

درد ريء هرگز نه ٿيندي حاصلاتء
درد آهي عاشقن سان ڏينهن رات.

درد سان پئي ٿو پتو اسرار جوء
جان ۽ دل کي ملي ٿو ڇا مزو.

موج ۽ مستي اچي ٿي درد سانء
جنهن جي ساري ڳالهه توسان ٿو ڪيان.

وجد واري راه ۾ آڻي ٿو درد،
عبد کي درگاه ۾ آڻي ٿو درد.

کي گهڙيون بڻجون ٿا غم سان بي زبان،
کي گهڙيون غم سان رهون ٿا خوش بيان.

آهي سڀ کان درد جو درجو مٿي،
چو جو حق جي ذات ان ۾ ٿي رهي.

هن رڻا واري عبادت کي ڇڏي،
مڪر جي پيري مريدي ڪر پري.

پنهنجي هستي جي حقيقت ڄاڻ تون،
چيز يا ناچيز آهين پاڻ تون.

اڳ ۾ پنهنجو پاڻ اي طالب سڃاڻ،
سؤ لباسن جا پرين پهرين ٿو پاڻ.

آهي سڀ ڪجهه يار تون آهين ڪٿي،
ڪجهه به ناهين ڪين آهين تون هتي.

تون هجين يا هو هجي آهي خيال،
ڪين آهي هت جدائي يا وصال.
ڪجهه نٿو ٿئي ذات حق جي کان سواءِ،
مون کي سمجهايو هي منهنجي پيشوا.

ڏس اڪيون کولي ته تون آهين ڪٿي،
جابجا هر رنگ ۾ هو ٿو وسي.

ٿوڙ دنيا جا سمورا واسطا،
دور ڪر دل جي پریشاني اها.

خاک جي پڇري کي اڳ ۾ تون وسار،
دم انا الحق جو انهيءَ کان پوءِ مار.

هي مڪان تنهنجو نه آهي هوش ڪر،
لامڪان جا مرغ لهه پنهنجي خبر.

دام ٿوڙي خاک جي پڇري کي پڇ،
عرش اعليٰ تي اڏامي جلد وڃ.

وهم جي صورت ۾ گم آهين صفا،
چڏ اها مورت مٽيءَ جي بيوفا.

اصل ۾ هي تنهنجي هستي آهي ڪين،
ذات ان جي آهي سڀ ڪجهه ڪر يقين.

تنهنجي هستي نستي وهم ۽ خيال،
ان جي هستي هر طرح آهي بحال.

تنهنجي هستي ناهي هستي ان جي آه،
تنهنجي مستي ناهي مستي ان جي آه.

ڀاڻ عاشق آهي ۽ معشوق ڀاڻ،
جان و دل ڇا نيڪ و بد سڀ ان کي ڄاڻ.

هر گهڙي هن جو نرالو شان آه،
ڀاڻ پنهنجي حسن تي حيران آه.

پاڻ کي پنهنجو پسائي ٿو جمال،
حال ۾ ڇا قال ۾ آهي بحال.

هو ڪڏهن ٿوبو ٿو بڻجي بحر ۾،
هو ڪڏهن گستاخ ٿو شهر ۾.

هو ڪڏهن چئي ٿو ته مان آهيان ڪٿي؟
ڪير آهيان مان، ڪڏهن هو ٿو پڇي.

”رب ارني“ خود پڪاري ٿو ڪڏهن،
”لن تراني“ خود پڇاري ٿو ڪڏهن.

جو چوان ٿو سو انهيءَ جو شان آهي،
حاضري ۾ جسم، دل، ڇا جان آهي.

ڪين جائج غير جسم ۽ جان کي،
ڇا حوا ڇا آدم ۽ شيطان کي.

آدم ۽ جبرائيل ابليس ۽ حوا،
هي سمورا روپ آهن يار جا.

صرف هڪ نالي منجهان نالا ٿيا،
دور ڪر تون پاڻ کان سڀ وسوسا.

هن بنا ڪنهن کي به ڪونهي اختيار،
هو ڪڏهن ڏک ڏئي ڪڏهن بخشي قرار.

گفتگو ساري سندس آواز ڄاڻ،
هي سمورا راز ان جا راز ڄاڻ.

هي سموري چال ان جي چال آھ،
شاعري منهنجي انهيءَ جو قال آھ.

حق بنا ڪا شيءِ نظر ايندي ڪٿي،
حق اناالحق ٿي چوي هر شيءِ هتي.

عبد جا آواز ٻولي ٿو ڪڏهن،
خود خدا ٿي راز کولي ٿو ڪڏهن.

هر گهڙي اُن جو نرالو شان آھ،
جان سان آھي ڪڏهن بي جان آھ.

اُن جي رمزن ۾ سمورا راز ڄاڻ،
هر صفت ۾ ذات اُن جي ڪي سڃاڻ.

هر عمل ۾ يار شامل ٿو رهي،
پاڻ ٻولي ٿو، ٻڌي ٿو، پاڻ ڪي.

رنگ ڇا بيرنگ ۾ آھي اهو،
هو ڪڏهن مومن ڪڏهن ڪافر ڪٿو.

جان پنهنجي تي جڻيو پائي ڪڏهن،
هر گهڙي تسبيح ڪڙڪائي ڪڏهن.

منهنجو موسيٰ پير عبدالحق ٿيو،
جنهن کيس انڪار هو احمق ٿيو.

مون کي ڏيکاري انهيءَ هي حق جي راه،
آھي بيشڪ عارفن جو باشاه.

ڪوڙ توڙي هٿ وڌائي ڪان هٽي،
ان جي مٿي جي پاڪ سرڪي مون چڪي.

مون کي سمجهايون سڄڻ رمزون تمام،
هو خريدار آهي مان آهيان غلام.

هڪ ذرو آهيان انهيءَ خورشيد جو،
پاڻ جنهن بدڪار کي بهتر ڪيو.

مون کي سمجهاڻي ڏني مرشد جڏهن،
جوش ۾ ايڏو ته آيس مان تڏهن.

خاڪ جو بوتو وساريم خير سان،
جسم جو جامو لٽو منهنجي مٿان.

پاڻ ڪان هر حال ۾ تون دور ٿي،
غير ڇڏ خود ڏاڪر ۽ مذڪور ٿي.

پاڻ کي ڇڏ جان ڪان آزاد ره،
عين حق حاصل ڪري آباد ره.

تون نڪي مالڪ نڪي آهين غلام،
ڪجهه به ناهين تون اهو آهين مدام.

اوچتو قطرو سمايو بحر ۾،
بحر وارو دم هڻي ٿو لهر ۾.

بحر آهيان مون کي تون قطرو نه ڄاڻ،
منهنجي خاطر خوف ۽ خطرو نه ڄاڻ.

شور واري بحر اندر گم هيس،
اوچتو موجن منجهان ظاهر ٿيس.

بحر سارو مون ۾ غائب ٿي ويو،
منهنجي نظرن جي مٿان پردو پيو.

عام توڙي خاص داڻو ٿو سڏي،
ڪير ڪوٺيندو ذرو خورشيد کي.

بحر آهي ڌار قطرو ڌار آهي،
رمز کان هرڪو نه واقفڪار آهي.

هر طرح سان منهنجي هستي دور ٿي،
مون کي پٽڪڻ کان ملي آزادگي.

آهي سڀ ان بحر جي هستي هتي،
مان ڪٿي آهيان؟ ڪٿي آهيان ڪٿي؟

حال ريءَ هن قال جو احوال ناهي،
هي سمورو حال آهي قال ناهي.

قال توڙي حال ساڳي ڳالهه ڄاڻ،
حق ٻنهي ۾ آهي تون ويساهه آڻ.

موج جيئن مهران ۾ کاڌي اٿل،
جهنگ جي پاسي ڪيائين منهن اچل.

ٻوڏ اندر جهنگ سارو آب ٿيو،
بعد ۾ سرسبز ۽ شاداب ٿيو.

جي نه کائي ها اُتل درياھ پاڻ،
کيئن ڪري ها جهنگ ڏي سوڪاھ پاڻ.

اڳ ۾ ڏس منصور کيئن پنجاھ سال،
هر ڳلي ۾ پاڻ ڪئي ٿي ڦيل قال.

هن سليو ٿي راز سڀ توحيد جو،
جيئن پوي مخلوق کي ان جو پتو.

نيٺ اُن تي حال جو غلبو ٿيو،
تنهنڪري هن دم اناالحق جو هنيو.

قال بهتر آهي پر ويساھ سان،
حال ۾ اُٿي ٿو جيڪو راھ سان.

اصل ۾ هي قال سارو حال آھ،
مون سليو توسان سڄو احوال آھ.

بد دعا توڙي دعا جي ڇڏ پڇر،
حق جي رستي مان رڪاوٽ دور ڪر.

خلق چڪجي ٿي اچي ويساھ ۾،
روڪ بڻجي ٿي طلب جي راھ ۾.

جيئن دعا تنهنجي ٿئي ٿي مستجاب،
تيئن تڪبر ٿو ڪري توکي خراب.

ڇو وڌائين ٿو وڌائي جو خيال،
ڇڏ خودي کي بيخودي کي ڪر بحال.

ڄاڻ تون علت اها ابليس جي،
لعنتي جيڪو بڻيو خود کي ڏسي.

هي خدا جي راه ناهي هوش ڪر،
صرف سالڪ ٿا رکن اهڙي خبر.

هڪ وجود آهي گهڻا هرگز نه ڄاڻ،
دور ڪر سڀ وهم وحدت کي سڃاڻ.

غير ناهي ڪوب موسيٰ کان سواءِ،
صرف هڪڙي ذات آهي جا بجا.

اهل وحدت ٿا چون ٿوري تڪي،
جنهن جي هستي ناهي سو آهي ڪٿي؟

جيڪي آهي سو فقط الله آه،
هر جڳه تي پاڻ پيپرواه آه.

غير سمجهي تون متان ڪاٺين خطاءِ،
صرف هڪڙي ذات آهي جا بجا.

هي غلط رستو خطا جي راه آه،
جو به موجود آهي سو الله آه.

جي نه اهڙي ڳالهه کي تون سمجهيندين،
ڪيئن خدا جي ذات کي حاصل ڪندين؟

پاڻ ڏي ڏسبو ته ڪيئن پسيو خدا،
پاڻ کي ڇڏبو ته پوءِ ڏسبو خدا.

جنهن ۾ آهي عشق سا دل آهي دل،
عشق جنهن ۾ ناهي سا دل آهي گل.

جنهن کي دل ۾ دلربا جو درد ناهي،
تنهن کي دل ڪانهي اهو خود مرد ناهي.

درد سان جيڪا به دل آباد آهي،
پن جهانن ۾ اها دل شاد آهي.

جنهن به دل ۾ درد جا ڏيرا لڳا،
دين و دنيا کان مٿي آهي اها.

عشق واري راه کان پاسو نه ڪري،
جيئن ٿين ڏارين ۾ تون بهرہ ور.

عشق جي قيدي بڻائي ٿو ڇڏي،
شان شاهن سان ملائي ٿو ڇڏي.

درد واري دل هميشه شاد آهي،
ڇو جو دنيا کان صفا آزاد آهي.

جنهن به دل ۾ عشق پنهنجو گهر ڪيو،
تنهن وڃايو وسوسو هر ڳاله جو.

دل به هڪ آهي ته هڪ آهي خدام
عشق پڻ هڪ آهي بيشڪ جابجا.

جنهن جي دل ۾ عشق پنهنجو گهر ڪيو،
سو سدا ثابت قدم محڪم ٿيو.

پن جهانن ۾ خدا جي راز کي،
دل جي آڏو عشق ظاهر ٿو ڪري.

پاڻ پرواني جي ڀر ڪر اختيار،
حسن واري شمع تان ٿي وڃ نثار.

عشق ڌاران دل کي ويران ڄاڻجي،
خاڪ ۽ پاڻيءَ جو سامان ڄاڻجي.

عشق ريءَ اي دل سهين ٿي تون عذاب،
بي سبب بڻجين ٿي بيگاني خراب.

عشق جي تاثير سان آباد ٿي،
وٺ حياتي، موت کان آزاد ٿي.

دل مثل آهي، جي ان ۾ ناهي درد،
عشق وارن جو رهي ٿو رنگ زرد.

درد ڏئي ٿو دل کي پنهنجي روشني،
ان جي گلشن ۾ رهي ٿي تازگي.

دل هميشه عشق سان آهي حيات،
عشق آهي سربسز موليٰ جي ذات.

جنهن به دل ۾ عشق جي غم گهر ڪيو،
آهي ان ۾ خاص گهر الله جو.

جنهن به دل ۾ ناهي ديرو درد جو،
سا سڙي دل آهي بتخانو وڏو.

جنهن ٿٽل دل جا گهڻا ٽڪرا ٿيا،
تنهنجي خيمي ۾ گهلي حق جي هوا.

هر ٿٽل شيءِ آهي بيڪار ۽ خراب،
پر ٿٽل دل سان نه آهي هي حساب.

هت ٿٽل دل کي وٺن ٿا چاه سان،
هت ڦٽيل دل سانديجي ٿي ساه سان.

جو وٺي ٿو دل اها سو يار آهي،
هر دو عالم ۾ سندس ديدار آهي.

جو الاهي عشق سان مخمور ٿيو،
کوٽ توڙي واٽ کان سو دور ٿيو.

اوچتو ان کان چٽي وٺي ڦيل ڦال،
حال جو غلبو ٿيو ان تي بحال.

عشق جي هستي سندس هستي لٽي،
بيخودي ۾ پاڻ کان هو ويو چٽي.

ڪي گهڙيون بڻجي وڃي ٿو بيزبان،
ڪي گهڙيون ازخود رهي ٿو خوش بيان.

عاجزي ۾ پاڻ کي آڻي ڪڏهن،
بينياري جا مڙا ماڻي ڪڏهن.

درد مان دانهون ڪري ٿو هو ڪڏهن،
چپ رهي ٿو فڪر ۾ قابو ڪڏهن.

پاڻ بعضي آھ زاري ٿو ڪري،
مرڪندي بعضي بهاري ٿو ڪري.

ڪا گهڙي نازڪ نجي ٿو ناز سان،
ڪا گهڙي ويهي رهي ٿو راز سان.

هو ڪڏهن ننگو ڪڏهن پائي لباس،
ڪنهن کي ناهي ان جي رمزن جي شناس.

هو ڪڏهن بازار ۾ جلوا ڪري،
هو ڪڏهن توحيد جون رمزون ڏسي.

هو ڪڏهن ويراڳ جي محفل ڪري،
هو ڪڏهن سڀ سان ڪڏهن سڀ کان پري.

پاڻ صدقي ٿو ڪري جامو ڪڏهن،
خود هڻي ٿو دم اناالحق جو ڪڏهن.

هو ڪڏهن عبرت ڪڏهن حيرت ۾ آھ،
هو ڪڏهن الفت ڪڏهن عزت ۾ آھ.

هر طرح هر حال ۾ هادي سچو،
هيئن ڪڏهن ۽ هونئن ڪڏهن آهي اهو.

هي ”خدائي“ نٿو غلامن جو غلام،
صبر سان ويهي چوي ٿو هي ڪلام.

پنهنجي هستي کي پري ڪر پاڻ کان،
خود بخود هرگز نه ڪر ظاهر بيان.

پاڻ جاري ٿو ڪري هر گفتگو،
هر جڳهه تي يار آهي روبرو.

جيڪڏهن تون ڄاڻيندين پنهنجو وجود،
جهت خدا سان گڏ، وساريندين سجود.

نفي ۽ اثبات سان آهي وجود،
حق جي سجدو ٿيو ته پوءِ ناهي وجود.

هر طرح هر حال ۾ سالڪ سچو،
ڪنهن کي مولِي کان سواءِ چاهي نٿو.

جنهن کي مولِي جي طلب هوندي مدام،
سو نه ڳوليندو شرارت جو مقام.

عام خاطر اسم سان گڏ جسم آه،
خاص خاطر جسم ڪونهي اسم آه.

جسم تن جو گم رهيو ڄاڻي خدا،
عشق بچيو باقي سڀ ڪجهه ٿيو فنا.

گل منجهان تن گل حقيقي هٿ ڪيا،
خاڪ جو بوتو ڇڏي روشن ٿيا.

ڪول دل واريون اڪيون دلدار ڏس،
هر طرح هر رنگ ۾ هڪ يار ڏس.

تو وڃايو آهي پنهنجي ڄاڻ کي،
غير ڪوئين ٿو تڏهن تون پاڻ کي.

جاءجا جلوه نما الله آهه
ظاهر ۽ باطن خدا همراه آهه.

تنهنجي ٿيڙي اک ڏسي ٿي عام رنگه
آسپه اٿه هائي جو ظاهر آهي رنگه.

اڳ ۾ رک علم اليقين سان واسطو
پوءِ اچ عين اليقين ڏي تون سگهو.

تون جڏهن حق اليقين حاصل ڪندينه
ڪاميابي سان مٿي منزل ڪندينه.

جاءجا توکي اچي جو ڪجهه نظره
آهي سو الله تون ويساهه ڪر.

حق بنا ڪنهن ڏي نه ڏس ڪجهه هوش ڪر
رک مٿي ڪونين کان پنهنجي نظره.

حق بنا ڪا شيءِ نه ڏس ڪر اعتباره
جاءجا آهي اهوئي آشڪاره.

جو ڪندو انڪار سو ٿيندو خرابه
باهه دوزخ جي ۾ ڪائيندو عذاب.

”مان اسان“ جي قيد ۾ جيڪو پيو
باهه دوزخ جي ۾ سو داخل ٿيو.

هن حقيقت کان نه جو واقف ٿيو
ڪين ٿيندو ان جو اعليٰ مرتبو.

راه مولیٰ جي سڌي ڏس اک پٽي،
مک به ٿيندي مٿ ڪڏهن شهباز جي.

چڏ ڪڍي اي دل عبث گفتار کي،
هٿ ڪري وٺ يار جي اسرار کي.

دور ڪر اي دل صفا نيڪي بدي،
حق جي طرفان هٿ ڪري وٺ رهبري.

هر طرح حرص ۽ هوس کي دور ڪر،
بدنظر ڪنهن تي نه وجهه اي بيخبر!

ڪر ڦٽا اي دل سڀئي وهم ۽ گمان،
تو کي جيئن حاصل ٿئي حق جو نشان.

جيستائين پاڻ کان ٿيندين نه ڌار،
تيستائين ڪين ملندو توکي يار.

جي ڇڏيندين پنهنجي هستي جي پچر،
جابجا توکي سڄڻ ايندو نظر.

عاجزي ڌاران نه آهي ڪا ڳلي،
عاجزي سان ئي ٺهي ٿي بنگلي.

حق جي رستي ۾ ڪي ٿي عاجزي،
جنهن بنا آهي صفا بيهودگي.

بيڪس ۽ مسڪين عاجز ٿي گذار،
هي سچو گفتو ٻڌي ڪر اعتبار.

ڪر غريبي بيڪسي کي اختيار،
پنهنجي موليٰ ساڻ ويجهو ٿي گذار.

هوڏ هستي ۽ حسد جي ڇڏ پچرم
پيءُ چڪو وحدت جي مٿي جو جلد ڪر.

جو جڳائي توکي، سو ڪم ڪار ڪر،
رڪ الستي عهد پنهنجي تي نظر.

انڪساري ڪر خودي کان ره پري،
حق جي رستي ۾ قتل ڪر پاڻ کي.

عمر پنهنجي انڪساري سان گذار،
بندگي سان زندگي پنهنجي سنوار.

زندگي ڇا جنهن ۾ اُن جي درد ناه،
درد ريءَ دارين ۾ ڪو مرد ناه.

درد حق جي کان سواءِ ڇا زندگي،
آهي اهڙي زندگي شرمندگي.

پاڻ ڀانئڻ سان ڦري ويندي خيال،
بڻجي ويندين ڪافر ۽ مرتد مثال.

پر جي ايندين بيخودي جي راه ۾،
پهچندين الله جي درگاه ۾.

جو يگانو ٿي ڪندو حق جي طلب،
درد جون دانهون ڪندو سو روز شب.

خود بخود حق پاڪ ٿيو توحيد ۾.
چست ۽ چالاڪ ٿيو تجريد ۾.

واقفي جنهن جي رهي توحيد ۾.
سو ڀڳو تجريد مان تفريد ۾.

مرد بڻجي پاڻ جيڪي ٿيا فنا.
تن مٺي محبوب جو ماڻهو لقا.

مرد آهين تون ته بڻجي ره نه زال.
پاڻ کان پاسي رهي ٿي بيمثال.

مان نه آهيان، مان نه آهيان بيگمان،
جو ڪجهه آهيان ڪجهه به ناهيان ڪير مان؟

هر طرح سان يار جو ديدار آه،
خالق ۽ مخلوق سڀ ڪجهه يار آه.

خالق ۽ مخلوق هڪٿي ڳالهه ڄاڻ،
ناهي تن جي وچ ۾ ڪو ٻيو شڪ نه آڻ.

فرق ناهي وار جي هڪ تار جو،
هر طرح بندو خدا سان هڪ ٿيو.

وٺ خدائي ۽ سڄو وارو مثال،
اهي ساڳي شيءِ وڇوڙو ۽ وصال.

ذڪر ڪر اي يار ذاتي ذڪر ڪر،
ذڪر سان هر وقت ويهي فڪر ڪر.

نيٺ ذڪر ۽ فڪر ويندا بند ٿي،
دل وظيفن تان صفا ويندي ڪڇي.

پاڻ هر شيءِ تان هٽي ويندو خيال،
حال رهندو ڪين رهندي ڦيل ڦال.

واردات آهي عجب هن حال جي،
هوش بعضي آهي بعضي بيخودي.

منزلون ماري ڇڏي ٿو هي خيال،
خاڪ ۽ پاڻي تي آئي ٿو زوال.

سڀ اُٿڻ ويهڻ رهي ٿو يار سان،
دور ڪرڻو آهي پردو پاڻ کان.

رهم بقا ۾ يار پنهنجي سان سدا،
پر فنا ۾ پڻ نه ٿي ان کان جدا.

نفس سان جيڪو ڪندين نيڪي جو ڪم،
ليکبو بيجا ڪڍو تنهنجو سو ڪم.

يار سان گڏجي ڪندين جو ڪم ڪڍو،
ڪم ڇڏائي جو اهوئي ليکبو.

نيڪ بد کي پنهنجي طرفان تون نه ڄاڻ،
حق جي طرفان ئي ٻنهي کي سمجه پاڻ.

ڄاڻ هر نيڪي بدي الله کان،
سڀ کي ٿئي ٿو صرف ان جي حڪم سان.

ڄاڻ حق سان هر ڪني ڪم کي چڱو،
حق بنا ٿئي ٿو چڱو ڪم پڻ ڪنو.

راز مخفي يار جو ظاهر ڪيم،
پنهنجي طرفان ڪين ڪجهه هرگز چيم.

ٻڌ سخن ۾ راز کي کولي ٿو پاڻ،
هي خدائي ناهي خود ٻولي ٿو پاڻ.

جي پڇين مون کان ته تون قدري نه ٿي،
راهه موليٰ جي ۾ تون جبري نه ٿي.

پنهنجي مختاري ۾ قدري آهي خوار،
پاڻ تي جبري کي ناهي اختيار.

پاڻ تي قدري رکي ٿو اعتماد،
اهي جبري کي خدا ۾ اعتقاد.

محو مختياري ۾ قدري ٿو رهي،
پاڻ کان بيزار جبري ٿو رهي.

ڪيئن هوا سان ڪڪ اڏامي ٿو سگهي،
خود اڏامڻ جي نٿو طاقت رکي.

جيڪڏهن درياھ ۾ ڪڪ ٿو پوي،
جانبجا پاڻيءَ ۾ وهندو ٿو رهي.

ڪڪ تري ٿو ڪين پنهنجي زور سان،
کيس پاڻي ٿو وهائي شور سان.

حال هي قدري ۽ جبري جو ٿيو،
صاف دل سان مون بيان توسان ڪيو.

آهي قدري کان اڃا جبري چڱو،
هي خودي سان هو خدا سان گڏ ٿيو.

پاڻ سان آباد قدري ٿا رهن،
پاڻ کان آزاد جبري ٿا رهن.

جبر توڙي قدر ساڳي ڳالهه ڄاڻ،
شڪ انهيءَ وحدت جي رستي ۾ نه آڻ.

ڪنهن سمي غزني ۾ هڪ گمراه هو،
جو نه حق جي راه کان آگاه هو.

هڪ ڏهاڙي جيئن ٿي آيو راه سان،
اوچتو ڊوڙيو وٺي هڪ جاءِ تان.

هن چيو اڳ ۾ هي پاڇو ٿو ڊڪي،
اُن پٺيان منهنجو بدن پيو ٿو هلي.

هڪ سياڻي شخص هي گفتو ٻڌي،
اُن اڀاڻي ڪي چيو هڪ دم ڪلي.

بيخبر سمجهين ٿو هن ڳالهه کي،
حيف آهي تنهنجي اهڙي حال تي.

جو چوين ٿو سو غلط آهي خيال،
تنهنجي ناداني ڪيو آهي ڪمال.

پاڻ پاڇو تنهنجي تابع ٿو رهي،
هر طرف تي تنهنجي پويان ٿو هلي.

خودبخود پاڇو ڪري ٿو پيروي،
هي سراسر ڳالهه آهي عقل جي.

جي رهين ٿو تون ته پاڇو ٿو رهي،
تو بنا پاڇو نه ٿو هستي رکي

جي هلين ٿو تون ته پاڇو ٿو هلي،
جي سمهين ٿو تون ته پاڇو ٿو سمهي.

جي پڇين ٿو تون ته هو پڻ ٿو پڇي،
هر طرح رفتار تنهنجي ٿو رکي.

ڪيئن ته پاڇو ٿو رهي توهان ڪٺو،
تون اڃا هن ڳالهه کي سمجهين نٿو.

تنهنجي هستي ناهي سڀ ڪجهه يار آه،
تون نه آهين جا بجا دلدار آه.

هر طرح آهي خدائي سان خدام
هي حقيقت ٻڌ سڄڻ مون کان صفا.

شهر غزني ۾ هيو هڪ ماستر،
دل جي دنيا جي نه هئي جنهن کي خبر.

شوق سان ٻارن کي پاڙهندو هيو،
الف بي تي جو سبق ڏيندو هيو.

تن ۾ هڪڙو چوڪرو هو باخبر،
جنهن پڙهيو ٿي هڪ الف وارو اکر.

هي ڏسي هو شوڪجي ويو شور سان،
چوڪري کي ڏک هنياين زور سان.

پوءِ چيائين تون پڙهين ٿو هڪ اکر،
چونٿو بي تي پڙهين اي بيخبر!

هن چيس: استاد هي ڇاڻو چوين،
ريءَ الف بي تي ۾ اٽڪي ٿو پين.

مان پڙهان ٿو هڪ الف وارو اکر،
ڪين آهي مون کي بي تي جي خبر.

مان الف جو ورد جاري ٿو رکان،
تون ڪٿي ۽ مان ڪٿي ڏس غور سان.

جلد ڪر بي تي جو بت برباد ڪر،
يت سڪندر جي پيچي دل شاد ڪر.

حق ڇڏي بيسود بي تي ۾ نه ڪڙه،
وڃ وڃي عطار جي نامي کي پڙه.

ڪول ”منطق طير“ کي پڙه ۽ پراءِ،
عشق واري بحر ۾ هستي وڃاءِ.

جلد ”وصلت نام“ جو پڙه هڪ پنو،
جيئن پوي توکي پتو اسرار جو.

يا ته ”رهبر نام“ کي پڙه ٻار ٻار،
يا وڃي ڪنهن ڪنڊ ۾ ويهي گذار.

عاشقن وٽ ويه ڪر صحبت سڄي،
عارفن جي ڳالهه ٻڌ تن کان پڪي.

حال حاصل ڪر گهڻو، آباد ٿي،
چڏ خوديءَ کي غير کان آزاد ٿي.

وڃ وڃي احوال ٻڌ عشاق جو،
درد پنهنجي ۾ اضافو ڪر سگهو.

غم حڪايت سان هميشه ٿو وڌي،
فيض ڪيئن ڪنهن کي شڪايت مان ملي.

عشق جي ڳالهين ۾ رحمت ٿي رهي،
خاص الفت جي عنايت ٿي رهي.

يار پنهنجي جي حڪايت خوب ڄاڻ،
هر طرح ان ۾ هدايت خوب ڄاڻ.

عشق ۾ آهي هدايت ۽ ڪمال،
عشق بخشي ٿو ولايت ۽ ڪمال.

عشق ٻن کي هڪ بڻائي ٿو ڇڏي،
ڀاڙ دوئي جي پٺائي ٿو ڇڏي.

عشق بخشي ٿو بلندي جو مقام،
مهربانيون عشق جون آهن مدام.

عشق آئي ٿو ملامت ۾ ڪٿي،
هر گهڙي جنهن ۾ هدايت ٿي رسي.

مرد هڪ واپار جو سانگو رکي،
ٿورم بصرن جو وکر ويٺو ڪڍي.

ميڙ ماڻهن جو اچي هن وٽ متو،
جهت وڪامي ويو سندس سودو سڄو.

هو وري زربفت جو ڪپڙو وٺي،
پاڻ وڪري لاءِ ويٺو هٿ ڪڍي.

ڪن اچي ورتو ته ڪي موتيا ڏسي،
عام ڪي طاقت وٺڻ جي ڪين ٿي.

پنهنجي گهر موتيا انهن مان ڪيترا،
دل شڪسته ٿيا خريدي کان سوا.

ميڙ مان ٿورن اهو سودو ڪيو،
حيثيت ۽ حوصلو جن ڪي هيو.

بند ڪپڙي ڪي ڪري هيرا وٺي،
پاڻ سوداگر اچي ويٺو وري.

هن چيو سودو هي آهي بهاءُ،
ڪير وٺندو بادشاهن کان سوا.

نيٺ هي سودو وٺي ويا بادشاهه،
عام توڙي خاص ورتي پنهنجي راه.

هڪ وظيفا پيو ڪرامت جو ڪمال،
مون ڏٺو توکي ٻنهي سودن جو حال.

عشق وارو آخري سودو صفا،
ڪنهن نه ورتو بادشاهن کان سوا.

عشق آهي زهر هيري جي مثال،
جنهن اڳيان بيدرد جي ناهي مجال.

حج زڪواتن ۽ وظيفن جو ثواب،
هٿ ڪري سڀڪو سگهي ٿو بي حساب.

عشق جي ويجهو نه ويندو عام ڪو،
واسطو جڳ سان نه آهي عشق جو.

ڪيئن پلا ڪو عشق جي آڏو اچي،
شينهن جي سامهون نٿي پڪري بچي.

صاف ”شرح غوثيه“ جو هي بيان،
ترجمو قرآن جو آهي عيان.

جي نٿا پنهنجو وجودي سير ڪن،
پوءِ کڻي ڪيڏا به هو سجدا ڏين.

سير ظاهر جي ۾ آهن مبتلا،
اصل ۾ الله کان آهن جدا.

آهي قدسي ڳالهه جو مطلب اهو،
بد ٻڌايان ٿو سخن توکي سچو.

جيڪڏهن ڪو آدمي اهڙو هجي،
محو ذڪر ۽ فڪر ۾ ويٺو هجي.

پر نٿو شامل رکي دل جو حضور،
ڄاڻ ان کي ظاهر ۽ باطن ۾ دور.

ڪين آهي ان کي ”معكم“ جي خبر،
فڪر اُن جو ٿو رهي زير و زبر.

وٽ پتو مون کان حقيقي سونهن جو،
جنهن جو هر دل ۾ سدا ديرو لڳو.

جو نٿو ديدار دلبر جو ڪري،
سو رهي ٿو پنهنجي مقصد کان پري.

جي نه دل ۾ سمجهين دلدار کي،
نور جو شعلو نظر ايندي ڪٿي.

هي سمورو ظاهري آهي سفر،
مرد موليا جا انهيءَ تي غور ڪر.

مان پري آهيان سندس تعميل کان،
دين کان، تسبيح کان، تحليل کان.

مون ڇڏي روزن نمازن جي پچر،
زهد و تقويٰ کي وساريم سربر.

واسطو آهي انهيءَ جو جسم سان،
بندگي غالب رهي ٿي جنهن مٿان.

جي انهيءَ ڪڏ جي تري ۾ ٿا ڪرن،
سي نٿا الله پنهنجي سان ملن.

عام نيڪن جون چڱايون ۽ ثواب،
خاص پهتل مرد سمجھن ٿا خراب.

جيئن جو هڪ هسوار پاڻيءَ ۾ ڪريو،
پنهنجي پيرن کي رکابن مان ڪڍيو.

بس گهڙيءَ ۾ ان جي گهوڙو ويو ٻڏي،
پاڻ آيو خير و خوبي سان بچي.

خود چيائين: شڪر موليٰ جو ڪيان،
مهرباني ڪئي خدا منهنجي مٿان.

مون کي بخشائين حياتي آب ۾،
منهنجو گهوڙو غرق ٿيو گرداب ۾.

هو ٻڏي ويو مان بچي نڪتس هتي،
هو ڪٿي آهي ته مان آهيان ڪٿي.

ٻڌ سمورو راز ره ويساه ۾،
بيخودي سان اڄ خدا جي راه ۾.

غرق ٿيندين جسم سان پڪ ڄاڻ تون،
پنهنجي هستي کي پري ڪر پاڻ تون.

جسم تنهنجو آهي گهوڙي جي مثال،
دور ڪر هي هوڏ هستي جو وبال.

بس وچان هن جسم خاڪي جو حجاب،
جي هٽائيندين ته ٿيندين ڪامياب.

جي اهو هوندو ته ٿيندين تون خراب،
يار جي رستي ۾ اٿيندو حجاب.

جسم جي جنجال کان آزاد ره،
دوست جي درگاه ۾ آباد ره.

جسم جو ٻوٽو صفا برباد ڪر،
پاڻ کي الله سان آباد ڪر.

هي سموري جاڻ اوندا هي جي راه،
اهي نازڪ حق جي آگاهي جي راه.

ان جي رمزن کي سڃاڻيندين جڏهن،
دم انا الحق جو هڻي سگهندين تڏهن.

حيف هي رمزون نٿو سمجهي سگهين،
دام دوئي جي ۾ قابو ٿو رهين.

اڇ ذرا توڙي ته ڏس هن دام کي،
ڇا خبر هن مام جي ڪنهن عام کي.

دام اهڙي کي جي توڙيندين صفا،
سرخرو دارين ۾ ٿيندين صفا.

جيئن جو ڪجهه دونهون هوا ۾ ٿي هليو،
هڪ گدا ويجهو وڃي ان کان پڇيو.

”اي سیه پوشاک وارا ڳالهه ڪر،
تون هتان ڪاڏي وڃين ٿو ڪر خبر؟

ڏس ته ڪهڙي جاءِ تان آئين هتي؟
هن جڳهه تان تون وري ويندين ڪٿي؟

هن چيو، ”اي گودڙي وارا گدا،
غور سان ٻڌ، منهنجي غم جي ماجرا.

ڪا اچڻ توڙي وڃڻ جي سڌ نه آه،
پنهنجي هستيءَ جي هجڻ جي سڌ نه آه.

هائِ ڪاڏي ٿو وڃان ناهي پتو!
علم ڪجهه ناهي سفر جي جاءِ جو.

هي خبر ناهي ته مان آيس ڪٿان!
مان نه آيس هن هوا يا خاڪ مان.

بن وجود آهيان ڪٿي آهي وجود،
ڪين آهي منهنجي هستي کي وجود.

بود ۽ نابود جو ناهي پتو،
مون کي حيراني ۾ هن خيٽ وڌو.

ڪير آهيان پاڻ ڇا آهيان سڄڻ،
سچ پچين مون کان نه ڪجهه ناهيان سڄڻ.

ڇا مجال آهي جو ڪجهه دونهون ڪري،
ڪجهه نه هوندي ڪئين هجڻ جو دم ڀري.

تون نه آهين آهي سڀ ڪجهه هڪ ڏيڻ
تنهنجي هستي آهي ان سان اي گدا.

بنسري کان هيئن پڇيو هڪ هوشمند
ڪنهن سبب کان تون رهين ٿي بند بند.

ڪيئن ڪرين ٿي هي جدائي جي پڪار،
شوق منهنجو ٿو وڌي بي اختيار.

بنسري ان کي ورائي هي ڏني،
مون کي ناهي ڪا خبر آواز جي.

ڪير آهي جنهن جو هي آواز آهي؟
پڇ انهيءَ کان جنهن جي هٿ ۾ ساز آهي

هن پڇيو ٻيهر ته هي ڇاڻي ڪرين؟
ڦوڪ سان سڀني کي ساڙي ٿي ڇڏين.

هن چيو، ”اي هوش وارا غور ڪر،
ناهي مون کي ڦوڪ واري جي خبر.

ڪير آهي جو هي غوغا ٿو ڪري؟
پوش مان آواز پيدا ٿو ڪري؟

غور سان ڏس مون کي وڃ ۾ تون نه آڻ،
جو به آهي سو سمورو آهي پاڻ.

بيخبر ٿي پنهنجي هستيءَ کان شتاب،
پاڻ کان پاسي رهي ٿي ڪامياب.

پاڻ ٿو ٻولي ٻڌي توڙي ڏسي،
تون نه آهين پاڻ سڀ ڪجهه ٿو ڪري.

”مان اسان“ واري خودي کي ڪر فناءِ
پنهنجي هستي کي وساري ڇڏ صفا.

تون نٿو ٻولين اهو ٻولي ٿو پاڻ،
تون نٿو ڳولين اهو ڳولي ٿو پاڻ.

”القول“ اندر وڌو تجار هو،
جنهن جو هڪ پٽ سونهن ۾ سردار هو.

سبز خط سان منهن منور جو جمال،
ور وڪڙ سڀ وار واسينگن مثال.

هڪ ڏهاڙي پاڻ سينگاري بدن،
قيمتي ڪپڙا ڪيائين زيب تن.

پنهنجي ڪپڙن تي مڙهيائين ڪيترا،
لعل ۽ الماس موتي بي بها.

پنهنجي زلفن کي ڏنائين پيچ و تاب،
تن مٿان چڙڪيائين خوشبو ۽ گلاب.

سرس سهڻا ٿيا سندس رخسار ٻئي،
مست خوني نيڻ ٿيا نروار ٻئي.

آرسي ڏي منهن ڪيو جيئن قربدار،
پنهنجي صورت کي ڏنائين باربار.

پنهنجي صورت کي ڏسي مدهوش ٿيو،
بيخودي ۾ خودبخود خاموش ٿيو.

ڪيترو ئي وقت هو حيران هيو،
پنهنجي مورت جي مٿان مستان هيو.

راهه تي بيٺي رنائين زار زار،
درد جون دانهون ڪيائين بيشمار.

هيئن ڪيائين ٿي جدائي جي پڪار،
اهي چاجو غم ڏهن گڏ اهي يار.

هن طرح جو يار پنهنجو ٿو ڏسان،
چون اوريان حال ڪنهن هٿيار سان.

مان رهان ٿو مست هن جي حسن تي،
پر نٿو دلدار مون کي هٿ اچي.

هو ڪڏهن رقصان ڪڏهن پرڄوش هو،
خود ڪڏهن نالان ڪڏهن خاموش هو.

پئي چيائين، ”ڪير حيران ٿو ڪري؟
وصل ۾ چاجو وڇوڙو ٿو رهي.

خود ڏسان ٿو پر نٿو حاصل ڪيان،
مست ڪو واقف ڪري هن راز کان.

اوچتو هڪ اهل دل آيس نظرم،
جنهن چيس توکي اها ناهي خبر.

ڪا به صورت ناهي تنهنجي درميان،
پنهنجو درشن ٿو ڪرين تون اي جوان.

تو کي پنهنجو حسن حيران ٿو ڪري،
پاڻ آهين مست عاشق پاڻ تي.

ناهي ڪو محبوب ٻيو تو کان سواءِ،
ڪول اک ۽ پاڻ کي ڏس تون ذرا.

در حقيقت تون ڏسين ٿو پاڻ کي،
خود بخود عاشق رهين ٿو پاڻ تي.

دم به ناهي ڌار توکان بيمثال،
پاڻ ۾ ڏس پنهنجي دلبر جو جمال.

اي سچڻ! ڪر دور دوئي کي سگهو،
ڄاڻ پنهنجو پاڻ کي آهين اهو.

عاشق ۽ معشوق خود کي پاڻ ڄاڻ،
شڪ نه ڪر تون پنهنجي وحدت کي سڃاڻ.

رات هيڪر ڏينهن کي ڏاڍيان چيو،
مان وساري ٿي ڇڏيان غم هجر جو.

پاڻ ۾ گڏجي رهون آباد ٿيون،
هجر جي تڪليف کان آزاد ٿيون.

مان وڃان ٿي جي اچين ٿو تون هتي،
هڪ نه ٿينداسون نه گڏياسون ڪٿي.

ڏينهن ٻولائي ٻڌايو رات ڪي،
مون کي تون حاصل ڪرين سگهندين ڪٿي.

مان نٿو ترسان ته تون آهين هتي،
منهنجي هوندي ڪير بيهي ٿو سگهي.

تون رهين يا مان رهان هڪ جاءِ تي،
پاڻ گڏجي ڪين سگهنداسون ڪٿي؟

ٻن منجهان هڪڙو فقط رهندو هتي،
ڪر پري وحدت ۾ هر هڪ وهم ڪي.

ڄاڻ هڪ، ٻن کي نه ڏس ٻن کي نه ٻول،
حق جي رستي ۾ ڪڏهن ٻن کي نه ڳول.

جنهن کي دوئي آهي سو برباد آهي،
ڪين وهمن کان ڪڏهن آزاد آهي.

تو کي مون کولي ٻڌائي سڀ خبر،
پر اڃا توتي ذرو ناهي اثر.

ڪير آهين تون ڪٿان آئين هتي،
ڏس ته هڪڙي جاءِ تان، آئين ڪٿي.

تنهنجي هستي ڪين هئي اڳ ۾ ڪٿي،
پوءِ هستي ۾ هلي آئين هتي.

تنهنجي هستي ناهي سڀ ڪجهه يار آهي،
تون نه آهين درميان دلدار آهي.

”مان اسان“ جي ڳالهه واري ڇڏ صفا،
ڪجهه به ناهي ذات حق جي کان سوا.

جسم کان آزاد ۽ بيپاڪ ٿي،
”مان اسان“ واري خودي کان پاڪ ٿي.

پهر پڇايا پاڻ ۾ چمڙن ملي،
ملڪ پنهنجي ۾ رهون آزاد ٿي.

سج پٺيان هرگز نه ڇپنداسون ڪڏهن،
جاڳنداسون ڪين سهنداسون ڪڏهن.

سج پٺيان اڏري ڏسون ٿا اڄ شتاب،
من ڪري مولِي اسان کي ڪامياب.

سج ڪٿي آهي ڪيو سڀني ڪلام،
جي هجي ها، سڀ ٻڌون ها ان جو نام.

سج سڏن ٿا جنهن کي سو آهي ڪٿي،
جي هجي ها هو ته ڏسجي ها هتي.

سج ڪٿي ڪونهي ڇڏيو ان جي پچر،
آهي ڪوڙي ڳالهه ان جي سر بسر

نيٺ سڀ اڏري هليا چمڙا سڌو،
سج کي ساري، چاه مان سڀني چيو.

”پاڻ کي هوندو هيئر سج ويجهڙو،
دير ڪانهي جلد ان کي جاجبو.

بعد ۾ سڀني چيو آهيون پري،
سج ڪٿي هوندو اڳي يا پوئتي.

سج اسان کان پوئتي رهجي ويو،
پنهنجي دل جو هي خيال آهي پڪو.

هر بيابان ۽ جبل جهاڳڻ لڳا،
پر هڻي پنهنجا سڀئي ٽڪجي پيا.

ايتري ۾ ڪنڀ سڀني جا ڪٿا،
سڀ پليد آخر ڪري پٽ تي پيا.

سج برابر آهي روشن سربسرم
پر اهو انڌن کي ڪيئن ايندو نظر.

هر جڳهه تي آهي ظاهر هڪ خدام
ڏس آڪيون کولي انهيءَ کي جابجا.

اک فقط ديدار سان اک ٿي رکي،
آهي خالي ڪل نٿي جيڪا ڏسي.

ڏس آڪيون کولي خدا جي ذات کي،
اي گدام ڪنهن کي نٿو اٿندو ڏسي.

هن طرح مجنون جو اڳ ۾ حال هو،
رت رنو ٿي ڀرت ۾ پامال هو.

رت وهائين اڪين مان اڻ ميو،
سرخرو سارو بيابان ٿي پيو.

جو ڦڙو اُن مان زمين تي ٿي ڪريو،
اُن منجهان ليليٰ جو نالو ٿي جڙيو.

عشق مان آهون سدا ڪيندو رهيو،
درد غم جي چاشني چڪندو رهيو.

خط لکي ليليٰ جي پاسي بيشمار،
روز قاصد موڪليا ٿي قربدار.

غم الم تنهنجا هميشه ٿو سهان،
پر نٿو مون ڏي اچي ڪو تو وٽان.

ڪين قاصد ٿا اچن هت قرب جاءِ
هي وڻي ايڏي وجهڻ ناهي روا.

حال کان بيحال آهيان ڇا ڪيان،
ڇاهم ۾ آهيان چريو مان ڇا ڪيان؟

ڪو نٿو توکي ٻڌائي منهنجو حال،
خاڪ سر ۾ اهي ڪر منهنجو خيال.

حال نازڪ آهي هڪڙو ڏس اچي،
سر تي واري ٿي وسائي بيڪسي.

عشق ۾ سڀ هوش راهي ٿي ويس،
سڀ لڪڻ توڙي پڙهڻ وسري ويس.

پوءِ زباني حال اُن پئي موڪليو،
جنهن ڪري آخر مصيبت ۾ آڙيو.

نيٽ وسريس سڀ سنيها ۽ سلام،
ياد آيس صرف هڪ ليلي جو نام.

روز شب ليلي پڪاريندو رهيو،
ان جي نالي کي اُچاريندو رهيو.

نيٽ اهڙو حال آيو ان مٿان،
چپ ڪيائين اوچتو هر ڳالهه کان.

پاڻ کي ليلي چيائين برملا،
ناهي ٻي ليلي ڪٿي مون کان سوا.

عشق پنهنجو اوج ڏيکاري ٿو پاڻ،
خود بخود پنهنجي خودي ماري ٿو پاڻ.

عشق واري شاهه ڏيکاريو ڪمال،
ڪيئن نه هستي کي ڪيائين پائمال.

بيخبر بڻجي ٿو پنهنجو پاڻ کان،
ڌم اناالحق جو هڻي ٿو هر زمان.

خود فنا ٿئي ٿو بچي باقي ٿو يار،
جو به ٻولي ٿو ته بس بهي اختيار.

پنهنجي هستي کي هٽائي ٿو ڇڏي،
دين و مذهب کي مٽائي ٿو ڇڏي.

حق بنا ڪا شيءِ نٿي باقي بچي،
تنهنڪري اُن تي نٿي تهمت اچي.

هي وجود آهي وجود الله جو،
هن گدا ۾ شان آهي شاه جو.

پنهنجي هستي کان پري منصور ٿيو،
دم خدائي جو هٿي منظور ٿيو.

مرتبو ساڳيو هيو عطار جو،
جيڪو محرم راز هو اسرار جو،

شمس پڻ اهڙي طرح عارف هيو،
حق جي رمزن کان صفا واقف هيو.

عشق جا ڪم ڏس عجب سرڪار آه،
تخت بعضي آهي بعضي دار آه.

ڪنهن چيو چيرن کي آهي ڇا سبب،
جو رهو ٿا هن جڳهه تي روز شب.

هر پکي آزاد آهي شهر ۾،
شاد ۽ آباد آهي شهر ۾.

ڇو وسايو ٿا هي ويرانو وطن،
آهي قبرستان بيگانو وطن.

هي ٻڌي چيرن چيو اي بيخبر!
ٻڌ اسان جي ڳالهه ۽ ڪجهه غور ڪر.

آهي ويرانو برابر هي مڪان،
پر ڪو ديوانو ٿو ڄاڻي ان جو شان.

در حقيقت هي وطن آباد آھ،
جو اچي ٿو هت اهو آزاد آھ.

هت اچي موٽي نٿو ڪو شهر ڏي،
جاءِ جوڙيسون تڏهن هن جاءِ تي.

شهر سارو موٽ هيڏي ٿو ڪري،
روز ايندو ٿو رهي هن جاءِ تي.

هن جڳه تان ڪو نٿو واپس وري،
پر هتي هر ڪو اچي ٿو گهر ڪري.

ڪيستائين ڪوئي چاهيندو فنا،
هت فنا ناهي مگر آهي بقا.

هي نصيحت آهي تنهنجي واسطي،
ڪر خبرداري ٻڌي هن ڳالهه کي.

رھ چريائي ۾ سياڻو صاف ٿي،
اصل ۾ آهي اها مردانگي.

جي مڃين مون کي ته ديوانو ٿي ره،
دوجھان ۾ مرد مستانو ٿي ره.

سڀ چريائي آهي مستي کان سواءِ،
ڇو ته ان ۾ آهي غفلت برملا.

پاڻ کان آزاد مستي ٿي ڪري،
دور دنيا جي ڪمن کان ٿي رکي.

جلد عاشق ٿي ڇڏي وهم ۽ گمان،
جيئن وٺين دنيا جي ڌنڌن کان امان.

ڪر ڦٽا دنيا جا ڌنڌا شاد ٿي،
پنهنجي هستي کان صفا آزاد ٿي.

آهي دنيا جو سمورو ڪم خراب،
جي پلو پائين ته پڇ ان کان شتاب.

ره اڪيلو تون يگانو يار ٿي،
دو جهان ۾ صف شڪن سالار ٿي.

ڪم زماني جو پریشان ٿو ڪري،
خود پڇاڙيءَ ۾ پيشيمان ٿو ڪري.

حق جي رستي کان جو هوندو باخبر،
سو ڇڏيندو جڳ جي ڌنڌن جي پچر.

پنهنجي هستي کي وساري ڇڏ شتاب،
ورن ٿيندين سخت رسوا ۽ خراب.

مان صفا کولي ٻڌايان ٿو خبر،
هر طرح سان ڇڏ زماني جي پچر.

ڪر ڦٽي فتني گڏيل فرزانگي،
جي چڱو چاهين ته وٺ ديوانگي.

جو نه هن رستي ۾ ديوانو ٿيو،
ناهي لائق بادشاهي جو اهو.

جو زماني کان صفا آزاد آھ،
ان جي دل ۾ دلربا آباد آھ.

يار ناھي دور، ويجهو ٿو وسي،
پر نٿو سمجھي سگھين تون راز کي.

پاڻ کي سمجھين ٿو ڪجهه اي بيخبر!
ڪوڙ تي ناحق ٻڌين ٿو تون ڪمر.

جيڪڏهن ڄاڻين ته سڀ ڪجهه يار آھ،
بيخبر! تنهنجي خودي بيڪار آھ.

پاڻ کي ٻاهر ڪندين جي پاڻ کان،
ذات مولِي جي نظر ايندي عيان.

شام اندر هڪ وڏو تجار هو،
اُٺ مٿان تنهن کي گهڻو ڪجهه بار هو.

خود ويو ٿي روم ڏي سودو ڪرڻ،
قيمتي پوشاڪ جو وڪرو ڪرڻ.

بس قضا سان اُٺ مري ويو اوچتو،
راھ ۾ جنهن بار ڪيرائي وڌو.

درد مان دانهون ڪرڻ مالڪ لڳو،
منهنجو سهڻو اُٺ مري ويو اوچتو.

قيمتي ڏاڍو هيو ڪم ڪار ۾،
تيز هر دم ٿي رهيو رفتار ۾.

ڪيترا پئسا ڏئي ورتو اهو،
تيز تر سهڻو سٺو ۽ سڀيتو.

سخت حيرت ۾ چيائين رڙ ڪري،
ڪير آهي جو ڪٿي هن ٻار کي.

ڪير ڪٽندو ٻار ڪهڙو ٻار آهي،
هي اهوئي اٺ اهوئي ٻار آهي.

منهنجي اٺ کي ڪين طاقت هئي آهي،
ڪنهن نه ڪنهن هستي جي قوت هئي آهي.

اي سڄڻ! ڪاشيءَ نه مخفي ٿي رهي،
جا هميشه ڪم سمورا ٿي ڪري.

آهي سڀ طاقت انهي جي سرسره،
وهر جي هر ڳالهه ڇڏي ويساه ڪري.

جسم تنهنجو آهي اُن اٺ جي مثال،
رڪ نه اُن ۾ ڀروسي جهڙو خيال.

ڇڏ فنا جي شيءِ کي، حاصل ڪر بقاء،
جيئن ڏسڻ ظاهر ۾ سورج جو لقا.

تون ٿو سمجهين مان هلاڻ ٿو پنهنجو پاڻ،
خود چوان ٿو خدا ٻڌان ٿو پنهنجو پاڻ.

تون نٿو ٻولين، اهو ٻولي ٿو پاڻ،
تون نٿو کولين، اڪيون کولي ٿو پاڻ.

هي سموري يار جي رفتار آھ،
ھر نموني ۾ سندس گفتار آھ.

روز شب مولِي جو نالو ياد ڪر،
اُن بنا ھر ڇيز کي برباد ڪر.

چڏَ وظيفن جي سڄي چڪتاڻ تون،
حق جي نالي کي غنيمت ڄاڻ تون.

تون نہ ٿورو ڄاڻ حق جي نام کي،
معرفت جو علم اُن مان ٿو ملي.

گھر ۾ جيئن هيڪر هيو خواجه فريد،
التجا ان وٽ اچي ڪئي هڪ مريد.

اي حقيقي رهنما ڪر رهبري،
دوجهان ۾ ٿئي بلندي بخت جي.

اي خدا جا دوست منهنجا مهربان،
ڏس اهو نالو جو هر دم پيو وٺان.

التجا ان جي وڻي وڻي وڻي شيخ کي،
کيس ڄاڻائين مريدن کان مٿي.

ڏس ڏنائين ان کي حق جي راه جو،
پاڪ سمجھي اسم پڙھ الله جو.

صدق سان طالب طلب ورتي تمام،
گھر وڃي هرهر چيائين حق جو نام.

ڪجهه ڏهاڙن بعد هو آيو وري،
با ادب بيهي رهيو ٻانهون ٻڌي.

پير پنهنجي ڪي چيائين عجز سان،
دل کڻي ايس خدا جي نام کان.

هي ٻڌي خواجه چيس منهنجا ٻچا!
ڪافر ۽ مرتد ٿئين ٿو بي خطا.

ڏس ته تون ڇا جي ڪري مرتد ٿئين،
ڇو ٿو ناحق ڪفر جو ڪلمو پرين.

هن چيو حضرت صفا سچ ٿو چوان،
پر ذرا دل سان ٻڌو منهنجو بيان.

هر گهڻيءَ ۾ جابجا جاچي ڏنم،
هر جڳهه الله جو نالو ٻڌم.

هر دڪان جاچي ڏنم بازار جو،
جا بجا نروار هي نالو هيو.

ذڪر هر ڪنهن تي ڪيو الله جو،
هر گلي ڪوچي ۾ هي نالو هيو.

دل سڙي وئي منهنجي سچ پچ ساڙ کان،
هر جڳهه تي اسم هي آيو ڪٿان؟

مون ته مخفي طور مرشد کان ٻڌو،
شهر ۾ اڳواٽ ڪيئن ٻڌو ٿيو.

هي سخن خواجه جڏهن هن کان ٻڌو،
درد کان هڪ دانهن نڪتس اوچتو.

هي چيائين ان کي ٻڌ اي بيخبر!
هڪ سروتو هت کڻي اچ جلد ڪر.

هو سروتو هڪ کڻي آيو سگهو،
پنهنجي مرشد وٽ اچي حاضر ٿيو.

ظاهري سر جو ٽڪر جيڪو هيو،
پاڻ خواجه پنهنجي هٿ ۾ سو ڪيو،

پنهنجو هٿ پاسي ڪيو خواجه جڏهن،
بي بها موتي سروتو ٿيو تڏهن.

بس اتي ان کي چيائين اي پڇا،
پڇ وڃي بازار ۾ ان جي بها.

هي ٻڌي بازار ۾ آيو وري،
سڌ رکيائين ڪين اصلي راز جي.

بس ڪيائين هر دڪان تان هي پڇا،
ڪو ٻڌائي مون کي هن شيءِ جي بها.

اڳ ۾ حلوائِي وڌي واڪو ڪيو،
ان جي بدران وٽ مٺائي جو ذرو.

ٻئي چيس: وٽ ٿوم بصرن جي ڌڙي،
بي دعا ان کان سوا وٽ هن گهڙي.

تئين چيس: جي يار آهين هوشمند
هن عوض ڪر ڪير جو پيالو پسند.

نيٺ هڪڙي جوهرِي کان هن پڇيو،
ڏي خدا را هن جي قيمت جو پتو.

هن ٻڌايس، آهي موتي بي بهاءِ
جو به ملهه چوندين اهو ٿيندو بجا.

هي وڏي قيمت جو موتي ٿو لڳي،
سون چاندي ايتري آهي ڪٿي؟

جو چوين هن وقت سو توکي ڏيان،
ڪر بها اُن جي ته مان حاضر ڪيان.

سون سان آهي ڀريل منهنجو مڪان،
جو وڻي توکي اهو ڪڍ تون هتان.

ڪين آهي ايتري مون وٽ مڏي،
پر انهيءَ تان جان پڻ قربان ڪبي.

هي ٻڌي موتي ڪنيائين پاڻ سان،
گهر هليو آيو ستو بازار مان.

پنهنجي مرشد وٽ وري ويٺو اچي،
ست ڏنائين ڪين ساري ڳالهه جي.

پير فرمايس ته اي منهنجا عزيز!
صرف هڪڙي جوهرِي کي پئي تميز.

قرب سان هن قدر موتي جو ڪيو،
عام ماڻهن کي نه پيو ان جو پتو.

قدر جوهر جو ڪندو ڪو جوهر،
غير کي ڪهڙي خبر هن راز جي.

جيئن ڏٺو تو پاڻ موتي جو مثال،
ڄاڻ تيئن الله جي نالي جو حال.

عشق سان الله جو نالو اُچار،
چو ته ان جو قدر ڪن ٿا قربدار.

جوهرِي وانگر انهيءَ جو قدر ڪر،
چڏ ڪڍي هڪوار ٻن تن جي پچر.

عام ڇا ڄاڻن انهي جو مرتبو،
خاص ماڻهن کي ڀلا ڪهڙو پتو.

ورد ڪر هن نام جو تون صبح شام،
ذڪر ۾ ره مست ۽ بيخود مدام.

بيخودي ۾ اچ اهو نالو پڪار،
خود پرستي جي وظيفن کي وسار.

ذڪر سان حاصل ڪري وٺ بيهودي،
مهرباني ڄاڻ مولِي پاڪ جي.

پاڪ مرسل جڳ سڄي جو ڪارڻي،
مهر جنهن جي ٿي ”خدائي“ تي گهڻي.

مان سندس ادني غلامن جو غلام،
هن رسالي کي کيم آخر تمام.

هن رسالي کي پلي سڀ ڪو پڙهي،
مون لکيو آهي مريدن واسطي.

هي سخن آهي سمورو مستجاب،
مون هتي پورو ڪيو پنهنجو ڪتاب.



Gul Hayat Institute